

پروشن

امام اقبال احمد



اپنی بات

میں اپنی معزز قارئین پر واضح کرنا چاہتی ہوں۔ کہ زیر نظر ناول 'ہر آہ اک طوفان' ہی ہے۔ اس کا نام میں نے بدل کر 'پڑوسن' رکھ لیا ہے۔ کیونکہ کہانی خدا نخواستہ ٹریجیڈی نہیں ہے بس ناہم سے بہت آہیں نکل رہی تھیں۔ یہ نام میں نے اپنی ایک دوست کے مشورے پر رکھا تھا۔ لیکن چونکہ بہت اداس سا نام تھا۔ اسلئے مجھے تسلی نہیں تھی۔ اب اسے بڑے سائیز میں چھپوانے لگی تو سوچا نام بھی اپنی مرضی کا رکھ لوں۔ سو بدل کر 'پڑوسن' رکھ لیا ہے۔ میری دوست نے بھی برا نہیں منایا۔ آپ بھی امید ہے اس تبدیلی کیلئے مجھے معاف کریں گی۔ **Inconvenience** کیلئے معذرت خواہ ہوں۔ آپ کی محبتوں کی بہت مشکور ہوں۔

آمنہ اقبال احمد

سب تعریفیں اللہ ہی کیلئے ہیں۔

2006ء

ارسلان بک کارپوریشن

نام کتاب..... پڑوسن

مصنف..... آمنہ اقبال احمد

کمپوزنگ..... سید اویس قرنی جنگی سٹریٹ قصہ خوانی پشاور

مطبع..... آصف پبلیشنگ پریس، لاہور

تعداد..... 600

قیمت..... 170/- روپے

اسٹاکسٹ

Ph.7320318
0301-4072442

پبلشرز اینڈ بک سیلز
الحمد مارکیٹ مغربی ٹریڈ اردو بازار لاہور پاکستان

طیبہ بکسٹال

کین کے فرنیچر سے آراستہ لکڑی کے بنے اس خوبصورت سے پہاڑی ریسٹورانٹ میں وہ دن میں ایک بار تو ضرور اپنی شہر دن کیساتھ آکر بیٹھتی۔ بڑی سی چوڑے چوڑے شیشوں والی کڑک کے قریب لگی میز پر بیٹھ کر وہ اور اسکی پچاس پچپن سالہ شہر دن چائے آکس کریم یا کوئی کولڈ ڈرنک پیتیں اطراف کے جنت نظیر ماحول سے محظوظ ہوتیں خوب خوب گپ شپ کرتیں۔ کہ شہر دن اور بقول انکے خود اس کی پھوپھو باتوں کی بہت شوقین تھیں۔ یہاں وہاں گھومنے پھرنے، بھی بہت شوق تھا۔ پر نفاذ مقامات پر خاص طور سے یہاں آنے کا اور ٹھہرنے کا تو ہمیشہ ہی ہوا۔ ام بناتی رہتیں۔

بخ شندے کوک، چھوٹے چھوٹے گھونٹ بھرتی وہ چوکی۔ ریسٹورانٹ کے باوردی مستعد بیرے نے کسی دن دروازہ کھولا تھا۔

ایک لمبے قد، وجیہر، نصیت کا حامل قریبا ستائیس اٹھائیس برس کا آدمی اندر داخل ہوا تھا۔ اجنبی تھا اس علاقے میں شاید اس نے پہلے اسے یہاں نہیں دیکھا تھا۔

”Good Morning Sir.“ مدیر امر عوب سا بولا۔

”Morning.“ متانت سے کہتا وہ آگے بڑھا۔

اسکی چال میں وقار تھا، بڑی بڑی سیاہ چمکتی ذہین آنکھوں میں کماٹ اور انداز میں کسی مطلق العنان فرمانروا کی شان!

وہ سامنے کی کونے والی میز پر گیا۔ بیرے نے اسکے لئے کرسی پیچھے کھسکائی، وہ بیٹھا۔

”بلیک کوئی۔۔۔ سٹرونگ اینڈ۔۔۔ ہاٹ اور۔۔۔ جلدی۔“ اس کی خمار آلود بھاری سی آواز میں کسی معیار کل کی جھلک تھی۔

Some day winter will ask summer :
‘Have you seen spring lately?’

”ہوٹل میں کوئی نیا مہمان آیا ہے شاید“۔ پھپھو تجس لہجے میں بولیں۔ ”ہم لوگ تو کافی عرصہ سے آرہے ہیں یہاں پہلے کبھی نہیں دیکھا“۔ وہ نظر کا چشمہ اوپر نیچے کرتیں، فوکس برابر کرتیں اشتیاق سے کہہ رہی تھیں۔

شائی کو دل ہی دل میں ہنسی آئی۔ پھپھو کو آج کیلئے یہ نیا ٹوپک کافی تھا۔
”کسی بڑے گھر کا لگتا ہے“۔ وہ اس طرف سے نظریں پھر کر شائی کی طرف دیکھنے لگیں۔ ”خاصے ٹھاٹ باٹ ہیں...“ وہ مزید بولیں۔

شائی نے ایک سرسری نظر سامنے ڈالی۔
ڈارک گرے قیمتی سوٹ میں ملبوس، اپنے چوڑے مضبوط شانوں اور لمبے قد کی وجہ سے وہ واقعی بہت امپر یو لگ رہا تھا۔

نظریں اپنی ڈرنک پر جماتی وہ پھر سے پینے میں مصروف ہو گئی۔
تبھی اس نے محسوس کیا، اس نے قیمتی برینڈ کی سگریٹ سلکائی تھی۔ سگریٹ کی مہک اس کی پرفیوم کی مدھر خوشبو میں کھل مل کر اطراف کو سحر انگیز بنانے لگی۔
تھوڑی ہی دیر میں بیرا اس کیلئے کوئی لے آیا۔

آج بیرا معمول سے زیادہ چاق و چوبند ہو رہا تھا۔
کھڑکی کے نیچے کھائی میں بھری اٹھل پٹھل ہوتی کہہ کر نظریں جمائے وہ کھائی کا پرلا سرا دیکھنے کی ناکام کوشش کر رہی تھی۔

”ہمیں آئے پورے تین دن گزر گئے۔ لائین ٹھیک ہو ٹیلی فون کی تو بات ہو بھائی صاحب سے“۔ پھپھو فکر مند سی بولیں۔

وہ رشتہ میں شائستہ کے پاپا کی دور پار کی ایک غریب رشتہ دار تھیں۔ شائستہ کی می شائستہ کی پیدائش کے دو سال بعد ہی کارائیکڈنٹ میں انتقال کر گئیں تو شائستہ کے پاپا صلاح الدین صاحب نے انہیں شائستہ کی دیکھ بھال کے لئے بلوایا۔ وہ بچاری بھی بیوہ تھیں، کوئی اولاد بھی نہ تھی بس شائی کو ہی اپنا سب کچھ سمجھ کر پالا پوسا۔ پندرہ سال کے عرصے میں وہ شائی

کو اپنی اولاد کی طرح چاہنے لگی تھیں۔ صلاح الدین صاحب نے بھی انہیں بڑی بہن کہہ رکھا تھا۔ نوکر چاکر، دور پار کے لوگ انہیں اسی نسبت سے عزت دینے لگے تھے۔
”شاکر کا کانے نچلے ٹاؤن میں جا کر فون پر ہماری خیریت سے پہنچنے کی اطلاع کر تو دی ہے۔“

شاکر ڈرامیور تھا انکا۔ اترائی پر واقع قصبے میں فون قدرے آسانی سے مل جاتا تھا۔ وہیں جا کر اس نے صلاح الدین صاحب کو اطلاع کر دی تھی۔
”ہاں بیٹا وہ تو ہے۔ پر تم سے خود بھی بات ہو جاتی تو زیادہ تسلی ہوتی انہیں۔“
”ہوں...“

معا۔ غیر ارادی طور پر اس کی نظریں سامنے اٹھیں۔
کوئی کے گھونٹ حلق سے اتارتا۔ وہ اسے ہی دیکھ رہا تھا۔
اسکی نظریں خود بخود جھک گئیں اور وہ پھر سے کھڑکی کے اس پار دیکھنے لگی۔
کوک ختم کر کے وہ پھپھو کی چائے ختم ہونے کا انتظار کرنے لگی۔ نظریں جانے کیسے ایک بار پھر سامنے اٹھیں۔

وہ کوئی ختم کر چکا تھا۔ بڑے دلکش انداز میں سگریٹ کے کش لیتا، دھوئیں کے مرغولے بناتا اس وقت پھر اسے غور سے گھور رہا تھا۔
وہ کچھ سٹ پٹائی گئی۔ پھپھو نے چائے ختم کر لی تھی۔

بیرا آیا اس نے پے منٹ کی اور پھپھو کو ساتھ لئے ریٹورانٹ سے باہر آ گئی۔
ہر سو بادل گھر آئے تھے، بجلی کڑکنے لگی تھی، بدلیاں گر جتنے لگی تھیں اور سردی بڑھنے لگی تھی۔

اوپر اپنے سوئیٹ تک گھڈنڈی پر جاتے جاتے اسے اس آدمی کا خیال آیا۔ بہت ڈشنگ تھا۔ بلیک، سٹرونگ اینڈ ہاٹ کوئی پیتا تھا، قیمتی برینڈ کا سگریٹ پیتا تھا اور اسکے پرفیوم کی مدھر مہک اسکے ذوق کا پتہ دیتی تھی!

”بیٹا ہمارے پیچھے والے سوٹ میں کوئی آیا ہے۔ دیکھو اوپر...“

اس نے اوپر دیکھا۔

بادلوں میں لپٹے اونچے سر بفلک سبز پائیز اور ہریاٹل میں گھرے سرخ کچھریل کی ڈھلائی چھتوں والے ہوٹیل کے کئی خوبصورت سویٹس اوپر تلے، ادھر ادھر بکھرے نظر آرہے تھے۔

اسکی نظریں بائیں طرف اونچائی پر واقع اپنی سوٹ سے ہوتیں اس سے بھی اوپر اپنے پاس والے سوٹ پر گئیں۔

واقعی سوٹ آباد ہو چکا تھا۔ دوا دی سامنے نظر آرہے تھے۔ ایک علاقائی لباس شلوار قمیض پہنے تھا اور دوسرا سیاہ سوٹ میں لمبوس تھا۔

دفعہ بارش کے موٹے موٹے قطرے پڑنے لگے۔

”تیز چلو شائی بیٹا۔ ابھی جل تھل پانی برسنے لگے گا۔ یہاں کے موسم کا چھبیں پتہ ہی ہے۔“ پھوپھو تیز تیز چلنے لگیں۔

مگر جلدی ہی سانس پھول گیا۔ وزن بھی خاصا تھا اور پھر بقول انکے اب عمر کا بھی تقاضا تھا۔

”آپ تھک گئی ہیں پھوپھو۔ آہستہ چلیں پہنچ ہی جا“

”ہاں بیٹا۔“ انکی رفتار واقعی سست پڑ گئی۔

سوٹ قریب آچکا تھا۔ اپنے چھوٹے سے برآمدے میں پہنچتے پہنچتے اسکی نظریں سامنے پڑیں۔

”میں چلتا ہوں۔ مسٹر خان نیچے ریٹورانٹ میں ہیں یہ رین کوٹ دیتا ہوں۔“ سیاہ سوٹ میں لمبوس شخص دوسرے مسر آدمی سے بولا تھا۔

”ہاں جلدی چلیں۔“ مسر آدمی نے کہا۔

پہلا شاید۔ کوئی ملازم خاص تھا اور دوسرا بھی کوئی ملازم ہی تھا غالباً۔

ہنوز برآمدے میں کھڑی بارش سے منگولوا ہوتی اس نے دیکھا۔

سیاہ سوٹ والا آدمی اپنے سر پر کالی چھتری کھولے بازو پر فاقن کلر کارین کوٹ لئے تیزی سے پگڈنڈی اتر رہا تھا۔

”آپادو پھر کیلئے کیا پکاؤں؟“ خانساں، انہیں دیکھتے ہی برآمدے میں آگیا۔

صلاح الدین صاحب کے دیکھا دیکھی بھی ملازم انہیں آپا کہتے تھے۔

”بہت دیر کر دی۔ گوشت نہیں مل رہا تھا کیا؟“

آج وہ گوشت لینے گیا تھا۔ ورنہ اس وقت تک وہ کام نہ چکا ہوتا تھا۔

”ہاں آپا۔ یہاں تو ملا نہیں۔ بس سے گیا ہوں نیچے والے گاؤں میں۔ وہاں سے بل گیا۔“

”بتا دو بیٹا کیا دل کرتا ہے آج کھانے کو؟“ پھوپھو شائی سے مخاطب ہوئیں۔

”صاحبو کا کوئی مزیداری چیز۔ مگر مرج کم...“

خانساں کا نام صاحب دین تھا جو بقول پھوپھو شائی نے ہی بچپن میں بگاڑ کر صاحبو کر دیا تھا۔ وہ اگر صاحبو کا کا سے لاڈ کرتی تھی تو وہ بھی اسے اپنے بچوں سے کم نہ جانتے تھے۔

”مرج کم۔ خاک مزا آتا ہوگا کھانے کا چھبیں بھی۔“ پھوپھو حسب معمول بڑبڑائیں۔

”پھوپھو آپ مٹھی بھر مھر مرج اوپر تو ڈال ہی لیتی ہیں۔“

”لیکن مرج کا جو مزا سالن میں پک جانے کے بعد ہوتا ہے وہ اوپر ڈالنے سے نہیں آتا۔“

وہ مسکرا دی۔ ”ہاں“ کبھی نہ کر پاتی کہ مرج میں کھانا اس کے بس کی بات نہ تھی۔

معا اس کی نظریں نیچے پڑیں۔

فان کلرین کوٹ میں وہی آدمی اسی پگڈنڈی پر اوپر چلا آ رہا تھا۔ زوردار بارش میں بھی اسکی چال میں استحکام تھا، انداز پر وقار اور شخصیت میں دبدبہ تھا۔

اسکا ملازم خاص اس سے ایک قدم پیچھے آ رہا تھا۔

انکے برآمدے کے آگے سے گزرتا دو چار قدم کی ڈھلان چڑھتا اپنی سوٹ پر پہنچا

تو سفید کپڑوں والا بوڑھا ملازم مودب کھڑا تھا اور سیاہ سوٹ والا اسکا رین کوٹ اتار رہا تھا۔

لگا تھا۔

جوبھی تھا — بڑا سینگ، ڈشنگ اور بلا شرکت غیرے کسی ملک کا حکمران تھا جیسے! صاحبو کا کھانا پکانے میں مصروف تھے۔ چھوٹے سے کچن میں شاکر بھی سردی کے مارے سنا سنا یا انکے قریب بیٹھا تھا۔ پھپھو بھی وہیں کرسی پر بیٹھیں گرم گرم چائے کے گھونٹ لیتیں ان دونوں سے باتوں میں مصروف تھیں۔

وہ اپنے ساتھ لائے ڈھیر سارے نادلوں میں سے ایک نکال کر اپنے بیڈروم کی کھڑکی کے پاس رکھی آرڈر چیر پر بیٹھتی ناول کے بیک پر نظریں دوڑانے لگی۔

ایک عرب پرنس اور ایک پریس رپورٹر کی دلچسپ لوستوری لگ رہی تھی۔ مسوری ہوتی اس نے کتاب کا پہلا صفحہ پڑھنا شروع کیا۔

اسے دلچسپ اور ہلکے ہلکے پھلکے رومانس بہت اچھے لگتے تھے۔ ایف اے کے پیپر دیتے دیتے وہ سوچتی کب امتحان ختم ہونگے، کب وہ پہاڑ پر پہنچے گی اور کب ڈھیرے سارے ناول پڑھے گی۔

رات ہی وہ پہلا ناول ختم کر چکی تھی۔ یہ دوسرا تھا۔ گھنگھور گھٹاؤں اور جل تھل برستی بارش سے لطف اندوز ہوتی وہ پڑھنے لگی۔

”شائی بیٹے آؤ کھانا لگ گیا ہے۔“ پھپھو کی آواز اسکے کانوں میں آئی تو وہ چونک اٹھی۔

”آئی پھپھو“ کتاب بند کرتے ہوئے وہ سامنے کے Living room میں آگئی۔

یہ لوگ روم ڈرائینگ، ڈائینگ کبھی کبھی صوفہ لگا تھا، ٹی وی تھا۔

دوسری طرف کونے میں چھوٹا سا ڈائینگ ٹیبل اور کرسیاں لگی تھیں، پاس ہی چھوٹا سا فرج بھی تھا۔

صاحبو نے مرغی چاول اور بھنڈی گوشت بنائے تھے۔ دونوں اسکی پسندیدہ چیزیں تھیں۔

پھپھو اور وہ کھانے میں مصروف ہو گئیں۔

”شاکر بتا رہا تھا ہمارا پڑوسی مہمان بہت بڑا کارخانے دار ہے۔ کئی کئی انڈسٹریوں کا اکیلا مالک ہے۔ ہاہر کے ملکوں میں بھی کاروبار پھیلا ہے۔ اس والے سویٹ میں خود رہتا ہے،

ساتھ والا سویٹ اسکے بوڑھے ملازم کا ہے اور پچھلے دو میں سے ایک میں اسکا پتی اے، دوسرے میں ڈرائیور ہوتا ہے۔ اسکے گارڈ الگ سویٹ میں مقیم ہیں۔“ پھپھو چاولوں کے اوپر ڈھیر سارا چارڈا لٹے ہوئے بتانے لگیں۔

اس کا انداز بھی بتا رہا تھا۔ اس نے سوچا!

”اس کے بوڑھے ملازم کا نام اسماعیل ہے۔ اس نے شاکر کو بتایا ہے کہ اس نے اسے گودوں پالا ہے۔ پانچ سال کی عمر سے اس کی پڑھائی کے سلسلے میں اسکی دیکھ بھال کے خیال سے اسکے ساتھ سوئٹزر لینڈ میں رہا ہے۔ ابھی ڈھائی تین ماہ قبل ہی وہ وطن واپس آیا ہے۔“

پھپھو نے حسب عادت خاصی معلومات جمع کر لی تھیں اسکے متعلق۔

”پھپھو جو کتاب میں نے آج شروع کی ہے بہت دلچسپ ہے۔“ اس نے کہا۔ کہ وہ پھپھو کی معلومات میں انکا ساتھ نہیں دے پا رہی تھی۔

”کتنا کہتی ہوں آنکھیں خراب مت کرو۔ کل تک امتحان اور اب کجخت یہ سٹوریاں...“ وہ اسکے پڑھنے کی عادت سے نالاں لگ رہی تھیں۔

”آپ کو کیا پتہ کتنا مزہ آتا ہے پڑھنے میں۔“

”اور کل کو جوان خوبصورت آنکھوں پر عینک لگ گئی تو؟“

پھپھو کو واقعی اسکی کچھ کھوجتی ہوئی بڑی بڑی ارغوانی، کاسنی مائل، بہت حسین آنکھوں کی فکر رہتی۔

”لینز لگاؤں گی۔ پتہ ہی نہیں چلے گا نظر کمزور ہے۔“

”سو بہانے بنانے لگتی ہو۔ مگر یہ کبھی مت کہنا کہ پھپھو آئندہ زیادہ نہیں پڑھوں گی...“

”زیادہ نہیں۔ بس یہ کتابیں ختم کرو گی جو ساتھ لائی ہوں، وہ انہیں چھیننے لگی۔“

پھپھو اسکی اس عادت سے اسلئے بھی ناراض رہتیں کہ پھر انکے ساتھ بات کرنے کیلئے شائی کے پاس وقت کم ہی ہوتا۔ ساری کسر انہیں صاحبو اور شاکر کے پاس جا کر اتارنا پڑتی۔

پھپھو اسے خشکیوں نظروں سے دیکھتیں میز سے اٹھنے لگیں۔

”اچھا پھپھو کوشش کرو گی کہ کم پڑھوں۔ بس آپ ناراض مت ہوا کریں۔“

”میری جان میں بھلا تم سے ناراض ہو سکتی ہوں۔“ انہوں نے اس کے سر پر بوسہ دیا۔
”اولاد سمجھ کر پالا ہے تمہیں۔ خدا کو جواب دو گی اگر کم سمجھا ہو تو...“ ان کی آنکھیں فرط جذبات سے نم ہونے لگیں۔

اور شائی انکے گلے لگ گئی۔ پاپا کے بعد وہی تو تھیں انکی سب کچھ۔ چند ماہ پہلے یوں ہی ان سے چٹنی رہی۔

”اب پڑھوں جا کر۔“ وہ انکی طرف ملتی انداز میں دیکھ رہی تھی۔

”پڑھو۔ تمہیں اتنا اچھا لگتا ہے تو۔ میں دعا کرو گی کہ تمہاری نظر کبھی کمزور نہ ہو اور تمہاری یہ خوبصورت آنکھیں کبھی عینک کے شیشوں کے پیچھے نہ چھپیں۔“

”اچھی پھپھو۔“ اس نے انہیں گال پر بوسہ دیا۔

پھر۔ بیڈروم میں چلی آئی۔

بارش اب بھی برس رہی تھی۔ گورنار میں کمی آچلی تھی۔ بالوں کی گرج جیسی پڑ گئی تھی اور بجلی کی کڑک اب باقی نہیں رہی تھی۔

وہیں چوڑی خوبصورت کمر کی کے پاس آکر وہ دوبارہ آرٹڈ جیئر پر بیٹھ گئی۔ پھر سے ناول کھول لیا۔ پھر سے سلسلہ جوڑ لیا۔ اور تھوڑی ہی دیر میں وہ دوبارہ منہمک ہو گئی۔

ابھی وہی صغے پڑھے تھے کہ وہ چوکی۔ نظریں بائیں جانب اٹھیں۔ وہی تھا۔ انکی کمر کی سے وہی قدم کی اونچائی پر بنے اپنے برآمدے میں آٹھکا تھا۔

سفید قہتی سوٹ میں ملبوس تھا۔ اس وقت وہی سیاہ سوٹ والا آدمی جو شاید اس کا پی اے تھا، وہیں کھڑا تھا۔ شائی کی نظریں کچھ اور آگے بڑھیں۔ سوئیٹ کی پرلی طرف دو مسلح آدمی

مختلف پوزیشنوں پر الٹ کھڑے تھے۔ تو یہ گارڈز تھے اسکا

شائی کی نظر کمر کی پر گئی۔ دو بچے والے تھے۔

May I go with you sir? اسکا پی اے بولا تھا۔

”No, thank you.“ وہ متانت سے بولا تھا مگر خواب آواز میں دبدبہ تھا۔

پھر۔ وہ نیچے جاتی پگڈنڈی کی طرف بڑھا۔

یقیناً نیچے رہسپشن کے پاس بنے ہوٹیل کے ڈائیننگ ہال میں لُنج کیلئے۔

وہ پھر سے پڑھنے میں مصروف ہو گئی۔

پھپھو نے نماز پڑھی۔ وہیں لوگ روم میں صوفہ کھولتے ہوئے بیڈ بنا کر لحاف اچھی طرح اپنے گرد لپیٹیں تھوڑی ہی دیر میں خراٹے بھرنے لگیں۔

انہی خراٹوں کی وجہ سے تو وہ لوگ روم میں سونے لگی تھیں۔ انہیں معلوم تھا انکے زوردار خراٹوں کی وجہ سے شائی ٹھیک سے سو نہیں پاتی تھی۔ ورنہ تو جنگل کے اس سناٹے

میں، کڑکتے گرجتے بارشوں کے طوفان میں جنگلی درندوں کے خوف سے وہ اکثر آدمی رات کو ہی آکر انہیں یہاں سے اٹھالے جاتی۔

گھر کی بات الگ تھی۔ دونوں کے بیڈروم پاس پاس تھے۔ اور اسے وہاں اکیلے ہی سونے کی عادت تھی۔

ٹھیک دو گھنٹے بعد انکی آنکھ کھلی۔ شال اچھی طرح لپیٹیں وہ کچن میں آگئیں۔ بارش رک چکی تھی، سنہری دھوپ نکل آئی تھی۔ صاحبو اور شا کر کچن سے باہر بیٹھے نیچے مل کھاتی سڑک پر

آتے جاتے ٹورسٹس پر نظریں جمائے کپ شپ میں مصروف تھے۔

انہوں نے چائے بنائی۔ صاحبو اور شا کر کو دی، خود بھی وہیں انکے پاس کرسی پر بیٹھ کر پینے لگیں۔

فارغ ہوئیں تو شائی کی طرف آگئیں۔

”بیٹا چائے پیو گی یا وہی موٹی ٹھنڈی پیسی۔ آف تو بہ۔ سردی بھی نہیں لگتی...“

وہ اب کے کرسی کے بجائے اپنے بستر میں گھسی کہنی کے سہارے سر ٹکائے رخ کمر کی کی طرف کئے ہنوز کتاب پڑھنے میں مصروف تھی۔

”ہاں پھوپھی“۔ وہ کتاب بند کرتے ہوئے بولی۔

شائی نے کھڑی دیکھی، پانچ بج رہے تھے۔ کتاب سائیڈ ٹیبل پر رکھتے ہوئے سیدھی ہوتے ہوئے اس نے سر ٹکیوں کے سہارے بستر کی پشت سے نکال لیا۔

تبھی اسکی نظریں بائیں طرف کھڑکی سے اس پار گئیں۔

ہوٹیل کا نیا گیسٹ عام جنرل اور جیکٹ پہنے اپنے سوئیٹ کی پرلی طرف کھڑا تھا، پاس ہی بوڑھا ملازم تھا اور ایک سائیکس اچھا مٹھند گھوڑا تھا اے منتظر کھڑا تھا۔

دیکھتے ہی دیکھتے وہ گھوڑے پر سوار ہوا، اسے ایڑھ لگائی، تیزی سے مختصری چڑھائی طے کی اور اس پار اترتے اترتے نظروں سے اوجھل ہو گیا۔

وہ اسے کسی دیو مالائی کہانی کا شہزادہ لگا۔ خوبصورت، بے خوف اور بہادر!

پھوپھی اس کیلئے پیپی اور اپنے لئے پکی ہوئی چائے دوبارہ گرم کرتیں کپ میں ڈال کر لے آئیں۔

”اچھا ہے بارش رک گئی ہے۔ مجھے یہاں کی ہر بات پسند ہے مگر بارش طول پکڑنے لگے تو ہول اٹھتے ہیں۔“ پھوپھی گرم گرم چائے کے گھونٹ بھرتیں بولیں۔

”اور مجھے یہ جبکہ بعد طول پکڑتی بارشوں کے پسند ہے۔ بوندیں پڑنے سے جب چھت بجتی ہے تو مجھے بہت اچھا لگتا ہے۔“

”بیٹا تمہاری جوانی ہے اور میرا بڑھاپا۔“ پھوپھی ہنسنے ہوئے بولیں۔ ”تمہاری عمر کی تھی تو مجھے بھی بادل اور بارش اچھے لگتے تھے مگر اب بارش زیادہ ہونے لگے تو گھبراہٹ ہونے لگتی ہے۔“

پیپی کا آخری گھونٹ لیتے ہی وہ اٹھ کھڑی ہوئی۔ ہاتھ روم گئی، چہرے پر ٹھنڈے بخ پانی کے چھینے دیئے۔ ڈیرنگ روم آکر میرون رنگ کے کپڑے پہنے۔ گرے جو گرے، گرے جیکٹ پہنی اور کمر تک پہنچنے سیاہ گھنے لہریئے دار خوبصورتی سے ترشے بالوں پر برش کرتی کمرے میں آ گئی۔ پھوپھی وہیں تھیں۔

”چلیں پھوپھی۔ نیچے پارک میں چلتے ہیں۔“

”چلو بیٹا۔“ گھومنے پھرنے کیلئے وہ شاڈ ہی 'نا' کرتی تھیں۔ خالی کپ اور پیپی کی خالی بوتل اٹھاتیں وہ اٹھ کھڑی ہوئیں۔ ”ذرا یہ چپل بدل لوں۔ پھسلتی ہوں پھر۔“

کچن میں کپ اور بوتل رکھ کر وہ شائی کے ڈیرنگ روم میں آئیں، انکا سامان یہیں ہوتا تھا۔ بوٹ پہنے اور شائی کیساتھ باہر نکل آئیں۔

پارک میں حسب معمول چپل چاہل تھی۔ یہاں اسی طرح ہوتا تھا۔ بارش کے وقت سب اپنے اپنے ٹھکانوں میں دبک جاتے تھے۔ پھر جوں ہی موسم کھلتا جوق در جوق اٹھ اٹھتے تھے۔

پھوپھی اپنی ایک ہم عمر دوست کیساتھ ایک طرف بیٹھ کر کپ شپ کرنے لگیں۔ وہ پہلے جھولے پر جھولتی رہی۔ اس کے بعد ایک لڑکی کیساتھ 'سی سا' پر جا بیٹھی۔

”چلیں پھوپھی سموسے کھاتے ہیں۔“ 'سی سا' سے فارغ ہو کر وہ پھوپھی کے پاس آ گئی۔

اسکا اشارہ قریبی اونچائی پر واقع چھوٹے سے بازار کی طرف تھا۔ بازار چھوٹا تھا پر ضرورت کی ہر شے میسر تھی۔ گرمیوں کے مارے دور دراز سے آدھکے سیاحوں کیلئے یہاں کے دوکاندار ضرورت کی ہر چیز مہیا کرتے تھے۔ اور پھر کھانے پینے کے ان چھوٹے چھوٹے کھوکھوں پر تو خاصی رونق ہوتی تھی۔

”چلو۔“ وہ بھلا انکار کر سکتی تھیں۔ ایک تو شائی کی خواہش اور پر سے اپنا شوق۔

اور تھوڑی دور چل کر وہ گرم گرم چائے سموسوں اور پکڑوں کی دکان میں کھڑی کے میز اور بیچ پر جا بیٹھیں۔

مزے لے لے کر دونوں نے گرم سموسے کھائے۔ پھوپھی نے ایک چائے کا کپ بھی پیا اور دونوں واپس آنے لگیں۔

”ایک منٹ پھوپھی۔ میری گوراؤنڈ پر بھی چکر لے لوں۔“ دوبارہ پارک کے قریب آتے ہی وہ بولی۔

”چلو جاؤ بیٹھو، میں یہیں بیٹھ جاتی ہوں۔“ وہ سڑک کے قریب ہی سبزے پر بیٹھ گئیں۔

شام کے سائے تلکے ہو رہے تھے۔ ٹھنڈ مزید اتر آئی تھی اور پارک میں بس اکا دکا لوگ ہی نظر آ رہے تھے۔

وہ برابر میری گوراؤنڈ پر گھوم رہی تھی۔

تبھی اسکی نظر اپنے بائیں پڑی۔ وہی مہمان تھا۔ گھوڑے پر سوار قریبی پگنڈی پر آہستہ آہستہ چلا آ رہا تھا۔ ایک بار پھر اس وقت اسکی نظریں اس پر جمی تھیں اور جیسے ہونٹوں پر موہوم سی مسکراہٹ تھی۔

غیر ارادی طور پر وہ رک گئی۔ یہ موہوم سی مسکراہٹ اسکے میری گوراؤنڈ میں اس قدر انہماک پر ہی تھی شاید! موہوم سی مسکراہٹ بہم ہی مسکراہٹ میں بدل گئی۔ اب کے یہ بہم ہی مسکراہٹ اسکے اچانک ٹھٹھک جانے پر تھی شاید!

وہ آگے بڑھتے ہوئے کچی سڑک پر ہولیا۔ اور شانی پھپھوکی طرف آگئی۔ پھر وہ دونوں بھی اسی سمت ہوٹیل کی طرف ہوئیں۔ بل کھاتی سڑک پر خاصی چڑھائی تھی۔ پھپھو کا دم پھولنے لگا تھا۔

”بستالیں تھوڑا سا پھپھو“

اور پھپھو واقعی سڑک کے کنارے بیٹھ گئیں۔ وہ ادھر ادھر نظریں دوڑانے لگی۔

شام کے سائے اتر آئے تھے، اوپر تلے، یہاں وہاں بکھرے چھوٹے چھوٹے گھروں میں روشنیاں ٹٹمانے لگی تھیں اور۔ شام کی پکوانوں کے دھوئیں اٹھنے لگے تھے۔ دونوں پھر آہستہ آہستہ اپنے ہوٹیل کی طرف بڑھنے لگیں۔

آج ٹی وی پر کوئی خاص پروگرام نہیں تھا۔ کھانا کھاتے ہی وہ اپنے بیڈروم میں آگئی۔ جی روشن تھی اور کھلی کھڑکی کے پردے کھلے تھے۔

وہ جھٹ سے آگے بڑھی۔ اب پہلے والی لاپرواہی نہیں رہتی چاہیے تھی۔ کیونکہ پہلے اس طرف کا سویٹ خالی تھا اور اب اس میں گیسٹ آچکا تھا وہ بھی ملازموں کی فوج کیساتھ۔ وہ پردے برابر کرنے لگی۔

”مسٹر خان کتنے بجے ڈنر کرتے ہیں“۔ ہوٹیل کا بیر اسانے برآمدے میں کھڑے گیسٹ کے پی اے سے پوچھ رہا تھا۔

”نوبے چارپ“

”یہاں لے آؤں“

”نہیں۔ وہ خود ہی ڈائیننگ ہال میں جائیں گے“

”بہتر“۔ بیر اپلٹ کر چل دیا۔

کھڑکی سے ہٹ کر اسکی نظر خواہ خواہ اپنے بیڈسائڈ ٹیبل پر رکھی گھڑی پر جا پڑی۔

پونے نو تھے، پندرہ منٹ رہتے تھے ابھی اسکے ڈنر میں۔

ڈنر تک روم جا کر اس نے رات کے کپڑے پہنے۔ منہ دھو کر کولڈ کریم لگائی۔ کمرے

میں آتے ہوئے بستر میں کھس کر ادھ پڑھے ناول کو اٹھایا ہی تھا کہ یاد آیا باہر برآمدے کی

ریلنگ پر اس نے گیلا تولیہ اور جرابیں پھیلائیں تھیں سکھانے کیلئے۔ رات کو بارش ہو جاتی

تو بمشکل سوکھا تولیہ دوبارہ گیلا ہو جانا تھا۔ وہ جلدی سے بستر سے نکل آئی۔ کھڑکی کے پاس

رکھی کرسی کی پشت پر سے اپنی جیکٹ اٹھائی اور پہنتے ہوئے باہر نکل آئی۔

وہیں ریلنگ کے پاس کھڑی تولیہ تہہ کرتی وہ وادی میں جھلمل جھلمل کرتی روشنیوں کو تکتی

رہی۔

تبھی اسکی نظریں بائیں جانب اٹھیں۔ گیسٹ کے برآمدے کی ٹیوب لائٹ میں اس

نے دیکھا۔ اسکا پی اے اسکے لئے دروازہ کھڑا تھا۔ سیاہ قیمتی سوٹ میں ملبوس وہ باہر

آ رہا تھا۔ یقیناً ڈنر پر جانے کیلئے۔

”سر میں ساتھ چلوں“ اس وقت پھر اسکا پی اے بولا تھا۔

”نو۔۔۔ تھینک یو۔“ گودھی تھی آواز اب بھی مگر تنبیہ سی لگتی تھی۔

وہ اکیلا ہی پروقار انداز میں چلتا نیچے اسکے قریب سے پگنڈی اترنے لگا۔ تو اس کے

پرفیوم کی وہی مہر تاحول کو مدھوش کرتی گئی۔

اپنی جرابیں اٹھاتے اٹھاتے اس نے دیکھا۔ اسکا ایک گارڈ پہلے ہی آدمی پگڈنڈی طے
کئے ایک طرف چوکس کھڑا تھا۔ دوسرا جانے کہاں پوزیشن لئے تھا۔ بہت قیمتی انسان تھا۔
اس نے کندھے اچکائے اور —
واپس مڑتے ہوئے اندر چلی گئی۔

صبح سات بجے ہی اسکی آنکھ کھل گئی۔ سستی سے اٹھتی وہ حسب عادت کھلی کھڑکی میں
جا کھڑی ہوئی۔

ارد گرد کھرکا جال سا بنا ہوا تھا۔ کیا کھائیاں کیا گھائیاں سبھی دھواں دھواں ہو رہے تھے۔
اسکے باوجود قد آور پائیز اپنے گہرے سبز رنگ لئے نمایاں ہو رہے تھے اور — سنہری دھوپ
کی ٹھنرتی کرنیں کہر میں سے جھانکتیں ادھر ادھر پھیلتی جا رہی تھیں۔

ماحول سے مسرورہ پلٹنے کو ہی تھی۔ کہ اچانک نظر دورا پر کچھ فاصلے پر ہائیکنگ ٹریک پر
پڑی۔ وہی پاس کے سویٹ والا گیسٹ تھا۔ جینز جیکٹ پہنے ٹریک پر واپس آ رہا تھا۔

جانے کس وقت جا گا تھا، صبح ہی صبح واپس بھی آ رہا تھا!

یوں ہی کندھے اچکاتی وہ باتھ روم میں گھس گئی۔

رات کے کپڑے بدل کر اس نے جو گیارنگ کے گرم کپڑے پہنے۔ ڈرنی گرین سلیڈز
سوئٹر پر ڈرنی گرین جیکٹ پہنی، ڈرنی گرین ہی شوز پہنے۔ بالوں میں برش کر رہی رہی تھی کہ
پچھونے ناشتے کیلئے آواز دے دی۔

”صاحبو اور شہباز خان کے بوڑھے ملازم اسماعیل میں اچھی خاصی دوستی ہو گئی ہے۔“

پچھو پر اٹھے سے انڈا کھاتے ہوئے گویا ہوئیں۔

تو — قریبی گیسٹ کا نام شہباز خان تھا! شائے مسکرا دی۔

”صاحبو کا کسی علاقے میں موجود ہونگے اور دوست نہیں بنائینگے، یہ تو ہو ہی نہیں سکتا۔“

”اس نے صاحبو کو بتایا ہے کہ شہباز خان کا نزدیک کا کوئی رشتہ دار نہیں۔ بس وہ ہے اور

اسکی نانی۔ اور نانی اسکو ہی اپنی زندگی سمجھتی ہیں۔ اسکو ہی دیکھ کر جیتی ہیں...“

وہ پھر مسکرا دی۔

”آپ بھی تو مجھے دیکھ کر جیتی ہیں...“ وہ ٹوسٹ پر چھری سے مار ملیڈ لگاتے ہوئے بولی۔

”بس بالکل ایسا ہی معاملہ ہے شہباز خان کا اور اسکی نانی کا“۔ پھپھو خوش ہوتے ہوئے بولیں۔

”پھپھو آج پکنک پر جائینگے۔ صاحبو کا کا کہتے ہیں کھانا جلدی بنا لینگے اور سب باہر جا کر کھانا کھائینگے...“

”بس بیٹا تم نے میرے دل کی بات کہہ دی۔“

پھپھو لاکھ عمر میں بچپن کی سہی، عادتیں بالکل چھوٹوں جیسی تھیں۔ سیر پانے کی بے حد شوقین تھیں۔

”صاحبو کا کو چاہیے آج ہمیں مزیدار لُنج بنا کر دیں“۔ شائلی بولی۔

”ایسی چیزیں تیار کرواؤ گی کہ میرا بیٹا دیکھ کر خوش ہو جائیگا“۔ پھپھو محبت سے کہنے لگیں۔

”اور تب تک میں ناول پڑھو گی۔ آج ختم کرنا ہی ہے اسے۔“

”پڑھو پڑھو“۔ پھپھو پکنک کے خیال سے ہی بہت دریا دل ہو گئی تھیں۔

اپنے بیدار دم میں آکر حسب معمول کھلی کھڑکی کے پاس آرمڈ چیر پینچہ کر اس نے ناول کھول لیا۔ پڑھنے لگی۔

چند ہی صفحے پڑھے تھے کہ قریبی سویٹ کے برآمدے میں کراکری اور کلتری کی کھنک سے اسکی تحویت ٹوٹی۔ نظریں بائیں جانب گئیں۔

قریبی گیسٹ اپنے برآمدے میں کرسی پر بیٹھا اخبار پر نظریں دوڑا رہا تھا۔ اور —

ہوٹیل کا بیر اس کے آگے رکھی میز پر ناشتے کے برتن لگا رہا تھا۔

فارغ ہو کر بیر اٹھا لیٹے لئے مؤدب طریق سے پیچھے ہٹتے ہوئے برآمدے سے نیچے

اتر گیا۔

اخبار پر نظریں جمائے جمائے ہی اس نے میز پر سے اورنج جوس کا گلاس اٹھایا اور دھیرے دھیرے سب لیتا اخبار دیکھتا گیا۔

گلاس خالی کر کے اس نے میز پر رکھا۔ اور اخبار ایک طرف رکھتے ہوئے ناشتہ کرنے میں مصروف ہو گیا۔

شائلی ناول پڑھ رہی تھی۔ مگر گاہے گاہے نظریں اسکی طرف اٹھ جاتیں۔

وہ ناشتے سے فارغ ہو چکا تھا۔ چائے کے کپ سے گھونٹ گھونٹ پیتا وہ برآمدے میں اپنی طرف بڑھتے ہوئے بادلوں کے یلغار سے لطف اندوز ہو رہا تھا۔ لگتا تھا سحر انگیز ماحول کے ایک ایک پل کو اپنے اندر جذب کر لیتا چاہتا تھا۔

اس نے گھڑی دیکھی، سوانونج رہے تھے۔ دوبارہ نظریں کتاب پر جمادیں۔

جانے کہاں...؟ کتاب ہی سے کہیں لپٹا شاید۔ ایک کیڑا اس کی گود میں آگرا۔

”پھپھو“۔ کتاب بے پھیلتی، دامن جھٹکتی مارے گھبراہٹ کے چیخنی چلاتی وہ باہر برآمدے میں بیٹھی پھپھو کی طرف بھاگی۔

”کیا ہوا؟“۔ وہ اس سے بھی زیادہ پریشان ہو گئیں۔

”ک۔ کیڑا تھا۔ بی گود میں آگرا“۔ اس کے خوبصورت چہرے کا رنگ سفید پڑ گیا تھا، حسین پرپش آنکھیں خوف سے پھیلی ہوئی تھیں اور مارے پریشانی کے زبان ساتھ نہ دے رہی تھی۔

”کیسا کیڑا تھا؟“ پھپھو اٹھ کھڑی ہوئیں۔

”بس کیڑا تھا نا“۔

”بڑا تھا؟“۔ وہ اندر کی طرف بڑھنے لگیں۔

”نہیں... تھا تو اتنا سا“۔ اس نے ناخون بھر سائز بتایا۔ اور —

ساتھ ہی اسے لگا وہ گیسٹ اسے دیکھ رہا تھا۔ دو چار ہی قدم پر تو تھا اس کا برآمدہ ان کے برآمدے سے!

غیر ارادی طور پر اسکی نگاہیں اُس طرف اٹھیں۔

اس وقت پھر اسکے لبوں پر موہوم سی مسکراہٹ تھی۔ گھونٹ گھونٹ کر کے چائے پیتا وہ گرم چائے سے اٹھتی بھاپ کے اس پار دیکھ رہا تھا۔ وہ خفیف سی ہو گئی۔ پھپھو کیساتھ اندر آ گئی۔

چھوٹا سا کیز اور کتاب دونوں اب بھی فرش پر پڑے تھے۔

پھپھو نے کتاب اٹھا کر اسکی کرسی پر رکھی۔ اور اسکے بیڈ سائڈ ٹیبل سے کاغذ کا ایک ٹکڑا اٹھا کر اس میں احتیاط سے کیز اٹھاتیں وہ باہر کی طرف بڑھیں۔

”تمہارے بھی کیا کہنے ہیں۔ اتنے سے کیز سے طوفان مچا دیا۔ آگے زندگی میں جانے کیا کیا آئیگا۔۔۔“ وہ شفقت کیساتھ ساتھ تشویش سے کہتیں کمرے سے باہر نکل گئیں۔

شائی چپکے سے دوبارہ کرسی پر بیٹھ گئی۔ کتاب کھولتے کھولتے ایک بار پھر نظریں سامنے اٹھیں۔ گیسٹ کی نظریں اس وقت اسکی کھڑکی کا طواف کر رہی تھیں۔ اب کے شاید وہ اس کے بیٹھنے کی جگہ جان گیا تھا۔

اسکی نظریں ٹھیس تو شائی نے جلدی سے کرسی پیچھے کھسکا لی۔ اب وہ اسکی نظروں کی زد سے دور ہو گئی تھی۔

وہ ناول پڑھنے میں مصروف ہو گئی۔ کبھی کبھی ایک نظر ادھر بھی پڑ جاتی۔ بیرے نے شاید اسکے آگے سے ناشتے کے برتن سمیٹ لئے تھے۔ آرم چیمبر کی پشت سے سر نکاتے ہوئے اس نے ٹانگیں میز کے نیچے سیدھی پھیلا دی تھیں۔ اور جس انداز میں وہ سگریٹ ہونٹوں میں دبا کر لائٹ سے سلگاتا، ہمیش لگاتا۔ وہ انداز بہت یونیک تھا۔

پڑھتے پڑھتے اسے گیارہ بج گئے۔ کافی دیر پھپھو اسکی طرف نہیں آئی تھیں۔ کتاب بند کرتے ہوئے وہ کچن کی طرف گئی۔ پھپھو وہاں بھی نہیں تھیں۔ صاحبو کا کانپک پر ساتھ لے جانے کیلئے بریانی، چکن، قیہ اور پراٹھے بنانے میں مصروف تھے۔

”صاحبو کا کا۔ پھپھو کہاں ہیں؟“

وہ اس وقت یا تو باہر آمدے میں تسبیح کا ورد کر رہی ہو تیں یا پھر کچن میں صاحبو کا کا سے چائے بنوا کر پیتے ہوئے اخبار پر نظریں دوڑاتیں مختلف سرخیوں پر ان سے تبادلہ خیال کرتیں۔

”انکے سر میں درد تھا۔ اپنے بستر میں ہیں، سر درد کی گولی اور چائے دیکر آیا ہوں۔۔۔“ وہ سیدھی انکے پاس جا پہنچی۔ مگر وہ سو رہی تھیں۔ آہستہ قدم چلتے وہ برآمدے میں آ گئی۔ ادھر ادھر اطراف پر نظریں دوڑاتی وہ چند ٹاپیے وہیں کھڑی رہی۔ آج دھوپ تھی، ہر سو چمک چمک رہی تھی، رونق تھی۔

نیچے ہوٹل کے ریسپشن سے قدرے فاصلے پر بنے اپنے فورٹ ریسٹورانٹ پر نظر پڑتے تھے ہی اسے کوک کی طلب ہوئی۔ اندر گئی، جو گزر رہے اور پکڑ غڈی اترتی سیدھی ریسٹورانٹ پہنچ گئی۔ اندر داخل ہوئی۔ کوک آرڈر کیا۔ ادھر ادھر نگاہ دوڑائی۔ جہاں وہ اور پھپھو اکثر بیٹھتی تھیں وہ جگہ کسی اور نے لے رکھی تھی۔ وہ آگے بڑھی اور ایک اور کھڑکی کے آگے بیٹھ گئی۔

کوک آنے کا ابھی انتظار ہی کر رہی تھی کہ نظر سامنے کے کونے والی ٹیبل پر پڑی۔

وہی تھا۔ انکا بڑوسی گیسٹ۔ کوئی کے سب لیتا اسی کو دیکھ رہا تھا!

جانے کیا ہوا اسے؟ ہڑبڑاتے ہوئے سیدھی بیٹھ گئی۔ اتنا قریب تھا وہ۔ اگلی ہی میز پر۔ اور اسے دیکھ بھی رہا تھا۔

اس نے دیکھا۔ اس کے پرکشش لبوں پر ایک مبہم سی مسکراہٹ ابھرائی تھی۔ اس وقت تو اسکی اس مبہم سی مسکراہٹ کا ساتھ اسکی بڑی بڑی سیاہیشلی آنکھیں بھی دے رہی تھیں۔

سٹ پنا کر اپنی جیکٹ درست کرتے ہوئے وہ رخ پیچھے موڑ کر کاؤنٹر کی طرف دیکھنے لگی۔

اسکی کوک آگئی۔ وہ دھیرے دھیرے پینے لگی۔ اب کے اس نے نظریں اٹھا کر سامنے دیکھا ہی نہیں۔

پتہ نہیں کیا بات تھی؟ وہ اسکا سامنا کرنے سے گھبر جاتی تھی۔ اس سے بہت بڑا سا تھا شاید اسلئے، بہت رعب اور دبے والا تھا شاید اسلئے، مگر۔

وہ اسکی اوٹ پٹانگ حرکتوں پر متبسم بھی ہو جاتا تھا، اسکی نظریں اسکی طرف اٹھتیں تو وہ اسے اپنی طرف دیکھتا بھی نظر آتا تھا، اسکی نظروں میں کچھ عجیب سا تاثر بھی ہوتا تھا۔ وہ جان نہیں پاتی تھی جسے!

تاثر! اپنائیت کے جیسا، پسندیدگی کے جیسا اور... شناسائی کے جیسا! یہ سب کیوں تھا؟ اس نے سر جھٹکا۔ ان مشکل باتوں کو وہ واقعی سمجھ نہیں پار ہی تھی۔

گو اسکا دل اس وقت اُس کریم کھانے کو بھی چاہتا تھا مگر اس نے ارادہ ترک کر دیا۔ وہ زیادہ دیر وہاں نہیں بیٹھ سکتی تھی۔ خالی بوتل میز پر رکھتے ہوئے وہ کاؤنٹر پر آئی، پے منٹ کی اور باہر نکل آئی۔

جانے کن سوچوں میں گم وہ پکڈنڈی پر چلی جا رہی تھی کہ اچانک پاؤں پھسلا اور وہ لڑکھڑا کر پیچھے گئی۔ تبھی دو مضبوط بازوؤں نے اسے سہارا دیا اور وہ گرنے سے بچ گئی۔

نظریں اٹھا کر دیکھا۔ وہی تھا۔ شہباز خان۔ اسکی آنکھوں میں دیکھ رہا تھا۔ سٹ پٹاتے ہوئے اس نے خود کو سنبھالا۔ اور دھڑکتے دل کیساتھ تیز تیز چلتی اوپر اپنے سوئٹ میں چلی گئی۔

اس نے اسکا شکریہ بھی ادا نہیں کیا کہ جس حساب سے وہ پھسلتی تھی شاید نیچے تک پہنچ کر ہی رہتی۔ وہ تو اتنی گھبرا گئی تھی کہ سارے آداب بھول گئی تھی۔ بلکہ اب تو وہ شاید اسکا سامنا بھی نہ کر پاتی۔

وہ بہت چھوٹی تھی، مشکل سے سترہ سال کی، اور پھر ایسے حالات کا اسکا یہ پہلا تجربہ تھا۔ اسکی تو کل کائنات بس پایا اور پھپھو تھے۔ صاحبو کا کا اور باقی ملازم تھے یا پھر کالج اور

کالج میں دو ایک فرینڈز۔ اسکی زندگی گھر سے کالج، کالج سے گھر یا پھر چھٹیوں میں ادھر ادھر کی سیر تک محدود تھی۔

پھپھو کا سر درد ٹھیک ہو گیا تھا۔ وہ لوگ کھانا دانا ساتھ لے کر صاحبو اور شاکر کے ہمراہ دو میل پر واقع ایک بہت خوبصورت جگہ پر پکنک منانے چلی گئیں۔

انہوں نے مزیدار کھانا کھایا، قہر مس میں سے گرم گرم چائے پی۔ ادھر ادھر گھومے پھرے۔ واپس سوئٹ پر پہنچے تو دو بجنے میں ابھی بھی چند منٹ باقی تھے۔

وہ بستر میں گھس گئی، اسکے ناول میں ابھی چند صفحے رہتے تھے ختم ہونے میں۔ سونے سے پہلے وہ اسے ختم کرنا چاہتی تھی۔ ہاتھ بڑھاتے ہوئے اس نے ناول بیڈ سائڈ ٹیبل پر سے اٹھالیا۔

دو ہی صفحے پڑھ پائی تھی کہ چونکی۔ وہ ٹھیک دو منٹ کم دو بجے پر نیچے جانے کیلئے تیار تھا۔

بہت Manly تھا وہ۔ اسکا سرخ و سفید دھوپ میں تپتا تانبے کی مانند رنگ اسکے آؤٹ ڈور سپورٹس میں دلچسپی کی ضمانت تھا، پرکشش نقوش کیساتھ بہت شاندار فزیک سے نوازا تھا قدرت نے اسے۔ آف دائیٹ کوٹ اور ڈارک گرے پینٹ میں ملبوس وہ کوئی گریک گوڈ لگ رہا تھا۔

حسب سابق اپنے پی اے کو اپنے ساتھ جانے سے منع کر دیا تھا۔

"I want to enjoy all this—All alone." وہ "All alone پر زور دیتے ہوئے بولا تھا۔ اس بار جیسے تیزی سی تھی اسکے لب و لہجے میں۔

"Sir."۔ پی اے مودب تھا۔

وہ نیچے چل دیا۔ اسکا پی اے اور بوڑھا ملازم اسماعیل بابا وہیں پیچھے رہ گئے۔ "شہباز خان پہلے ہرگز ایسے نہیں تھے۔ اتنا کچھ خدا نے دے رکھا ہے مگر تکبر اور تلخی نام کو نہیں۔ یہ سب حالات کی وجہ سے ہے..."۔ اسماعیل بابا گویا اسکے

لگے تھے۔

”مگر پابندی نام کی چیز شہباز خان برداشت نہیں کر پاتے“۔ پی اے مسکراتے ہوئے بولا۔ ”ہر جگہ میری موجودگی تو برداشت کر لیتے ہیں مگر ہر پل کی اپنے گارڈز کی پہرہ داری سے سخت نالاں رہتے ہیں۔۔۔“

”ہاں“۔ اسماعیل بابا مسکرائے۔ ”اس بار تو الجھ ہی پڑے بیگم صاحبہ سے۔ انکا اصرار کہ گارڈز ساتھ جائیگے اور شہباز خان کی تکرار کہ کم از کم یہاں تو انہیں اکیلا رہنے دیا جائے۔ مگر بیگم صاحبہ بھی تو رسک نہیں لے سکتیں۔ جھکنا ہی پڑا شہباز خان کو انکے آگے مگر اس شرط پر کہ دور دور رہیں گے انکے گارڈز ان سے۔ بیگم صاحبہ نے ہاں تو کہہ دی مگر وہاں سے روانگی کے وقت مجھ سے بولیں انہیں ہرگز اکیلا نہ چھوڑا جائے۔ حفاظت کے خیال سے بھی اور ڈاکٹروں کی تاکید کی وجہ سے بھی۔ مگر۔۔۔“ بابا ایک بار پھر مسکرا دیئے۔ ”شہباز خان کے آگے تھوڑی چلتی ہے کسی کی۔ اپنی ضد کے بہت کچے ہیں۔ مجال ہے انکی مرضی کے خلاف کوئی کام ہو اور خاص طور سے بیماری سے انھیں کے بعد تو بہت ہی تلخ ہو گئے ہیں۔۔۔“

”بہت تلخ۔ بات بے بات سب کو ڈانٹتے رہتے تھے۔ جیسی تو ڈاکٹرز نے تبدیلی آب و ہوا کیلئے کہا“۔ پی اے بولا۔

اسماعیل بابا نے گہری سانس لی۔

انکی گہری سانس سے اس کیلئے انکے Concern کا پتہ چلتا تھا۔ مگر۔۔۔

کیا وہ بیمار تھا؟ کیا بیمار تھا؟

کم از کم اسے تو وہ بالکل بیمار نہیں لگا تھا۔ ہاں اس وقت جو پی اے کیساتھ تیزی برتی تھی وہ ذرا چونکا دینے والی تھی۔

ان لوگوں کی آپس میں اور کیا گفتگو ہوئی؟ وہ اس نے نہیں سنی کہ وہ کتاب ختم کرنے میں لگ گئی تھی۔

سو کر اٹھی تو پانچ بجنے میں چند منٹ تھے۔ کبل پر بے ہٹاتے ہوئے وہ ہاتھ روم

گئی۔ منہ ہاتھ دھو کر باہر نکلی، جیکٹ پہنی، بالوں پر برش کیا اور پھپھو کے پاس باہر برآمدے میں نکل آئی۔

وہیں کرسی پر بیٹھیں وہ چائے پی رہی تھیں۔ جب سے پڑوس آباد ہوا تھا پھپھو اس طرف پیٹھ کر کے بیٹھنے لگی تھیں۔ آگے بڑھتے ہوئے شائی انکے مخالف والی کرسی پر بیٹھ گئی۔ پھپھو اسکے لئے چائے بنانے لگیں۔

”کتاب ختم ہو گئی؟“۔ میز پر اس کے آگے کپ رکھتے ہوئے انہوں نے پوچھا۔

”ہاں پھپھو۔ بہت مزے کی تھی۔“

”چلو شکر ہے۔۔۔“

”ابھی اور بھی بہت سی ہیں“۔ وہ ڈرتے ڈرتے بولی۔

”مجھے معلوم ہے۔ ڈھیر میں نے دیکھی ہے۔“

”پھپھو چائے کے بعد نیچے پارک میں چلیں گے۔“

”ضرور چلیں گے۔ تم چائے پی لو۔“

اور تبھی کئی مردانہ آوازوں پر چونکتے ہوئے اس نے سامنے دیکھا۔

بالکل کل والے ٹائم پر ایک طرف سائیکس گھوڑا اٹھائے کھڑا تھا۔ اور اس طرف قدرے ہٹ کر پانچ، چھ آدمی کھڑے تھے۔ سب کے ہاتھوں میں فائلیں، کاغذات وغیرہ تھے، اور وہ باری باری شہباز خان سے کچھ ڈسکس کر رہے تھے۔

”سر۔ یہاں آپ کے سائیکس چائیں۔“

یہ پروڈکشن آفیسر سلمان تھا۔ کھلی فائیل پر ایک جگہ انگلی رکھتے ہوئے کہہ رہا تھا۔

اس نے سائیکس کر دیئے۔

”تھینک یوسر۔“ سلمان ایک طرف ہو گیا۔

”سر۔ ہالینڈ سے ٹیولپ کپنی کے مالک کا آپ کیلئے فیکس میسج ہے۔ ایک سپورٹ کنٹریکٹ

کے بارے میں۔۔۔“ دوسرا آدمی چند کاغذات لئے آگے

اور یوں ایک کے بعد ایک وہ سب اسکے آگے پیش ہوتے رہے۔ رپورٹ دیتے رہے۔

وہ سائین کرتا رہا، جلدی جلدی، سرسری سرسری جو ب دیتا رہا۔
پھر گھوڑے کی جانب بڑھا۔ اسماعیل بابا ساتھ ساتھ تھے۔

اسے جیسے یہ سب اچھا نہیں لگا تھا۔ چہرے کے مضبوط پرکشش نقوش تناؤ کی زد میں آگئے تھے۔

”بابا۔ ان کو یہاں کا راستہ کس نے بتایا؟“ وہ شاید بابا کی بہت عزت کرتا تھا۔ بڑے ضبط سے بولا۔

”بیٹا آپکا کہیں آنا جانا چھپا تھوڑی رہ سکتا ہے۔ اور پھر ان کی بھی مجبوری ہے۔ آپ سے ڈسکس کئے بغیر کام بھی تو نہیں چل سکتا۔“ بابا نے اسکا تناؤ دور کرنے کیلئے نرمی سے سمجھایا۔
”مگر بابا۔ مجھے تنہائی چاہیے۔ کیا یہاں بھی میں سکون سے نہیں رہ سکتا۔“ اسکے لہجے میں کرب کی جھلک تھی۔

”خدا آپکو سکون دے بیٹا۔ میں سمجھا دوں گا انہیں، بیگم صاحبہ سے بات کر لیا کریں گے۔“
”اچھا بابا۔ میں چلتا ہوں۔“ اس نے رکاب میں پاؤں رکھا۔

”جائیں بیٹا۔“ بابا نے شفقت سے کہا۔
اور وہ گھوڑا حسب سابق تیزی سے بھگا تا چڑھائی کے اس پار اتر گیا۔
اسکی آن بان اپنی جگہ۔ مگر یہ تناؤ، یہ اداسی، یہ کرب! یہ کیا تھا سب؟
”اور خاص طور سے بیماری سے اٹھنے کے بعد تو بہت تلخ ہو گئے ہیں۔“ اسکے کانوں میں دوپہر کی اسماعیل بابا کی آواز گونجی۔

اسے کیا بیماری ہو سکتی تھی؟ وہ سوچے بنانہ رہ سکی۔
”بہت بڑا کاروبار ہے اسکا صاحبو بتا رہا تھا۔“ گوپھو کی پیٹھ تھی اس طرف۔ مگر اندازہ ضرور کر سکتی تھیں۔

وہ خاموش رہی۔

خالی کپ میز پر رکھتے ہوئے اٹھ کھڑی ہوئی۔

”پھپھو میں جو گرز پہن کر آتی ہوں، پار۔ میں جاتے ہیں۔“

دونوں کچھ چڑھائیاں اور کچھ اترائیاں اتیں پارک کی طرف چل دیں۔

”پھر بادل منڈلانے لگے ہیں۔“ پھپھو نے آسمان پر نگاہ کی۔

”نیچے پہنچتے پہنچتے بوند باندی بھی شروع۔ جائیگی۔“ شائی بولی۔

”ہاں۔ پر یہاں کے لحاظ سے موسم پھر بجھ چلا ہی ہے۔“

دونوں پارک پہنچ گئیں۔ گہما گہمی تھی خوب۔ چلڈرن پارک کیا تھا ملاقات کا بہانہ تھا خواتین کا۔ جوق در جوق اند آتی تھیں۔

پھپھو تو اپنی ہم عمر دوست کو یوں ملیں جیسے مدتوں بعد دیکھا ہو۔

وہ بھی ’سی سا‘ پر جا بیٹھی۔ جھولے پر جھولنے لگی۔ پھر ’میری گوراؤنڈ‘ پر آ بیٹھی۔ یہاں

گول گول گھومنا اسے بہت اچھا لگتا تھا۔

پر۔ چکر لگاتے لگاتے اسے یاد آیا سر۔ بجے ٹی وی پر اسکا بہت فیورٹ پروگرام تھا۔ وہ جلدی سے اتر آئی۔

”پھپھو چلیں۔ سات ہونے کو ہیں ٹی وی پروگرام دیکھنا ہے۔“

پھپھو نے بڑے زور شور سے ایک واقعہ اپنی دوست کو بالکل ابھی ابھی سنانا شروع کیا تھا۔

”بیٹا تم چلو میں بس یہ بات ختم کر کے اُسی آتی ہوں۔“

”ہاں بیٹا پھپھو کو یہیں رہنے دو بڑا دلچسپ واقعہ سنانے لگی ہیں۔“ پھپھو کی دوست نے بھی سفارش کی۔

”کوئی بات نہیں آنٹی، پھپھو یہیں رہیں میں چلی جاؤں گی۔ اس پروگرام کا میں سارا ہفتہ انتظار کرتی رہتی ہوں۔“

اور پھر اس چھوٹی سی جگہ میں کسی کے گم ہو جانے کا خطرہ تھوڑی ہی تھا۔

وہ تیزی سے سڑک پر چل دی۔

تھوڑی ہی دور چلی تھی کہ موٹی موٹی بوندیں پڑنے لگیں۔ یہ کوئی نئی بات نہ تھی۔ اس نے قدم تیز کر لئے۔

کچھ دور اور گئی تھی کہ اسے اپنے پیچھے قدموں کی چھاپ سنائی دی۔ مڑ کر دیکھا ایک آدمی تھا۔ پہلے تو اسے لگا وہ اپنا راستہ جارہا تھا مگر چند قدم چل کر اسے اندازہ ہوا وہ اس کا پیچھا کر رہا تھا۔

اس نے ارد گرد دیکھا۔ سڑک اور آس پاس بالکل سناٹا تھا۔ وہ گھبرا گئی۔ قدم اور تیز کر لئے۔ اور اسے محسوس ہوا اسی رفتار سے اس آدمی نے بھی رفتار تیز کر لی تھی۔ وہ خوفزدہ ہو گئی۔ کوئی تھا بھی نہیں جس سے کچھ حوصلہ ہوتا۔

بارش اور بادلوں کی وجہ سے وقت سے پہلے دھند لگا چھا گیا تھا۔ وہ کبھی پیچھے دیکھتی اور کبھی آگے۔ رفتار پہلے سے کہیں تیز کر لی تھی۔ پچھتا رہی تھی کہ اکیلی کیوں چلی آئی۔

تبھی اسے بائیں طرف کی پہاڑی پر سے شہباز خان گھوڑے کو دوڑاتا، اترتا نظر آیا۔ وہ رک گئی۔ کچھ سمجھ نہیں آ رہی تھی کہ کیا کرے کیا کہے۔ مگر جان میں جان ضرور آ گئی۔ شہباز خان کی رفتار سڑک پر آ کر دھیمی پڑ گئی۔

وہ اوپر سے ہی معاملے کی نوعیت سمجھ گیا تھا یا نیچے آ کر جان گیا تھا مگر تہہ تک ضرور پہنچ گیا تھا۔ کہ اس کے دیکھتے ہی دیکھتے اس نے ایک زوردار تھپڑ اس آدمی کے چہرے پر ایسا رسید کیا کہ وہ گھوم کر رہ گیا۔ اور پھر۔

اس کے کچھ سوچنے سمجھنے سے قبل ہی بازو آگے بڑھا کر اسے یوں اچک لیا جیسے وہ کوئی ہلکا پھلکا پھول تھی۔ اسے اپنے آگے گھوڑے پر بٹھایا، بازو سے سہارا دیا۔ اور لکھنوں میں ہوٹل تک پہنچا دیا۔

اس کا دل تھا کہ تیزی سے دھڑکے جارہا تھا، سانسیں بے قابو ہو رہی تھیں، اور ہاتھ پاؤں

جیسے حرکت کرنا بھول گئے تھے۔

اس کے دبدبے، حاکمانہ نشست و برخاست اور مقناطیسی شخصیت سے متاثر تو وہ پہلے ہی تھی۔ مگر وہ اس کے اتنے نزدیک آ جا رہا کہ وہ اس کے جسم کی گرمی، دل کی دھڑکن اور سانسوں کی مہک تک کو محسوس کر لے گی۔ یہ اس کے وہم و گمان میں بھی نہ تھا۔

اس کے سویٹ کے آگے گھوڑا روک کر وہ نیچے اتر ا۔ دونوں ہاتھوں میں تھام کر آرام سے اسے نیچے اتارا۔

اس کا دل اب بھی بے ترتیبی سے دھڑک رہا تھا، سانسیں اب بھی قابو میں نہ تھیں۔ وہ گم سم تھی، 'شکریہ' تک نہ کہہ سکی کہ قوت گویائی گویا سلب ہو چکی تھی۔

اس نے ایک نظر بغور اسے سر سے پاؤں تک دیکھا۔ پرکشش لبوں پر وہی مخصوص مبہمی مسکراہٹ تھی اور سیاہ ساحر آنکھیں اس کی دلائیز مسکراہٹ کا مکمل ساتھ دے رہی تھیں۔

گھبرا کر وہ پلکیں جھپکنے لگی اور وہ — گھوڑا وہیں چھوڑ — اپنے سویٹ کی طرف بڑھا۔ سانسیں آ کر گھوڑا لے جانے لگا تو اسے ہوش آیا۔ اور وہ اپنے حواس سمیٹی سنبھالتی اندر سویٹ میں آ گئی۔

گیلے کپڑے تبدیل کئے، ٹی وی آن کیا، پروگرام دیکھنے لگی۔ مگر اب — اس کی کچھ دیر قبل والی وہ بے تابی باقی نہ رہی تھی۔ بار بار چونک اٹھتی۔ اس کی بھرپور شخصیت اس کے حواسوں کو مکمل طور پر اپنی گرفت میں لے چکی تھی۔

پھپھو آئیں۔ رات کھانے پر بھی باتیں ہوتی رہیں۔ مگر وہ 'ہوں' ہاں' میں ہی جواب دیتی رہی۔ وہ جیسے لوہے کا ایک ٹکڑا تھی اور مقناطیس کی طرف کھینچ جانے پر مجبور!

اس نے یہ واقعہ پھپھو کو بھی نہیں بتایا۔ کچھ اسے جھجک سی تھی شہباز خان کی وجہ سے کچھ وہ خواہ مخواہ فکر مند بھی ہو جاتیں۔

رات وہ بار بار کروٹیں بدلتی رہی۔ نیند کو سوں دور تھی، اسکے خیالوں پر وہی اور وہی چھایا ہوا تھا۔

بے حد عجیب، انوکھی اور انجان سی کیفیت تھی۔ معصوم سی شائ کا ننھا سادل سترہ سالوں میں پہلی بار بے قرار ہوا تھا، چل گیا تھا، ضد کرنے لگا تھا! اس وقت اسے احساس ہوا اپر لیس تو وہ پہلی بار اسے دیکھتے ہی ہو گئی تھی، پسند تو وہ اسے دوسری تیسری بار دیکھتے ہی کرنے لگی تھی مگر — وہ اسے بہت ہی اچھا لگنے لگا تھا۔ یہاں تک کہ پاگل دل اسے پالینے کی خواہش کرنے لگا تھا یہ اسے اس وقت معلوم ہوا۔

صبح اسکی آنکھ دیر سے کھلی۔ پہلا خیال اسے شہباز خان کا آیا۔ ساتھ ہی دل دھڑک اٹھا۔ کیا وہ اس بری طرح اس کے حواسوں پر چھا گیا تھا۔ کوشش کر کے اس نے خیال جھٹکا اور اٹھ کر ہاتھ روم چل دی۔

منہ ہاتھ دھو کر اس نے سی گرین گرم کپڑے پہنے، سفید موہیر کا سویٹر اور سی گرین جیکٹ کیساتھ ہرنگ شوز پہنے۔ کھنسنے سیاہ بالوں میں برش کرتے ہوئے وہ ناشتے کیلئے آنے لگی۔ ایک چوری نظر اپنے بید روم کی کھڑکی پر ڈالی۔

وہ وہیں تھا اپنے برآمدے میں، کل کی طرح اسی کرسی پر سر پشت سے ٹکائے، ٹانگیں سامنے سیدھی پھیلائے، دلکش انداز میں سگریٹ پیتے ہوئے اپنے ارد گرد منڈلاتے بادلوں کو جیسے اپنے من میں سمونے کی کوشش کر رہا تھا۔

وہ یقیناً ہائیکلنگ اور پھر ٹھیک نوبجے ناشتے سے فارغ ہو چکا تھا۔ وہ وقت کا بہت پابند تھا۔ صبح ہی صبح ہائیکلنگ، نوبجے ناشتہ، گیارہ بجے نیچے ریسٹورانٹ میں کوئی، ٹھیک دو بجے لچ، شام پانچ بجے رائیڈنگ اور رات نوبجے ڈنر — ضرورتیں بستر میں جانے کا بھی وقت مقرر تھا!

وہ اسے اس وقت بہت اچھا لگا — جیسے زمانوں سے جانتی تھی اسے، جیسے بالکل بھی اجنبی نہیں تھا، جیسے اپنا تھا بالکل!

اس نے لونگ روم میں سے دیکھا۔ پھپھو برآمدے میں بیٹھیں اخبار پڑھنے میں مشغول تھیں۔ وہ چند ہی جماعت پڑھی تھیں مگر اخبار میں اپنے مطلب کی خبریں بخوبی پڑھ لیتی تھیں۔ ساتھ ہی ہاتھ میں بیچ بھی تھی۔ پھپھو یہ دو کام اکثر اکٹھے کر لیا کرتی تھیں، جانے

کیسے؟ وہ مسکرائی۔

”بیٹے میں نے ناشتہ کر لیا ہے۔ صاحبو سے کہو تمہارے لئے تیار کرے۔“ وہ آہٹ پر سمجھ گئیں وہ جاگ چکی ہے۔ وہیں سے بیٹھے بیٹھے آواز دے ڈالی۔
”اچھا پھپھو۔“ اور وہ کچن میں آگئی۔

وہیں بیٹھ کر ناشتہ کیا۔ سوپر انڈر کردوں میں صفائی کر رہا تھا، وہ باہر برآمدے میں آکر پھپھو کے پاس بیٹھ گئی۔

”آج شام ٹیلی فون ایکس چینج میں جائینگے۔ اپنے پاپا سے بات کر لو، ضروری ہے۔“
”لائین مل بھی جائے نا۔“

”امید تو ہے، کوشش تو کر رہے ہیں ایکس چینج والے لائین ٹھیک کرنے کی۔“
”مجھے خود بھی پاپا بہت یاد آ رہے ہیں۔“

پاپا اسکے پاپا بھی تھے مگر ایک بہت بے تکلف دوست بھی۔ بڑی گپ شپ چلتی تھی آپس میں دونوں کی، اور پھر وہ۔۔۔ اسے بے اندازہ چاہتے بھی تھے۔ اسے یاد نہیں پڑتا تھا کہ کبھی انہوں نے اسے ڈانٹا ہو، یا اسکی مرضی کے خلاف کچھ کیا ہو یا پھر۔۔۔ اسکی کوئی خواہش پوری نہ کی ہو!

”اللہ بھائی صاحب کو زندگی دے۔ انہی کے دم قدم سے تو ہے سب کچھ۔“ پھپھو اکثر صلاح الدین صاحب کا اور خاص طور سے اسکی می کا ذکر کرتے ہوئے جذباتی ہو جاتیں۔
وہ خاموش تھی۔

”نچ پوچھو تو اب تمہاری بھی فکر لگی رہتی ہے۔“ پھپھو پھر بولیں۔

چونکتے ہوئے اس نے پھپھو کی طرف دیکھا۔

کہیں وہ اسکے دل کا چور بھانپ تو نہیں گئی تھیں!

”میری فکر؟“ جیسے وہ تصدیق کرنا چاہتی تھی کہ انہیں کچھ معلوم نہیں تھا۔

”ہاں بیٹا۔ جب سے تو ذرا بڑی ہوئی ہے، میری ذمہ داری کہیں بڑھ گئی ہے۔ چھوٹی سی

تھی تو ساتھ چمٹائے رکھتی تھی تب اتنی فکر نہ تھی۔“

”اب کیا ہو گیا۔“ وہ مسکرائی۔ پھپھو لاعلم لگتی تھیں۔

”کچھ نہیں۔ بس سوچتی ہوں تیرے ہاتھ پیلے کر دوں تو چین کی نیند سو سکوں۔“

”چھوڑیں پھپھو۔“ اسے عجیب سا لگا۔ ”ابھی تو میں نے پڑھنا ہے، کافی وقت پڑا ہے ان باتوں کیلئے۔“

”نہیں بیٹا۔ لڑکی جب جوان ہو جاتی ہے تو ماں باپ کے کندھوں پر بڑا بوجھ آ پڑتا ہے۔ تم ابھی کم سن ہو، نہیں سمجھ سکتیں۔ مگر میں تو سمجھتی ہوں۔ مجھ پر اور بھائی صاحب پر تو ذمہ داری ہے۔ اچھا رشتہ آئے گا تو ضرور سوچیں گے۔“

شائکی کو شہباز خان کا خیال آیا۔ اسے وہ بہت اچھا لگنے لگا تھا۔ مگر شادی؟ اس کے بارے میں تو اس نے سوچا ہی نہیں تھا۔

”ابھی ڈھائی تین مہینے پہلے تمہارے رشتے کے بارے میں بات کرنے کوئی خاتون آئی تھیں۔ اس دن میں مہیہ کی بیمار پرسی کیلئے گئی تھی۔“ انہوں نے اپنی رشتے کی چچا زاد بہن کا کہا۔ ”میں بل نہیں سکی ان خاتون سے۔ تمہارے پاپا نے تمہاری پڑھائی کا کہہ کر منع کر دیا۔ کہتے تھے بہت خامدانی اور سرمایہ دار لوگ تھے مگر وہ اس قدر جلد تمہیں اپنے سے الگ کرنا نہیں چاہتے تھے۔ اسلئے انہیں انکار کر دیا۔ میں موجود ہوتی تو بھائی صاحب کو سمجھاتی۔ اچھے رشتے لونا نے نہیں چاہئیں۔“

وہ چپ تھی، کہتی بھی کیا۔ پھپھو پہلے بھی کبھی کبھی بقول انکے اسکے ہاتھ پیلے کرنے کے بارے میں کہیں مگر اتنی سیریس کبھی نہیں تھیں۔ آج کچھ زیادہ ہی سنجیدہ لگ رہی تھیں۔

سویٹ صاف ہو گیا تو وہ دونوں اندر آ گئیں۔

پھپھو کچن میں صاحبو کو دوپہر کے کھانے کی ہدایات دینے لگیں اور شائکی نے اپنے کمرے میں آتے ہوئے ایک نئی کتاب پڑھنے کیلئے الماری سے نکال لی۔

آج تو اس کا من کتاب میں بھی نہیں لگ رہا تھا۔ کیا ہو گیا تھا اسے؟ یوں کسی اجنبی کے

بارے میں سوچنا اور پھر سوچتے چلے جانا! یہ کیسی کیفیت تھی!

گیارہ بج رہے تھے۔ اس نے کتاب بند کی۔ سوچا نیچے جا کر آئس کریم کھالے، کل بھی نہیں کھاپائی تھی۔ اس نے کھڑکی میں سے دیکھا۔ بارش کی ہلکی پھوار پڑ رہی تھی۔ وہ اٹھ کر کچن میں آگئی۔

پھپھو وہیں بیٹھیں گرم گرم چائے کے گھونٹ بھرتیں حسب معمول صاحبو کا کاسے موجودہ وزیراعظم کی نااہلی کا ردِ نارور رہی تھیں۔

”پھپھو نیچے چلتے ہیں آئس کریم کھا بیٹھے۔“

”اے بیٹا ہوش کی دوا کر دو۔ میرے منہ میں گرم گرم چائے کے گھونٹ، اس قدر سردی اوپر سے بارش۔ میں آئس کریم کھاؤنگی...“

وہ جزبزی ہوئی۔

”تو؟“

”تم جاؤ ہاں چھتری لے کر جانا۔ بارش میں مت بھیکنا سمجھیں۔“

”اچھا پھپھو۔“

اور خوبصورت سی پھولدار چھتری سر پر لے کر وہ تلی کی طرح اڑتی نیچے جا پہنچی۔

ریٹورانٹ کے دروازے پر اس نے چھتری بند کر لی۔ بھاری سادہ روزہ کھولتے ہوئے وہ اندر داخل ہوئی۔ کاؤنٹر پر آئس کریم کا آرڈر دیا۔ وہ کئی سالوں سے انکی مستقل گاہک تھی، بہت خیال رکھتے تھے وہ اسکا۔

وہ سیدھی اپنی جگہ پر آگئی کہ وہاں اس وقت کوئی اور نہیں تھا۔

اپنے خوبصورت ماتھے پر گھر آئی بالوں کی موٹی سی لٹ پیچھے ہٹاتے ہوئے۔ نہ چاہے ہوئے بھی اسکی نظر سامنے کونے والی میز کی طرف اٹھی۔

وہ موجود تھا وہاں۔ کہ وہ وقت کا بہت پابند تھا اور حقیقتاً بہت ڈسپلنڈ زندگی گزار رہا تھا!

وہ شاید کافی دیر سے اسے دیکھ رہا تھا۔ وہی دلاویز موہوم سی مسکراہٹ ہونٹوں پر لئے، وہی

جیٹ بلیک کچھ بولتی آنکھوں کا جادو جگائے، وہی مقناطیسی کمانڈنگ شخصیت لئے!

آس پاس کی فضا اسکے قیمتی سگریٹ اور مخصوص پرفیوم کی آپس میں مدغم ہوتی مدھر اروا سے مہک رہی تھی۔

اسکی جادوئی شخصیت اور سحر انگیز نظروں کا تاب نہ لاتے ہوئے اسکی لمبی سیاہ جھالریں پلکیں جھک گئیں، سرخ ہوتا چہرہ تنپنے لگا۔ نازک ہونٹ کانپ کر رہ گئے۔

جانے کب آئس کریم آئی، کیسے اس نے ختم کی اور کس طرح وہ ریٹورانٹ سے باہر نکلی۔ تیر کی طرح تیز وہ سیدھی اپنے سویٹ پر آگئی۔

یہ کیسا تجربہ تھا؟ انوکھا، نرالا!

وہ اسے بہت اچھا لگتا تھا مگر۔۔۔ وہ اس سے اس قدر گھبراتی، شرماتی کیوں تھی؟

دو پہر کھانے کے بعد وہ سیدھی بستر پر گئی۔ آج ناول بھی دوبارہ نہیں پڑھا۔ وہ تو اسے ہی سوچنا چاہتی تھی، اسے تصور میں لانا چاہتی تھی، اسی کی ہی شبیہ دیکھنا چاہتی تھی اور بس!

اور پھر۔۔۔ یوں ہی نے لگا۔

صبح آنکھ کھلتے ہی: خیال اسے شہباز خان کا آتا۔ جیسے پلکوں پر ہی رہنے لگا تھا کہ کھلیں اور رات کر آنکھوں میں در آیا۔

وہ اپنے بائیں کھڑکی میں سے اسے تلاش کرتی بستر سے اٹھی، ہاتھ روم جاتی، تیار ہوتی، واپس کمرے میں آتے ہوئے ایک بار پھر چوری نظر کھڑکی پر ڈالتی۔

وہ تو جیسے خود سے چھپانے لگی تھی۔ اپنے من کا چور!

وہ اسے روزانہ اسکے برآمدے میں ناشتہ کرتے دیکھتی، وہ ریٹورانٹ میں کوئی پینے جاتا تو چھٹا دل اسے کشاں کشاں وہیں لے چلتا۔ بلکہ اب تو اسے لگتا تھا وہ صرف اور

صرف اسی کیلئے ریٹورانٹ جاتی تھی۔

دو پہر لنچ کیلئے سویٹ سے نکلتا تو وہی کہیں نہ کہیں سے اسے ضرور دیکھ لیتی، کبھی اپنی

کھڑکی سے، کبھی اپنے برآمدے سے۔ بلکہ۔ کیا ایسا نہیں تھا کہ وہ دو بجے کی منتظر رہتی تھی اور اسے تاکتی رہتی تھی؟

یہی حال اسکی باقی مصروفیات پر نظر رکھنے کا تھا۔

اس نے اسے رائیڈنگ پر روانہ ہوتے وقت کبھی مس نہیں کیا تھا۔

شام کو پارک وہ پہلے بھی جایا کرتی تھی مگر اب لگتا تھا وہ اسے ہی رائیڈنگ سے واپسی پر دیکھنا چاہتی تھی۔

اور پھر رات نو بجے بھی اسکی ڈنر پروانگی کے وقت کبھی ایسا نہیں ہوا تھا کہ اپنے کمرے کی بتی بجھا کر اسنے اسے دیکھا نہ ہوا!

آج وہ اور پھپھو، شا کر کیساتھ چند میل پر واقع پہاڑی شہر گئی تھیں۔ پھپھو کی دوائی یہاں نہیں ملتی تھی وہ لانی تھی اور کچھ ضروری چیزیں اور تھیں جو خریدنا تھیں۔ بہر حال وہ وہاں کافی دیر پیدل پھرتی رہی تھیں۔ واپس پہنچیں تو سخت تھکی ہوئی تھیں۔ وہ تو کھانا کھاتے ہی بستر میں گھس گئی۔

جانے کس وقت اسکی آنکھ لگی، جاگی تو شام کے ساڑھے پانچ بج رہے تھے۔ اس کی پہلی نظر حسب معمول بائیں طرف اپنی کھڑکی سے ہوتی اسکے سویٹ پر پڑی اور۔۔۔ اسے پہلا خیال آیا وہ رائیڈنگ پر جا چکا ہوگا۔

وہ گھبرا سی گئی۔ اسکے تو ذہن دول اسکے ہو گئے تھے۔ وہ تو خود اپنی نہ رہی تھی!

باتھ روم جا کر وہ نہائی۔ ڈرینگ روم آ کر اس نے سکارلٹ ریڈ گرم کپڑے پہنے۔ گرے ڈھیلا ڈھالا نرم و گرم سویٹر پہنا، گرے لیڈر کے شوز اور ہمرنگ دوپٹے لیا، پٹروں پر اپنی پسندیدہ کلون سپرے کرتی وہ برآمدے میں آ گئی۔ پھپھو وہاں نہیں تھیں۔ اندر آ کر کچن میں دیکھا، وہاں بھی نہیں تھیں، کچن کے کچھواڑے سے البتہ ان کی باتوں کی آواز آرہی تھی۔

دروازہ کھول کر وہ وہیں چلی آئی۔ دیکھا پھپھو سے ملنے انکی وہی ہمسرہ دوست آئی تھیں جو اکثر انہیں پارک میں ملا کرتی تھیں۔ گرم گرم کچڑ ڈن کیساتھ چائے پیتیں دونوں باتوں میں مشغول تھیں۔

’سلام‘ کرتے ہوئے وہ بھی پاس چلی آئی۔

اسکا خیال تھا پھپھو کو ساتھ لیکر پارک جائیگی۔

مگر اب انکی مہمان کی موجودگی میں ایسا کرنا اسے مناسب نہ لگا۔

تھوڑی دیر وہ انکے پاس وہیں بیٹھی رہی۔

پھپھو آپ لوگ کپ شپ کریں میں نیچے پارک لہا ہوں۔ ٹیلیفون ایکس چینج بھی چلی جاؤنگی۔۔۔

”ہاں۔ یہ بہت ضروری ہے۔“ وہ اسکی بات کا لہوئے بولیں۔ کئی دنوں سے صلاح الدین صاحب سے بات نہیں ہو سکی تھی۔ ”پر شام ہوساے پہلے آ جانا بیٹا۔“

”او کے پھپھو۔“

وہ وہیں سے قلائیں بھرتی چل پڑی۔

یہاں آسمان جگہ جگہ سے صاف تھا، نیچے بازار ادھارک بادلوں کی چھاؤں میں تھے۔ لمبی لمبی سرسراتی گھاس میں سراٹھائے ان گنت سفید سبز ایز سے چھتی بچاتی، اونچی نیچی گھائیوں پر سے ہوتی وہ شارٹ کٹ کرتی سیدھی پارک لہا گئی۔

خاصی دیروہیں رہی۔ ”میری گوراؤنڈ“ آج کسی ٹیکنیکل لڑائی کی وجہ سے بند تھا۔ وہ جھولے پر ہی جھولے لیتی رہی۔ پھر قدرے فاصلے پر واقع ٹیلیفون کھینچ چلی گئی۔

قسمت یاد ہوئی، جلدی ہی لائین مل گئی اور دنوں لہاس نے پاپا سے بات کی۔ خوشی خوشی واپس لوٹی۔

او پر نیچے، مل کھاتی سڑک پر چلتی گئی۔

یہاں دھوپ ڈھل چکی تھی، کھرا گھر آیا تھا، شام دھواں ہواں ہو رہی تھی۔ او پر اس پار انکے ہوٹل پر شام شرما کر گلابی ہو رہی تھی۔

وہ اپنی ہی رو میں چلی جا رہی تھی۔ کراچا تک ایک خود بخود تھامڑی کے کانٹوں میں اسکا پاؤں الجھ گیا۔

تبھی بیٹھ کر وہ اپنے پاپینچے سے کانٹے الگ کرنے لگی۔

تبھی دیکھا اسکے نئے پر زخم آیا تھا۔ اُسے پاس کوئی لہا نہ بھی نہیں تھی جس سے صاف کرتی یا باندھ ہی لیتی۔

بہر حال وہ آگے بڑھی۔ چند قدم چلی ہی تھی کہ احساس ہوا زخم بھیگ رہا تھا۔ وہ دوبارہ دین سڑک کے ایک طرف بیٹھ گئی۔ پاپینچا ہٹا کر دیکھا، واقعی خون کی پتلی سی لکیر بہتی اسکے جوتے کو بھگور رہی تھی۔ اسے اور کچھ نہ سوچھا تو قریب سے گھاس توڑ کر جوتا صاف کرنے لگی۔ تبھی وہ آہٹ پر چونکی۔ نظریں اوپر اٹھائیں۔

شہباز خان تھا گھوڑے پر سوار اسکے قریب آکھڑا ہوا تھا۔ سفید بے داغ شرٹ اور بیج کلر پینٹ میں وہ بے حد سمارٹ لگ رہا تھا۔ بازوؤں اور سینے کے ابھرے ہوئے مسلز قمیض کے اندر سے بھی نمایاں ہو رہے تھے۔ کس قدر مکمل بنایا تھا خالق نے اسے!

وہ جلدی سے گھوڑے سے اترا، دوڑا نو ہو کر اسکے پاس بیٹھا، جیب سے رومال نکالا اور۔۔۔ بغیر کچھ کہے سنے اسکے زخم پر باندھنے لگا۔

وہ بھی گم سم چپ چاپ اپنے پاؤں پر نظریں جمائے بیٹھی رہی کہ۔۔۔ اس نے ہار مان لی تھی وہ اسکے سامنے بول نہ پاتی تھی، بت بن جاتی تھی۔

رومال باندھ کر وہ چند ٹاپے یوں ہی بیٹھا اسے تکتا رہا۔

اس نے جھکی جھکی سیاہ خمیدہ پکلیں اٹھا کر بمشکل اس کی طرف دیکھا۔ زخم کی وجہ سے اسکی حسین کھوجی آنکھوں میں تکلیف اتر آئی تھی۔

دوہل وہ اسکی آنکھوں میں بغور دیکھتا رہا۔ اسکی نظروں میں ملائمت تھی، یگانگت تھی، تشویش تھی۔

پھر۔۔۔ اس نے تسلی دینے کے انداز میں اپنائیت سے اسکا گال تھپتھایا۔ اور اٹھ کر کھڑا ہو گیا۔

اسکی نظریں اب بھی شائی پر تھیں۔ شائی بچن اسی کی طرف متوجہ تھی۔

وہ مسکرا دیا۔ ہو لے سے۔

پھر۔۔۔ اپنا مضبوط ہاتھ اسکی طرف بڑھایا۔

بلاچوں وچرا اس نے اپنا نازک ہاتھ اسکے ہاتھ میں دے دیا۔

وہ کھڑی ہوگئی تو اس نے اسے دونوں ہاتھوں میں پکڑ کر قریب کھڑے کھوڑے پر بٹھایا۔
خود بھی اسکے پیچھے بیٹھا اور آج ایک بار پھر اسے ہوٹل کی جانب لے چلا۔
جانے کیا بات تھی؟

اس وقت کا اسکا انداز بچھلی بار سے مختلف تھا۔ اس نے پہلے بھی اسے بازو کے حلقے میں لے رکھا تھا مگر آج اسے سختی سے اپنے سینے سے جکڑ رکھا تھا، پہلے بھی شائی نے اسکے دل کی دھڑکن اور مہکتی سانس محسوس کی تھیں مگر آج اسکے دل کی دھڑکن بے ترتیب اور مہکتی سانس بے قابو ہو رہی تھیں۔ بچھلی بار بھی اسکے بالوں کی لٹیں ازاں کر اسکے چہرے کو چھو رہی تھیں مگر اس وقت اس نے محسوس کیا وہ بھی اپنا چہرہ اسکے بالوں میں سوئے دے رہا تھا۔
وہ مسکرتی، بے خود تھی، نشہ طاری تھا اس پر۔ کب اور کیسے وہ سویت تک پہنچی اسے کچھ ہوش نہیں تھا۔

حواسوں میں آئی تو اس وقت جب وہ گم سم اپنے بیڈروم میں کھڑی تھی اور پھپھو نے اندر داخل ہو کر لائیٹ آن کی تھی۔

”بھائی صاحب سے بات ہوئی؟“ چھوٹے ہی انہوں نے پوچھا۔

”آں۔ ہاں پھپھو۔ آج تو فوراً لائین مل گئی۔“ اس نے خود کو سنبھالا۔

”مجزہ ہو گیا یہ تو۔“ وہ پردے برابر کرتے ہوئے بولیں۔

”بالکل مجزہ۔ آپریٹر کہہ رہا تھا بالکل ابھی ابھی لائین ٹھیک ہوئی ہے۔“ اسکی آواز میں خوشی کی چمکارتھی۔

”کیسے تھے بھائی صاحب۔ آنے کا کہا تم نے۔“

”کہا۔ مگر وہی... فرصت نہیں مل سکتی۔“

”چلو اچھا ہوا بات تو ہوگئی تمہاری۔ خوش ہو گئے ہو گئے۔“ وہ اسکے بستر میں پاؤں کی

فٹ پٹھتیں پاؤں کسبوں میں گھساتے ہوئے بولیں۔

ت۔ آپکا پو پھر ہے تھے۔ اور یہ بھی کہہ رہے تھے کہ کمر میں دروازے والی لیں جب

ختم ہو تو بند کر دیں۔“ وہ ڈریسنگ روم کی طرف بڑھتے ہوئے بولی۔

اس نے رات کے ڈھیلے ڈھالے نرم گرم کپڑے پہنے۔ شوز اتار کر چپل پہنی اور۔۔۔ رومال وہیں زخم پر رہنے دیا کہ وہ اسے اتنی جلدی اپنے سے الگ کرنا نہیں چاہتی تھی۔

لٹخنہ پائینچنے میں اچھی طرح چھپاتی وہ کمرے میں آ گئی۔

اپنی چھوٹی سے چھوٹی بات پھپھو کو بتانیوالی شائی آج پھپھو سے اتنی بڑی بات چھپا رہی تھی۔۔۔ دل میں چور جو چھپا بیٹھا تھا۔

دونوں نے کھانا بھی وہیں کھایا۔ دیر تک باتیں کرتی رہیں۔ دنوں بعد پھپھو سے خوب باتیں ہوئیں۔ پھپھو کا خیال تھا یہ خوشی یہ اطمینان باپ سے بات ہو جانے کی وجہ سے تھا مگر۔۔۔

یہ نہ سمجھ پائیں کہ یہ جھگی جھگی نظریں، کھلا کھلا چہرہ، کسی کے پیار میں مبتلا ہونے کی علامت تھے۔

جتی بند کرتے ہوئے پھپھو اپنے کمرے میں سونے چلی گئیں۔

اس نے بھی سونے کی کوشش کی مگر۔۔۔

کیسے سوتی کہ اسکا جسم اب بھی اسکا لمس محسوس کر رہا تھا، اسکی مہکتی بے قابو سانس میں اسکی سانسوں میں مدغم ہو رہی تھیں اور اپنے بالوں میں وہ اب بھی اسکا چہرہ چھپتا محسوس کر رہی تھی! کیسے نیند آتی کہ اسکی مخصوص پریفوم کی خوشبو جو اسے دور سے پاگل کئے دیتی تھی آج خود اسکے جسم پر منتقل ہوگئی تھی!

کیسے آنکھ بند کرتی کہ حواس تو سارے کے سارے اس کے تابع ہو گئے تھے!

اس نے خود کشی کی کوشش کی تھی۔ کہ وہ اپنا اور مذاق اڑتا نہیں دیکھ سکتا تھا، اور ترس و ہمدردیاں نہیں سہہ سکتا تھا۔ اور ان پارساؤں کی دنیا کو فہم نہیں کر سکتا تھا۔ مگر۔۔۔

ڈاکٹروں نے اسے بچا لیا۔ نانو کے واسطوں سے وہ ہل گیا، اسماعیل بابا کے آنسوؤں نے اسے پکھلا دیا اور اپنے جگر کی دوست کی التجاؤں نے اسے روک لیا۔

دونوں دورات وہ انٹینسٹیو کیمبر میں رہا۔ زندگی اور موت کی کشمکش میں رہا۔ گواس نے اپنے مرنے کی بارہا دعائیں مانگی تھیں مگر۔۔۔

خدا کو کچھ اور منظور تھا۔ نانو کے اللہ کے حضور تالے عرش کو بلا گئے، اسماعیل بابا کے جھریوں بھرے چہرے پر بہتے آنسو اور التجائیں قبول ہوئیں، اسکے محبت کرینوالے دوست فاروق کی دعائیں رنگ لائیں اور وہ۔۔۔ بچ گیا۔

پورے دو ماہ ہسپتال میں گزارے۔ ڈاکٹروں کی اسکی جان بچانے کیلئے اس قدر سر توڑ کوششیں دیکھ کر، نرسوں کو اپنی اس قدر خلوص سے خدمت کرتے دیکھ کر اور اپنے شاف کو اپنے لئے اس قدر پریشان اور دعا گو دیکھ کر۔ اس میں ایک نئی ہمت، نیا حوصلہ اور نیا ولولہ جاگا! اس نے دیکھ لیا کہ ایک ناجائز اولاد کی زندگی بچانے کیلئے بھی کوششیں کی جاتی ہیں، اسکی جان کی بھی کوئی قیمت ہوتی ہے، وہ بھی اس دنیا میں زندہ رہنے کا مستحق ہوتا ہے۔

وہ بھی اہم ہوتا ہے، اسکی جان کی بھی وقعت ہوتی ہے، اسکی زندگی بھی مول رکھتی ہے۔ بالکل اتنی ہی جتنی حلال کی اولاد کی ہوتی ہے!

تجہبی۔ اس نے حالات سے لڑنا سیکھ لیا، دنیا کی آنکھوں میں آنکھیں ڈال کر جینا سیکھ لیا۔ اور زندہ رہنا گوارا کیا!

وہ جیسے نیا جنم لے کر ہسپتال سے باہر آیا۔ پراعتماد، مستحکم اور بے باک۔ بالکل اپنے نام کی طرح!

پر۔ ایک بات بہت نئی تھی۔ اسکی شخصیت کے بالکل منافی۔ اور جس پر اسے قابو نہیں رہا تھا!

رات سیاہ تھی، سناٹا تھا ہر طرف، سردی بلا کی تھی۔ اوور کوٹ کے کالر اوپر چڑھائے، اپنے برآمدے کے ستون سے ٹیک لگائے وہ سگریٹ پر سگریٹ کے کش لگا رہا تھا۔

دھریا تھا اس نے!۔۔۔ وہ تلخی سے مسکرایا۔ اس نے اسے گ۔۔۔ ن تھی۔ وہ مانتا تھا کہ وہ اپنے ماں باپ کی ایک ناجائز اولاد تھا۔

ایک دنیا سے لعنت رات کرتی ہوئی، مذاق اڑاتی ہوئی، حرام کی اولاد سمجھتی ہوئی مگر۔۔۔ اسے براہ راست اس نے کبھی ذلیل نہیں کیا تھا۔

کچھ لوگ اس۔ ہمدردی بھی رکھتے ہوئے، قابل رحم بھی سمجھتے ہوئے ترس بھی کھاتے ہوئے کہ۔

یہ سب اسکے مقدمہ میں لکھا تھا مگر۔۔۔ یوں بے عزت کر کے اسے کسی نے نہیں دھتکارا تھا۔ وہ تو۔۔۔ اسے تو۔

ہمیشہ بہت محبت، بڑی قدر اور بے حد عزت ملی تھی۔ یہ شاید اسکی اپنی عادتوں، اپنے اخلاق اور اپنے اطوار کی وجہ سے تھا۔

بہت اچھے دوست ملے تھے، شفقت کرینوالے بزرگ ملے تھے، قدر کرینوالے شاف ملے تھے۔

مگر۔۔۔ جب سے اس نے اسے دھتکارا تھا۔ اسکا اپنے اوپر سارا اعتماد چمکنا چور ہو گیا تھا، لوگ اپنا مذاق اڑاتے نظر آنے لگے تھے۔ ہمدردیاں، محبت و عزت ڈھونگ لگنے لگے تھے۔ وہ کمزور طور پر ہنسنے لگا تھا۔

وہ بہت تلخ ہو گیا تھا!

بات بے بات بگڑ جاتا، فوراً غصہ آ جاتا، اپنے آپ پر قابو نہ رکھ پاتا۔

اس لڑکی کو اپنے دام میں پھنسانے کیلئے اس نے جو نرم رویہ اختیار کر رکھا تھا اس پر اسے پہروں حیرت ہوتی۔

مگر — اسے اپنی محبت کے جال میں پھنسا کر، پھر اچھی طرح رلا کر، پھر اسے یہ بتا کر کہ اس نے اسے حرام کی اولاد کہہ کر اسے گالی دی تھی، اسے بچ منجھدار تڑپتے چھوڑ جانا اس کی زندگی کا مقصد بن گیا تھا اور آج —

ایک بار پھر وہ تلخی سے مسکرایا۔

وہ اپنے مقصد کے پہلے مرحلے میں کامیاب ہو گیا تھا۔

وہ ڈور کئی پتنگ کی طرح اسکی جانب بڑھ آئی تھی!

اس نے اپنی ریڈیم گھڑی پر نظر ڈالی، تین بج رہے تھے۔ وہ تھکا تھکا سا اندر کمرے میں آ گیا۔

رات کے کپڑے تبدیل کئے، بستر میں لیٹا، سر ہانے رکھا لیپ آف کیا۔ اور سونے کی کوشش کرنے لگا۔ مگر — نیند کہاں؟

دنیا میں آنر کوئی اسکا اپنا تھا تو وہ نانوتھیں۔ انکی اس میں جان تھی۔ پانچ سال کا پورا ہوتے ہی وہ اسے اور اسماعیل بابا کو لیکر سویٹزر لینڈ چلی گئیں۔ وہاں سکول میں اسکا داخلہ کرایا اور رہنے کیلئے ایک فلیٹ لیکر انہوں نے اسے خدا اور اسماعیل کے بابا کے حوالے وہاں چھوڑ دیا۔

وہ پڑھتا رہا۔ ہر سال چھینوں میں نانوا آ کر دوڑھائی ماہ اسکے ساتھ گزار کر واپس چلی جاتیں — اور یوں وہ پلتا اور بڑا ہوتا گیا۔

گریجویشن کر کے اس نے نانو سے وطن آنے کو کہا مگر انہوں نے امیریکہ سے ایم کام کرنے کا کہہ دیا۔ پاس ہونے کے بعد اس نے ایک بار پھر نانو سے وطن آنے کی ضد کی مگر نانو اس بار بھی ٹال گئیں۔ وہیں جاب کر لینے کو کہہ دیا۔ اس نے جاب بھی شروع کر دی۔ حسب

معمول نانوا آ کر مل لیتی تھیں مگر اسے کبھی وطن آنے کا نہ کہتیں۔

پھر جفتے، مہینے گزرتے رہے۔ پچھلے تین سال سے نانو ملنے نہیں آ سکی تھیں کہ بقول انکے اب وہ بوڑھی ہو گئی تھیں۔ گاؤٹ کے درد نے آلیا تھا۔

اسے اکثر خیال آتا بقول اسماعیل بابا انکا بہت بڑا کاروبار تھا۔ کئی کئی انڈسٹریز تھیں جو مینجمرز کے حوالے تھیں اور نانوجن کی مینجنگ ڈائریکٹر تھیں۔ کیا وہ وطن آ کر نانو کا ہاتھ نہیں بٹا سکتا تھا۔ مگر —

نانوتھیں کہ ایک بار فون پر کہنے لگیں۔ 'شاہ جان' وہ پیار سے اسے 'شاہ جان' کہتیں۔ 'وہیں کوئی اچھی سی لڑکی دیکھ کر شادی کر لو۔'

'نانو۔' نانیاں تو کہتی ہیں کچھ بھی کرو مگر شادی کسی غیر ملک کی لڑکی سے مت کرو۔ اور پھر میں تو آپکی جان ہوں... اس نے جواب دیا تھا۔

کچھ عرصہ اور گزر گیا۔ وہیں ایک ڈنر میں اس نے شائی کو دیکھا۔ اسکا بے مثال حسن اور فرشتوں کی سی معصومیت اسے اپنا گرویدہ بنا گئی۔ اس نے اسے کافی قریب سے دیکھا تھا۔ سرخ سفید بے داغ رنگت پر بڑی بڑی جھیل جیسی آنکھیں۔ وہ بھی ایسی کہ جیسے آسانی رنگ پر ہلکا گلابی رنگ ڈال دیا گیا ہو۔ پر پلش — پہلی بار اس نے آنکھوں کا ایسا رنگ دیکھا تھا۔ اسکا بیک نیم شائی تک اسے بہت اچھا لگا تھا۔

اس نے اسکا پتہ لگایا۔ وہ پاکستان میں ایک سرجن کی بیٹی تھی۔

اسے زندگی میں پہلی بار کوئی لڑکی شادی کیلئے پسند آئی تھی۔

اس نے فوراً نانو کو فون کیا۔ شائی کا پتہ بتایا اور زور دیا کہ وہیں اس کیلئے بات کی جائے اور ساتھ ہی —

نانو کو مژدہ سنایا کہ وہ سب چھوڑ چھاڑا گلے ہفتے وطن آ رہا ہے۔ کہ اب وہ محسوس کر رہا تھا کہ نانو اور برنس کیلئے اسکا وطن میں رہنا زیادہ ضروری تھا۔

اب نانو کے پاس انکار کی کوئی گنجائش نہ تھی۔ کیونکہ وہ جانتی تھیں کہ جس بات پر شاہ جان

اڑ گیا بس اڑ گیا اور —

اسی وجہ سے انہوں نے ماما خوش بخت کو شائستہ کے یہاں سُن گن لینے بھیج دیا تھا۔
شہباز خان اگلے اتوار کو واقعی وطن پہنچ گیا۔ خوش تھا بہت کہ نانا اسکی ناز برداریوں میں
مصروف تھیں، محبت و شفقت کے خزانے لٹا رہی تھیں، اور گھر، گھر سے باہر بھی نے اسے
ہاتھوں ہاتھ لیا تھا۔

اسکا اخلاق، اسکا نرم رویہ اور مزاج کی انکساری انہیں اسکا گرویدہ کئے دے رہے تھے۔
جہاں اسکی چال ڈھال میں آن بان تھی، شخصیت میں دب دبہ تھا وہاں وہ —
بہت نرم دل کا بھی تھا، بہت غریب پرور بھی تھا!

اس نے نانو سے ایک بار پھر شائستی کی بات چھیڑی۔ انہوں نے اسکی تسلی کر دی۔ کہ انہوں
نے خوش بخت کو بھیجا ہوا ہے۔ وہ چند دن اپنے گاؤں میں رہ کر بس آج ہی کل میں آتی ہوگی۔
وہ آفس سے تھکا تھکا یا گھر پہنچا۔ اپنے بیڈ روم میں جا کر کپڑے تبدیل کئے۔ اور پھر نانو
کی طرف آنے لگا۔

’لڑکی کی ماں نہیں ہے۔ بس باپ ہی ہے۔ بہت شریف انسان ہیں، بولے۔‘ شہباز گروپ
آف انڈسٹریز کے مالک کو کون نہیں جانتا، نامی گرامی لوگ ہیں آپ۔ نیگم صاحبہ سے کہنا ہم
انکی بہت عزت کرتے ہیں مگر شائستہ ابھی بہت چھوٹی ہے اور اس نے ابھی تعلیم بھی مکمل کرنی
ہے۔ میری بہت خاطر تواضع بھی کی، بہت عزت دی۔ بیٹی بھی وہیں تھی۔ وہ تو بات کر کے
اوپر کمرے میں چلے گئے۔ اور میں نے اجازت لی۔ انکی بیٹی مجھے چھوڑنے دروازے تک
آئی تو بولی۔

’ہم حرام کی اولاد کو بیٹی نہیں دیتے، ہمارا دستور نہیں ہے...‘

چند لمحوں کو وہ سمجھ ہی نہیں سکا۔ پرسرگھونے لگا، جسم کی سکت جاتی رہی تو — لڑکھڑاتی
قدم بمشکل سنبھالتا وہاپس اپنے کمرے میں آ گیا۔

کچھ کچھ سمجھ آنے لگی۔ تو دیکھا نانا اسکے بستر پر بیٹھیں اسکا سر اپنی گود میں رکھے تھیں۔

اور آنسوؤں کی جھڑی تھی کہ اسکا سر بھگوئے دے رہی تھی۔

’نانو! وہ ان سے لپٹ گیا اور بچوں کی طرح پھوٹ پھوٹ کر رو دیا۔‘

نانو بھی عرصہ بعد چیخ چیخ کر رو دیں کہ انہیں بھی یہ بوجھ سنبھالنے زمانہ بیت گیا تھا۔
کئی ٹاپے یوں ہی گزر گئے۔ دونوں ایک دوسرے سے لپٹے روتے رہے۔ پھر نانو کو یا
ہوئیں۔

’نعمانہ کی دوست فریدہ کا ایک دن اچانک گاؤں فون آ گیا۔‘ نعمانہ انکی بیٹی، شہباز خان
کی ماں تھی اور فریدہ انکی دوست، دونوں شہر میں ہوٹل میں پڑھتی تھیں۔ ’آئی فور اپنچینس
نعمانہ کی حالت ٹھیک نہیں ہے۔‘

اس نے مجھے جو جگہ اور کلینک بتائے وہ انکے ہوٹل سے خاصے دور دراز علاقے میں واقع
تھے۔ تمہارے نانا اُس وقت یہاں آفس میں تھے، آتے جاتے تھے گاؤں سے۔ میں ڈرائیور
کے ساتھ اکیلی چل پڑی۔ دل میں سواندیشے لئے وہاں پہنچی تو معلوم ہوا نعمانہ تمہیں جنم دے
کر انتقال کر گئی تھی۔

فریدہ اور انکی ماں تم دونوں کے پاس تھیں۔ میری کچھ سمجھ میں نہ آ رہا تھا۔ بیٹی کو روؤں
یا تمہارے لئے سر بیٹوں۔

’آئی فور اپنچینس! نعمانہ کا پچھلے ایک سال سے ایک لڑکے امجد کیساتھ انخبر تھا۔ پھر وہ ہسپتال
ہو گئی۔ میں نے اسے امجد سے بات کرنے کو کہا تو وہ بولی وہ کبھی کا شہر چھوڑ کر جا چکا ہے۔
اسکے علاوہ نہ کچھ بولی تھی نہ بتاتی تھی۔ بس گم سم رہتی تھی۔ کچھ عرصہ بعد میں نے امی سے
بات کی۔ اور امی آپکا اور انکل کی عزت کا خیال رکھتے ہوئے اسے ڈیلیوری کیلئے یہاں لے
آئیں...‘

’بہن آپ نعمانہ کی فکر کریں۔ بچے کافی الحال میں کچھ بندوبست کر لو گئی! فریدہ کی ماں بولی۔
’ڈال دوا سے یہیں دریا میں۔ میں اسے گاؤں نہیں لے جاؤنگی اور بچہ مار دو۔ مار دو کجنت
کو۔‘ میں نے کہا۔ میرے حواس ٹھکانے نہ تھے۔

بہر حال نغمہ کو لیکر میں گھر آگئی۔ باپ مارے مدے کے بے حال ہوا جا رہا تھا۔ دو دن گزر گئے تو میں نے دل کڑا کر کے صورت حال بتائی۔ دل کے مریض تو تھے ہی لہٰذا میں جان دے دی۔

میں بے اولاد کے بھی ہو گئی اور بیوہ بھی۔ کوئی معمولی بات ہوتی تو شاید چھپ بھی جاتی۔ تمہارے نانا کو خدا نے بہت عزت اور رتبہ دیا تھا۔ دور نزدیک کے لوگ انہیں جانتے تھے۔ بات چند دنوں میں باہر آگئی اور اچھا تھا کہ وہ نہیں تھے۔ دنیا کی نظروں کا مقابلہ تو نہیں کرنا پڑا۔ میں بہت سخت جان تھی۔ دکھوں کی ماری دنیا کا مقابلہ کرنے کیلئے اکیلی رہ گئی تھی۔ ذرا ہوش آیا تو تمہاری یاد بے چین کرنے لگی۔ سینے میں درد کی ٹھیسیں اٹھنے لگیں۔ اور بے اختیار جا کر تمہیں فریدہ کی ماں سے لے آئی۔ تمہیں سینے سے لگایا تو سوچا کس منہ سے میں نے تمہیں مار دینے کو کہا تھا؟

میں نے دنیا سے کان آنکھ بند کر کے تمہیں اپنے دل سے لگا لیا۔ تمہیں دیکھ دیکھ کر میں جینے لگی۔ تم میں میری جان تھی!

پانچ سال کے ہوئے تو اس ڈر سے کہ کوئی تمہارے آگے تمہاری ماں کا ذکر نہ کر دے تمہیں لے کر سو میوہ لینڈ میں داخل کر دیا۔ تمہیں خدا اور اسماعیل کے حوالے کر کے اپنی ممتا پر پتھر رکھ کر میں واپس آگئی۔

’بس نانوں۔ وہ تڑپ کر بولا۔ آگے مجھے معلوم ہے۔ کیوں اسماعیل بابا میرے باپ کے متعلق کچھ بتانے سے گریزاں تھے۔ کیوں میرے اس سوال پر کہ میری شکل میری ماں پر گئی ہے یا باپ پر؟ یہ کہہ کر میرا منہ سختی سے بند کر دیا تھا کہ یہ سوال کبھی بھول کر بھی اپنی نانوں سے مت کرنا۔ وہ پہلے ہی تمہارے ماں باپ کے غم میں غڑھاں ہیں۔ انکے ذکر سے انہیں دل کے درد سے پڑنے لگیں گے۔ تب سے مجھے یہ سوال بہت خوفناک لگنے لگا تھا۔ اور بعد میں۔ کیوں آپ مجھے ملک نہیں آنے دے رہی تھیں، کیوں وہیں شادی کر لینے کو کہہ رہی تھیں اور کیوں آپ کی کوشش تھی کہ میں کسی طرح وہیں رکا رہوں...‘

’شاہ جان میں تو تمہاری دید کو بے قرار رہتی تھی۔ کبھی تو تم نے آنا ہی تھا۔ یہ بات کبھی تو تم نے جانی ہی تھی مگر۔ مجھ میں حوصلہ نہیں تھا تمہیں یہ سب بتانے کا۔ اور تمہارا رد عمل دیکھنے کا...‘

’اچھا ہوا مجھے جنم دینے والی زندہ نہیں ہے۔ ورنہ آج میں اسے اپنے ہاتھوں مار دیتا۔ وہ اچانک سیدھا ہوتے ہوئے حقارت سے بولا۔“ اور۔ اور۔ آپ نے مجھے کیوں زندہ رہنے دیا۔ اپنی ممتا کو تسکین دینے کی خاطر کیا آپ نے یہ نہیں سوچا کہ میں زندہ رہ کر جنوں گا کیسے؟ لوگوں کو کیسے فیس کروں گا؟ دنیا کو کیا منہ دکھاؤں گا؟ مجھے جنم دینے والی کیسا تھ ساتھ دنیا مجھ پر بھی تھو کے گی... میں... مجھے نفرت ہو گئی ہے دنیا کی ہر عورت سے... زہر لگنے لگی ہے...“ وہ کتنی دیر تک اپنی جنم دینے والی کو کوستا رہا تھا۔

اس رات تو وہ سونے کی گولیاں لے کر دکھوں سے بیگانہ ہو گیا تھا مگر۔ اگلے دن۔ اسے یقین ہو گیا وہ دنیا کی نظروں کا مقابلہ نہیں کر سکتا تھا۔ یہ سب لوگ جو گھر میں تھے، جوائنٹسٹریز میں تھے، جو دور پار نانوں کے جاننے والے تھے، کبھی اس بات سے واقف تھے اور وہ ان کی مذاق اڑاتی نگاہوں کا سامنا نہیں کر سکتا تھا۔ ان میں سے بعض کی ہمدردیوں کا تحمل نہیں ہو سکتا تھا، اپنے اوپر پڑتی مترحم اور ترس بھری نظروں کو برداشت نہیں کر سکتا تھا۔

وہ تو اپنے گھر کے ملازموں یہاں تک کہ اسماعیل بابا سے بھی نظریں ملاتے ہوئے گھبرانے لگا تھا۔

درد حد سے سوا ہو گیا تھا۔ دکھ بے تحاشہ بڑھ گیا تھا اور۔ کوئی بھی راستہ، کوئی بھی راہ دکھائی نہ دیتی تھی۔ فرار کیلئے اس درد سے، بھاگنے کیلئے اس دکھ سے اور۔

تھک کر۔ ہار کر۔

اس نے ہماری طاقت کے سلیپنگ بلو کی پوری بوتل منہ میں اٹھیل لی تھی۔

اسے پتہ نہیں چلا۔ کہ کس طرح اسے ہسپتال پہنچایا گیا مگر۔

اسکی جان بچالی گئی۔ بقول نانو کے ابھی اسکی جان لینی واللہ کو منظور نہیں تھی اسلئے اسکی جان انہیں بخش دی گئی۔

ڈاکٹر نے اسے شدید ملی آب دہوا کا مشورہ دیا تھا اور۔

جب اسے پتہ چلا کہ شائی یہاں اپنی فیمر دن کیساتھ پہاڑ پر آئی تھی تو وہ بھی یہاں چلا آیا! اسکے بالکل قریب جگہ حاصل کی اور اس زمین پر اتری جنت کے نظارے اپنے من میں سمونے لگا۔

پرلی طرف اونچی پہاڑی پر بنے قدیم گرجے کے کلاک نے چار بجائے تو وہ چونکا۔
آج باوجود آرام کی گولیاں لینے کے اسے نیند نہیں آئی تھی اور۔ اس نے کئی سگریٹ پھونک ڈالے تھے۔

سگریٹ۔ وہ کبھی کبھار ایک آدھ سگریٹ پی لیتا تھا۔ یہ تو۔ یہ تو اس لڑکی شائی کی اسے گالی دینے کے بعد سے اس نے زیادہ پیئے شروع کر دیئے تھے۔ پھر آج تو اس نے حد کر دی تھی۔ اسی طرح اسے یہاں پہلی بار دیکھ کر بھی وہ بہت ڈسٹر بڈ رہا تھا۔ اسی طرح اسے نیند نہیں آئی تھی اور اسی طرح بہت سارے سگریٹ راکھ کر ڈالے تھے۔

اس نے ہاتھ بڑھا کر لیپ روشن کیا۔ ہاتھ روم میں گیا۔ نماز کی تیاری کرنے لگا۔
اور ساتھ ہی اس نے سوچا وہ سگریٹ کم کر کے آہستہ آہستہ بالکل چھوڑ دے گا۔ اور۔
اپنے اوپر آئی افتاد کا ڈٹ کر مقابلہ کریگا۔ کہ اسے بھی اس دنیا میں جینے کا حق تھا۔ اتنا ہی جتنا کسی حلال اولاد کا ہوتا ہے اور۔

وہ کتاب اب بھی اسکے بیڈ سائیڈ ٹیبل پر پڑی تھی جس میں لکھا تھا۔

'A child is never illegitimate, they are parents
who are illegitimate.'

اگر قصور کیا تھا تو اسے پیدا کرنے والوں نے ناکر اس نے!

اور اس عزم کیساتھ وہ کمرے میں آتے ہوئے قبلہ رخ ہو کر اپنے پردگار کے حضور سر بسجود ہو گیا۔ کہ یہاں اسے بہت امن کا احساس ہوتا تھا، بڑے تحفظ کا احساس ہوتا تھا، ڈھیر سارے سکون کا احساس ہوتا تھا!

چھت پر بارش کے موٹے موٹے قطرہوں کی جلتی بج اٹھی۔ تو اسکی آنکھ خود بخود کھل گئی۔
بیڈ سائیز ٹیبل پر رکھی گھڑی پر نظر گئی۔ سات بج رہے تھے۔ بائیں جانب کھڑکی سے باہر دیکھا۔
بارش اور بادلوں میں سے اس پار کچھ نظر نہیں آ رہا تھا۔
تھوڑی دیر وہ سستی سے بستر میں کسمپاتی رہی۔ پھر اٹھ بیٹھی کہ اب اسے دوبارہ نیند نہیں
آنی تھی۔

باتھ روم جاتے جاتے اس نے ایک بار پھر کھڑکی میں سے بغور دیکھا۔ لحوں میں ہی
جل تھل بارش ہونے لگی تھی اور۔ اسکے قریبی گیٹ کے ابھی جاگ پڑنے کے کوئی آثار
نظر نہیں آ رہے تھے۔

وہ مسکرا دی۔ قریبی گیٹ — اس کے کتنا قریب آ گیا تھا!
منہ ہاتھ دھو کر اس نے کپڑے تبدیل کئے۔ گرے پر مہندی رنگ کے چھوٹے چھوٹے
پھولوں والا ڈریس اسے بہت میچ کر رہا تھا۔ مہندی رنگ کی جیکٹ اور ہرنگ لیدر کے شوز
پہنتی وہ کچن میں آ گئی۔

پھپھو وہیں بیٹھیں گرم گرم چائے پیئیں صاحبو کا کام تو کھٹکتا تھا۔
"آج جلدی جاگ گئیں ہاں؟" پھپھو اسے دیکھ کر خوش ہوتے ہوئے بولیں۔
"بارش اتنے زور سے پڑنے لگی کہ آنکھ کھل گئی۔"

"چلو صاحبو۔ فافٹ ناشتہ تیار کرو۔" پھپھو صاحبو سے مخاطب ہوئیں۔
"جی آپا۔" اور واقعی مستعدی سے دونوں کیلئے ناشتہ بنانے لگا۔
دونوں نے وہیں کچن میں بیٹھ کر ناشتہ کیا۔ دیر تک باتیں بھی کرتی رہیں۔

پھپھو صاحبو کو دوپہر کے کھانے کا بتانے لگیں تو شائی اپنے بیڈ روم آ گئی۔
الماری کھول کر پڑھنے کیلئے ناول پسند کرنے لگی۔ پھر ایک کتاب اٹھا کر کھڑکی کے پاس
آرٹھ چیمہ پر آ بیٹھی۔ اور اراق الٹ پلٹ کرنے لگی۔
بارش ہلکی پڑ گئی تھی۔ بادلوں کی وہ یلغار بھی نہ رہی تھی۔ کھڑکی کے اس پار سب صاف
نظر آنے لگا تھا۔

شہباز خان کے ناشتے میں ابھی بھی کچھ وقت تھا۔ دیر سے مسکراتے ہوئے اس نے
ناول کا پہلا صفحہ کھولا۔

پڑھنے میں مصروف ہو گئی مگر۔ نظریں بار بار کھڑکی کی طرف اٹھ جاتیں۔
پھر۔ اس کی نظریں اپنی کلائی کی گھڑی پر گئیں۔ وہ چونکی نو بج چکے تھے۔ شہباز خان
ابھی تک برآمدے میں آیا کیوں نہیں تھا؟ ناشتے کے بھی کوئی آثار نہیں تھے۔

وہ کچھ مایوس ہی ہوئی۔ بے دلی سے صفحات پر نظریں دوڑانے لگی۔
سازمے نو ہو گئے۔ اس کا کوئی پتہ نہیں تھا۔ آج کیا بات تھی؟ وہ تو وقت کا اس قدر پابند تھا
کہ گھڑی کی سوئی ادھر ادھر ہو سکتی تھی وہ اپنے اوقات سے نہیں ہلتا تھا۔

وہ بے چین سی ہوئی۔ کتاب پر توجہ دینے کی کوشش کی مگر بے سود! ذہن اسی کی طرف لگا
ہوا تھا۔ کیا وجہ ہو سکتی تھی اسکے برآمدے میں آ کر ناشتہ نہ کرنے کی؟
دس بج گئے۔ اسکی بے کلی بڑھنے لگی۔ اب وہ خالی خالی نظریں سطور پر دوڑا رہی تھی۔

وہ بجھی گئی تھی۔ گہری مایوسی کیساتھ اداسی نے بھی آ لیا تھا۔
کتاب ہاتھ میں لئے لئے وہ اٹھ کر باہر برآمدے میں پھپھو کے پاس آ بیٹھی۔ پھپھو پھر
اخبار اور بیچ دونوں بیک وقت منٹا رہی تھیں۔

بارش ختم ہو گئی تھی، سر بفلک پائیز محل کر نکھر آئے تھے، سنہری دھوپ ہر سو پھیل گئی تھی۔
کرسی کی پشت سے سر نکاتے ہوئے وہ ایک بار پھر کتاب پڑھنے کی ناکام کوشش کرنے لگی۔
"گیارہ بجے شمشاد بیگم کی طرف جائینگے۔ بڑے اصرار سے بلایا ہے۔" شمشاد بیگم

پھسکی وہی پارک والی ہم عمر دوست تھیں۔

”گیارہ بجے؟“ وہ چونکتے ہوئے بولی۔

گیارہ بجے تو وہ نیچے ریٹورانٹ میں جاتی تھی۔ کوک یا آئس کریم کی آڑ میں شہباز خان کو ایک نظر دیکھنے۔

”گیارہ بجے کے بعد نہیں ہو سکتا۔“ وہ معصومیت سے پھر سے بولی۔

”چلو بعد میں سہی۔ میں بھی ذرا وظیفہ کر لوں گی۔“ پھسکے نے کہا۔

”یہ ہوئی بات“۔ وہ خوش ہوتے ہوئے بولی۔

کتاب پر پھر سے نظر ڈالی۔ مگر من نہیں لگا اب بھی۔ اکتائی اکتائی سی اٹھ کر اندر آ گئی۔ کتاب بیڈ سائڈ ٹیبل پر رکھتے ہوئے بستر میں کھس گئی۔ صبح اتنی سویرے جاگی تھی ذرا آنکھ ہی بند کر لیتی۔

کچھ بے کل سی تھی اب بھی۔ ٹھیک گیارہ بجے اٹھ کر منہ پر پانی کے چھینٹے دیئے اور بالوں پر برش کرتی باہر آ گئی۔

”پھسکو نیچے جائیں گی۔ آئس کریم نہیں کھائی بہت دنوں سے آپ نے۔“

وہ اس کی بات کے انداز پر شفقت سے ہنس دیں۔

”بیٹا دانت میں درد ہو جاتا ہے آئس کریم کھانے سے۔ کم بخت ہر بار بھول جاتی ہوں شاکر سے کہنا کہ لے جا کر کسی دانتوں کے ڈاکٹر کو دکھا دے۔“

”آپ چائے پی لیں۔“ شائی نے تجویز پیش کی۔

مگر یہ نہیں کیا تھا؟ پھسکوکا کچھ دنوں سے ریٹورانٹ میں جانے کا کوئی خاص موڈ نہیں بننا تھا۔ شاید کوک اور آئس کریم کی وجہ سے۔ چائے تو وہ تقریباً روزانہ نیچے سموسوں کی دکان پر پی ہی لیتی تھیں۔

”اے بیٹا تم جاؤ میں بس یہ وظیفہ آج ختم کر ہی لوں تو اچھا ہوگا۔“

تو پھسکوکا آج بھی ارادہ پکا تھا ریٹورانٹ میں نہ جانے کا!

کچھ سوچتی ہوئی وہ گنڈنڈی پر اترنے لگی۔ ناشتے پر وہ برآمدے میں نہیں آیا تھا مگر کوئی پینے تو کیا ہو گا نیچے۔ اس کے تصور سے ہی اسے گھبراہٹ شروع ہوئی۔

دل تھا کہ دھڑک دھڑک کر جیسے باہر آ رہا تھا۔ آج تو وہ پہلے سے بھی کئی گنا زیادہ کنفیوزڈ ہو رہی تھی۔ لرزتے ہاتھوں سے اس نے دروازہ کھولا۔ کاؤنٹر پر جا کر آئس کریم کا کہا اور۔

ادھر ادھر دیکھے بنا اپنی سیٹ پر آ کر بیٹھ گئی۔

دل قدرے تھما، کنفیوژن کچھ کم ہوئی تو۔

اس نے جھپکتے جھپکتے سامنے نگاہ کی۔

دل دھک سے رہ گیا۔ وہ تو وہاں نہیں تھا۔ یہ کیسی بات تھی!

اتنے دنوں میں ایک بار بھی ایسا نہیں ہوا تھا۔ وہ سختی سے پابند تھا وقت کا۔ ٹھیک گیارہ

بجے، ٹھیک اپنی اسی سیٹ پر۔ وہ روزانہ موجود رہتا تھا!

آج کیا بات تھی؟ وہ سوچے بمانہ رہ گئی۔

مارے مایوسی کے اسکے سارے بدن میں کمزوری کی لہری دوڑ گئی۔

اس نے آئس کریم بھی کھائی مگر۔ جیسے ہاتھوں میں طاقت نہ رہی تھی، کمزور پڑ گئے تھے

اعضاء سارے۔

اداس سی سوچوں میں غلطاں وہ اوپر سویت پر آ گئی۔

”کیا بات ہے؟“ پھسکوکا بھی برآمدے میں تھیں۔ اسکے چہرے کی بے رونقی انہوں

نے بھی محسوس کر لی۔

”کچھ نہیں۔“ بے جان سی مسکراہٹ سے وہ چہرے کی رونق بحال کرنے لگی۔

”چلو۔ شمشاد بیگم کے یہاں جاتے ہیں۔“ وہ کام سمیٹتے ہوئے اٹھنے لگیں۔

”چلیں۔“ اسکی آواز بھی مدھم لگ رہی تھی۔

دونوں اونچے نیچے راستوں پر چلتیں شمشاد بیگم کے یہاں چل دیں۔

پھسکو اور شمشاد بیگم یوں گلے ملیں جیسے مدتوں بعد دیکھا تھا ایک دوسرے کو۔ شائی کو بھی۔

اچھا لگتا تھا پھپھو اور شمشاد آنٹی کا یوں ملنا جلنا۔

انہوں نے انہیں زبردست چائے پلائی۔ خوب خوب خوش ہوئیں دونوں کو اپنے یہاں پا کر۔ بڑی گپ شپ بھی ہوئی۔ شائی کا بھی دھیان قدرے بٹ گیا۔ ایک بجے کے قریب پھپھو نے ان سے اجازت لی۔ گوان کا اصرار تھا کہ آج بیٹنگ پکائے تھے انہوں نے اور وہ دونوں کھانا ضرور کھا کر جاتیں!

”پھپھو۔ کہیں چلتے ہیں۔“ واپسی پر شہباز خان کی طرف خیال پلٹتے ہی اس نے پھپھو سے کہا۔ وہ جیسے یہاں سے اچانک اکٹا گئی تھی۔

”کہاں چلو گی بیٹا؟“

”بس کہیں بھی“

”لو۔ یہ کیا بات ہوئی۔“

”بس جہاں آپکا دل چاہے۔ وہیں چلیں گے آج“

نیکی اور پوچھ پوچھ۔ پھپھو خوش ہو گئیں۔ چند ٹاپے سوچتی رہیں۔

”شہر چلتے ہیں۔“ انہوں نے قریبی پہاڑی شہر کا فیصلہ دے دیا۔

وہاں بہت گہما گہمی ہوتی تھی۔ ہوٹل تھے، گیسٹ ہاؤس تھے، بازار تھے، ریستورانٹ تھے۔

اور سیاح جو درجہ اٹھاتے تھے۔ شام کو وہاں کی رونق دوبالا ہو جاتی تھی۔

کھانا کھاتے کھاتے انہیں دو بج گئے۔

شاکر گاڑی نیچے سڑک پر لے آیا تھا۔ گاڑی میں بیٹھے بیٹھے اس نے ایک نظر اوپر شہباز

خان کے سویٹ پر ڈالی مگر۔

نظریں ایک بار پھر مایوس ہو کر واپس پلٹ آئیں۔ آج وہ لُنج پر بھی نہیں گیا تھا۔

’... جیسی تو ڈاکٹرز نے تبدیلی آپ وہاں کیلئے کہا...‘

’... اور خاص طور سے بیماری سے اٹھنے کے بعد تو...‘ معا اسکے کانوں میں اسکے پی اے

اور اسماعیل بابا کی بات گونجی۔

کہیں وہ بیمار تو نہیں تھا؟

اداس اداس سی وہ پھپھو کیساتھ ہر جگہ گھومتی رہی، کھانے پینے میں بھی ان کا ساتھ دیتی رہی، ضروری شوپنگ بھی کی۔

لوگوں کا اس قدر ہجوم تھا کہ الامان۔ رنگ برنگے لباسوں کا سیلاب سا اٹھ آیا تھا، چہروں پر خوشیوں کا نور سمٹ آیا تھا۔ مگر۔

وہ مرجھائی مرجھائی تھی، افسردہ افسردہ تھی،

اندھیرا خاصا بڑھ گیا تھا، سردی سوا ہو گئی تھی، ارد گرد سیاہ بادلوں میں بجلیوں کی چکا چوند

شروع ہو گئی تھی۔

وہ لوگ رات کا کھانا دہیں ایک اچھے سے ریستورانٹ میں کھا کر واپس لوٹے۔

دن کو بھی آرام نہیں کیا تھا، شام کو کھوتے پھرتے تھک بھی گئی تھی۔ بستر پر جاتے ہی نیند

نے آلیا۔

صبح نو بجے اسکی آنکھ کھلی۔ پہلی نظر قریبی کھڑکی پر ڈالی۔ مطلع صاف تھا، سنہری دھوپ اتر کر دھیل چکی تھی، پُر جلال پائیز نکھرے نکھرے تھے۔ مگر۔۔۔

شہباز خان۔۔۔ آج بھی اپنے برآمدے میں موجود نہیں تھا۔ میز اور کرسی اسکی مخصوص جگہ پر لگے تھے لیکن۔۔۔ حسب معمول ناشتہ یا وہ خود۔۔۔ کہیں نظر نہ آرہے تھے۔ وہ کل سے کہیں زیادہ مایوس نظر آنے لگی۔ بے دلی سے اٹھ کر ہاتھ روم گئی۔ منہ ہاتھ دھوئے، تیار ہوئی اور واپس کمرے میں آ کر کھڑکی میں جا کھڑی ہوئی۔

اگر گرد دیکھا۔ اس پاس اسکی کوئی آثار نہیں تھے۔ موجود تو وہ یقیناً تھا کہ ادھر ادھر اسکی ملازم نظر آ رہے تھے۔ سویت میں بھی اسکی حاضری کے آثار تھے مگر۔

وہ بے چین سی ہو گئی۔ وہ یقیناً بیمار تھا!

پچھو کیساتھ باہر برآمدے میں بیٹھ کر اس نے ناشتہ کیا۔ اسے بعد وہ دیر تک وہیں بیٹھی کتاب پڑھتی رہی۔ گو وہ۔۔۔ قدرے بے کلی سی تھی، قدرے بے قرار سی تھی۔

کیا رہ بچنے سے پہلے ہی اس نے کتاب ختم کر لی۔

تھکی چھکی سی ایک سانس لیتی۔ اندر کمرے۔۔۔ تپ آگئی۔ اپنے پر سے ہونے ناولوں میں یہ ناول بھی رکھ لیا۔ کچھ دیرو میں کھڑی ہو کر وہ ان پڑھی کتابوں پر نظر پڑی، ورنہ انے لگی۔

تبھی وہ باتوں کی آواز پر چونکی۔ گردن موڑ کر کھڑکی کی طرف دیکھا۔

شہباز خان تھا۔ چیل کوٹ اور آف، ایتھینیت میں ہمیشہ کی طرح شاندار لگ رہا تھا۔ اسکا دل مارے خوشی کے اچھل سا پڑا۔ ایسا لگتا تھا مدتوں بعد اوستہ دیکھا تھا۔ سب پیور پھا۔۔۔ اسی طرف متوجہ ہو گئی۔

اور۔ اسکی دوسوے صبح نکلے۔ وہ ضرور کل بیمار رہا تھا۔

اسکا پرکشش چہرہ اتر اتر سا تھا، دلنشیں آنکھیں کرناک اور مزاج چڑچڑا سا تھا۔

”چھوٹے سرکار۔ کوئی آپ کیلئے زہر ہے۔ ڈاکٹر نے سختی سے منع کیا ہے۔“ قریب کھڑے اسماعیل بابا اسے سمجھانے کی کوشش کر رہے تھے۔

اسکی چوڑے ماتھے پر شکن تھے، اور ارادہ اٹل!

”بابا۔۔۔ میں کوئی بیڑوں گا۔ ادھورا ادھورا لگتا ہے اپنا آپ۔ اسکی بغیر۔۔۔“

”صرف کچھ عرصہ کیلئے۔ دیکھیں کل کا سارا دن آپ نے کیسے گزارا ہے۔ کچھ تو خیال کریں۔“ بابا کے لہجے میں التجا تھی۔

لیکن۔۔۔ وہ بھی شاید مجبور تھا۔

”بابا بہت مشکل ہے۔۔۔ میں۔۔۔“ وہ آگے بڑھنے لگا۔

اور بابا۔۔۔ جلال میں آ گئے۔

”شہباز خان۔“ ان کے لہجے میں تیزی آ گئی۔ سارے آداب بھلا بیٹھے۔

شہباز خان ٹھٹھک کر رک گیا۔

”آپ نہیں جانتے۔ میں یہاں آپکی نگرانی کیلئے ہوں۔ جھک مارنے کیلئے نہیں۔ نہیں پی سکتے آپ کوئی۔۔۔“

اور شہباز خان نے ہتھیار ڈال دیئے۔

چپ چاپ واپس مڑنے لگا۔

”بیٹا میں نے آپکو ان ہاتھوں میں پال پوس کر بڑا کیا ہے۔“ بابا خود بخود نرم پڑ گئے۔

”آپکی زندگی میرے لئے بہت اہم ہے۔ آپکی صحت کا خیال رکھنا میرا فرض ہے۔“ انکی بوڑھی آنکھیں جھلکا گئیں۔

”بابا مجھے معاف کر دیں۔ پلیز بابا۔۔۔“

اسکا چہرہ اذیت ناک لگ رہا تھا، آنکھوں کا کرب سوا ہو گیا تھا، لہجے میں درد اتر آیا تھا۔

”آئیں چھوٹے صاحب۔ اندر چلیں۔“ بابا نے اسے کندھے سے تھاما اور۔

دونوں سویٹ کے اندر چلے گئے۔

وہ چونکی۔ خود وہ کتنی اداس ہو گئی تھی، کتنی دکھی ہو گئی تھی!

آہستہ قدم چلتی وہ برآمدے میں آ گئی۔ پھپھو وہاں نہیں تھیں۔ انکی چائے کا وقت تھا ضرور وہ کچن میں تھیں۔ اور صاحبو کا کاسے ملکی حالات پر مخو گفتگو!

چند لمحوں میں کھڑی کچھ سوچتی رہی۔

نیچے ریٹورانٹ میں جائے کوک پینے یا نہیں؟

کیا ضرورت تھی جانے کی۔ شہباز خان تو دیے بھی نہیں کیا تھا۔ اسکے معصوم دل نے کہا۔

اور وہ۔ یوں ہی آگے چل نکلی۔

قدم قدم پر سفید ڈیزی بکھرے پڑے تھے۔ وہ جھک جھک کر اکٹھے کرنے لگی۔ منٹوں

میں ہی بڑا سا خوبصورت گلدستہ بنا لیا۔ یہ وہ شہباز خان کو بھیجے گی۔ وہ بیمار تھا۔

گلدستہ ہاتھ میں لئے وہ بلا مقصد ادھر ادھر گھومتی رہی۔ ایک خاتون ملیں، علاقے میں

شاید نئی آئی تھیں، چند باتوں کے بارے میں جاننا چاہتی تھیں، وہ حتی الوسع معلومات فراہم کرتی

رہی اور پھر۔

واپس سویٹ کی طرف آ گئی۔

پھپھو سامنے ہی برآمدے میں بیٹھی تھیں۔ اسکی نظر خواہ ہاتھ میں پکڑے پھولوں پر

گئی۔ جانے کیا ہوا؟ جلدی سے اپنے پیچھے چھپا لئے۔ پھر۔ وہ مسکرا دی۔ اسی کے دل

میں چور تھا ورنہ پھپھو کو کیا معلوم تھا کہ پھول کس مقصد کیلئے تھے؟

اسکے باوجود وہ پھول اپنے پہلو کی طرف کئے پھپھو کے آگے سے سیدھی نکل گئی۔

ہاتھ روم میں سے گلاس میں پانی لیا اور یہ بڑا سا گلدستہ سجا کر اپنے بیڈ سائڈ ٹیبل پر رکھ لیا۔

کچھ ہلکی پھلکی سی، خوش سی، مطمئن سی وہ باہر آ گئی۔

پھپھو سے باتیں کرتے ہوئے وہ یہی سوچتی رہی کہ شہباز خان کو وہ پھول بھجوائے گی

تو کیسے؟

دو پہر کھانے پر اسکے پسندیدہ مٹر چاول اور قیمہ بھری مرچیں بنی تھیں۔ وہ خوشی خوشی کھا

رہی تھی۔ پھپھو بھی اچار ملا کر لذیذ چاولوں سے لطف اندوز ہو رہی تھیں۔

”پھپھو تھوڑا سا اچار میں بھی لے لوں۔“ رات سے اس کا گلہ خراب تھا۔

”ہوش کے ناخن لو بیٹا۔ رات گئے سے نوالہ نہ اترتا تھا اتنا خراب تھا گلہ۔ یہ سوئی روز روز

کی آئیں کریم۔ میں حیران ہوں اس قدر شہنشاہ میں یہ کم بخت آئیں کریم بیچتے کیوں ہیں...“

”کیا ہوا پھپھو۔ تھوڑا سا کھانے دیں۔“ اسکا پھپھو کو دیکھ دیکھ کر بہت جی اللچا رہا تھا۔

”بالکل نہیں۔ اور پھر بچوں کو اچار کھانا بھی نہیں چاہیے۔“

”اب تھوڑا تھوڑا کھا لینا چاہیے۔ کیوں کہ اب میں کچھ کچھ بڑی ہو گئی ہوں۔“ پھپھو

کیساتھ اسکے لاڈ کا سلسلہ چلتا رہتا تھا۔

”جھجھک آٹھ دن پیدائش کو ہوئے اور بڑی ہو گئی۔“

”آج میں نیچے سے کوئی خرید کر لاؤں گی۔“ غیر ارادی طور پر شاید وہ شہباز خان کی کوئی

کی عادت کو اپنانے کی خواہش کرنے لگی۔

”یہ کہاں سے سر میں آسائی۔“ وہ واقعی گھبرا گئیں۔ ”خبردار جو کوئی کے بارے میں سوچا

بھی۔ نشہ ہے نشہ۔“

اور وہ دیر سے سے مسکرا دی۔ شہباز خان کو بھی صبح اسماعیل بابا سے ڈانٹ پڑی تھی۔ بہت

اچھا لگا تھا اسے۔

اور۔ شہباز خان اسماعیل بابا کا کتنا خیال رکھتا تھا۔ آج اسے اندازہ ہوا۔

کھانے کے بعد وہ اپنے بستر پر پڑ رہی۔

تہی اے خیال آیا۔ وہ پھولوں کا گلدستہ اسے کیسے بھجوائے گی؟

صاحبو کا کا کے ہاتھ؟ باپ رے۔ سوچ سے ہی وہ گھبرا گئی۔

اسماعیل بابا کے ذریعے؟ اور اگر کسی نے دیکھ لیا تو؟ پھپھو نے، صاحبو کا کا یا پھر شاکر کا کا

نے؟

وہ الجھ الجھ گئی۔ یہ کام بہت مشکل تھا۔ کم از کم اس کے بس کا نہیں تھا!
مگر وہ چاہتی تھی تو تھی کہ اسے صحت یابی کیلئے Wish کرے۔

بہت سوچا، بہت غور کیا، پر کوئی حل نظر نہیں آیا۔

پھر۔۔۔ اسے اپنی معصوم سی خواہش دل میں ہی دبانا پڑی۔ جھنجھلائی سی اٹھ کر اس نے
گلدستہ اپنے بیڈ سائیز ٹیبل سے اٹھا کر بائیں طرف کھڑکی میں رکھ لیا۔ دوبارہ بستر پر آ لیٹی۔
اسے نیند نے آلیا تھا شاید۔ آنکھ کھلی تو ساڑھے چار بج رہے تھے۔

باتھ روم جا کر اس نے منہ پر پانی کے چھینٹے دیئے۔ گھنے بالوں پر برش پھیرا اور پھپھو
کے پاس برآمدے میں آ گئی۔

پھپھو حسب معمول قریبی سویٹ کی طرف پیٹھ کئے اپنی کرسی پر بیٹھی تھیں۔ وہ بھی ان کے
مقابل اپنی مخصوص نشست پر بیٹھ گئی۔

صاحبو کا چائے کیسا تھوڑا دیر سارے گرم گرم چپس اور ٹمینو ساس لے آئے۔

دونوں مزے لے لے کر کھانے لگیں۔

تبھی اس نے دیکھا۔ شہباز خان کی گھڑ سواری کیلئے سائیس گھوڑا لئے اسکے سویٹ کے
قریب آ پہنچا۔

تھوڑی ہی دیر میں اسماعیل بابا اسکے لئے چائے اور بسکٹ لئے آئے۔

کچھ ہی دیر میں شہباز خان بھی چیز اور جیکٹ پہنے باہر آ گیا۔

وہ اسکے بالکل سامنے تھا، تین چار قدم کی اونچائی پر۔ رخ بھی اسی کی طرف تھا۔

اسکا دل یکبارگی دھڑکا، ہاتھوں میں پکڑا کاٹارز گھبراہٹ سے نظر میں چار ہونے کے خدشے سے
لڑکھڑا گئیں۔

پھر۔۔۔ اس نے ہمت کر کے اوپر دیکھا۔

وہ اب بھی وہیں کھڑا تھا۔ مگر۔۔۔

معمول کے مطابق نظریں اس پر جمی نہیں تھیں۔ چہرے پر ڈھکی چھپی شوخی نہیں تھی۔
پرکشش ہونٹوں پر مبہمی مسکراہٹ بھی نہیں تھی۔

لگتا تھا اسکے سامنے ان کا سویٹ تو تھا مگر کوئی ذی روح موجود نہیں تھا!

پھر۔۔۔ وہ مڑا۔ گھوڑے پر بیٹھا اور پچھلی چڑھائی چڑھنے لگا۔ اس سے نظریں
ملائے بغیر ہی، چہرے پر اپنائیت لئے بغیر ہی، ہونٹوں پر موہوم سی مسکراہٹ لئے بغیر ہی!
کچھ نہ سمجھتے ہوئے وہ آہستہ آہستہ چپس کھانے لگی۔ لیکن۔۔۔ اسکا خوبصورت چہرہ ضرور
کھلا گیا تھا، انداز میں مایوسی ضرور آ چلی تھی۔

چائے سے فارغ ہو کر وہ اور پھپھو نیچے چلی گئیں۔ ٹیلیفون ایجنٹ بھی گئیں، خوش قسمتی سے
کال بھی مل گئی، پاپا سے بات بھی ہو گئی۔

وہاں سے فارغ ہو کر وہ لوگ چلڈرن پارک میں گئیں۔ پھپھو شمشاد بیگم سے باتوں
میں مصروف ہو گئیں اور وہ۔۔۔ حسب معمول جمولے جھولتی، سی سا پر ٹیٹھی، میری گورا ڈنڈ پر
آ بیٹھی تھی۔

پر بتوں کے چٹڑوں پر شام بسر کرنے لگی تھی۔ سرمئی اندھیرے، چمپنی اجالے آپس
میں گڈمڈ ہونے لگے تھے۔ اور سردی سوا ہو گئی تھی۔

خوبصورت دھاری دار جیکٹ کی جیبوں میں ہاتھ دیئے وہ پھپھو کیساتھ واپس ہو ٹیل کی
طرف چلی جا رہی تھی۔

سڑک پر اکاد کا ہی کوئی نظر آ جاتا تھا ورنہ سبھی ٹورسٹس اپنی اپنی جائے پناہ پر جا چکے تھے۔

وہ سوچوں میں گم سر جھکائے آہستہ آہستہ پھپھو کے ساتھ رواں دواں تھی۔

معاذہ گھوڑے کے آہستہ آہستہ اٹھتے ٹاپوں کی آہٹ پر چونکی۔ بائیں دیکھا۔ شہباز خان
تھا۔ ایک بار پہلے کی طرح ڈھلان اترتا سڑک پر آ رہا تھا۔

ڈھلان اتر چکا تھا، سڑک پر آ چکا تھا، چند ساعتوں کیلئے بالکل اسکے پاس سے ہو کر جا رہا تھا۔

لیکن۔۔۔ نظریں ایک بار بھی اسکی نظروں سے ملی نہیں تھیں، نہ ہی نقوش پر اپنائیت چھائی

تھی، نہ ہی لبوں پر مسکراہٹ ابھری تھی۔

کیوں تھا ایسا؟ اسے سخت حیرت ہوئی۔ ایسا بھی نہیں تھا کہ وہ اسے نظر نہیں آئی تھی۔ سڑک پر اس کے اور پھپھو کے علاوہ کوئی تیسرا تو تھا نہیں۔ وہ ان کے آس پاس ارد گرد دیکھ رہا تھا مگر نہیں دیکھا تھا تو بس حسب معمول اس کی آنکھوں میں نہیں دیکھا تھا۔ بالکل جیسے سب دیکھ بھال رہا تھا۔ مگر — جانتا نہیں تھا جیسے اسے!

ایسا کیوں تھا؟ وہ الجھ الجھ گئی۔

وہ سڑک پر خاصا دور نکل گیا تھا۔ پر — اسے اداس کر گیا تھا، دکھی کر گیا تھا۔

رات نو بجے اس نے کچن کی کھڑکی میں سے دیکھا۔ سیاہ پیٹ اور آف وائٹ کوٹ پہنے وہ نیچے ڈزکیلے جا رہا تھا۔

اداس سی سانس لیتی وہ وہاں سے ہٹ آئی۔ پھپھو کے پاس لوگ میں آکر بیٹھ گئی۔ وہیں ان کیساتھ کھانا بھی کھایا، ٹی وی بھی دیکھتی رہی مگر —

نہا سادل بوجھل بوجھل تھا! اداس اداس تھا!

پھپھو کیساتھ اس نے بھی عشاء کی نماز پڑھی اور کمرے میں آتے ہوئے چپکے سے اپنے بستر میں گھس گئی۔

خاصی دیر تک کروٹیں بدلتی رہی۔ بے چینی سے، بے کلی سے۔

پھر — آنکھ لگ ہی گئی۔

صبح دس بجے اس کی آنکھ کھلی۔ حسب معمول پہلی نظریائیں طرف کھڑکی پر گئی۔ شہباز خان اپنے برآمدے میں بیٹھا اطراف کے سحر انگیز حسن سے لطف اندوز ہو رہا تھا۔

وہ شاید ناشتہ کر چکا تھا۔ اب حسب عادت یہاں کے روح پرور مناظر اپنے قلب میں اتار رہا تھا۔

اسے دیکھ کر آج اچھوہ والی دیوانہ وار خوشی نہیں ہوئی۔ جانے کیوں؟ اسے اپنے اور اسکے درمیان فاصلے سے محسوس ہونے لگے تھے۔

کبیل پرے ہٹاتے ہوئے وہ ہاتھ روم گئی۔ نہانے کے بعد مسٹر ڈرنگ کے نرم و گرم کپڑے پہنے، ساتھ ہی سفید خوبصورت سویٹر اور سفید شوز پہنے۔

کمرے سے نکلتے نکلتے چپ چاپ ایک نظر اس پر ڈالی اور خاموشی سے پھپھو کی طرف آگئی۔

وہ ناشتہ کر چکی تھیں۔ آج بستر میں ہی گھسی اخبار کی سرخیوں پر نظریں دوڑا رہی تھیں۔

”صاحبو“ پھپھو نے اسے دیکھتے ہی صاحبو کو آواز دی۔

”جی آیا“۔ وہ فوراً ہی کچن سے آگیا۔

”شائی کیلئے ناشتہ بناؤ“۔

”بس ابھی لیجئے“۔ وہ واپس پلٹا۔

”پھپھو کوئی خاص خبر؟“ وہ یوں ہی بولی۔

”بس بیٹا روز ہی اس آس میں اخبار پڑھتی ہوں کہ وزیر اعظم نے استعفیٰ دیدیا ہوگا مگر

مجال ہے کہ وہ کرسی چھوڑے...“ وہ اب بھی اخبار پر نظریں جمائے تھیں۔

شائی مسکرا دی۔ پھپھو کو وزیر اعظم ایک آنکھ نہیں بھاتی تھی۔
 ”پھپھو آپ اخبار پڑھیں۔ میں باہر ناشتہ کر لوں گی۔“
 ”جاؤ بیٹا۔“

وہ باہر درآمدے میں آگئی۔ آہستہ سے اپنی کرسی پر بیٹھتے ہوئے یوں ہی ادھر ادھر سرسری
 نظریں دوڑانے لگی۔

صاحبو نے اس کے آگے میز پر ناشتہ لگا دیا۔

سوچوں میں کھوئی وہ دیر دیر سے ناشتہ کرنے لگی۔ فارغ ہوئی تو صاحبو نے آکر
 برتن اٹھائے۔ وہ اب بھی وہیں بیٹھی خالی خالی نظروں سے ارد گرد دیکھ رہی تھی۔

تبھی چوکی۔ سامنے ہی شہباز خان اپنے سویٹ کے دروازے سے برآمد ہو رہا تھا۔

اسکے پی اے نے اس کیلئے دروازہ تمام رکھا تھا۔

بیچ کمر کے قیمتی سوٹ میں وہ ڈشنگ لگ رہا تھا۔

دروازے سے نکلتے نکلتے اسکی نظریں شائی پر پڑیں۔ نظریں ملیں۔ مگر —

اسکی نظروں میں کوئی شناسائی نہیں تھی، کوئی یگانگت نہیں تھی!

بالکل سپاٹ تھیں، کوری تھیں!

جیسے روز اس سے ٹڈ بھڑی نہ ہوتی ہو، جیسے وہ اسکے قریب ترین سویٹ میں ہی نہ رہتی

ہو، جیسے وہ اسکی پڑوسن ہی نہ ہو!

وقار سے ڈھلان اترتا شائی کے قریب سے ہوتا وہ نیچے جاتی پگڈنڈی اترنے لگا۔

شائی بے بسی سے اسے جاتے دیکھتی رہی۔

پھر اس نے سوچا۔ وہ اسکی لگتی بھی کیا تھی جو وہ اس سے امید رکھ رہی تھی کہ وہ اسے

پہچانے اور جانے کہ۔

روز اس سے ٹڈ بھڑ ہوتی تھی، اسکے قریب ترین سویٹ میں رہتی تھی اور — اسکی پڑوسن

تھی!

آج نہانے کی وجہ سے اس کا ناشتہ بھی لیٹ ہو گیا تھا مگر — ٹھیک گیارہ بجے اس وقت

اسکا ریٹورانٹ میں جانے کو دل بھی نہیں کر رہا تھا۔

کیا دلچسپی رہ گئی تھی وہاں، کس کو دیکھنے جاتی؟

وہ تو اچانک ہی بدل گیا تھا۔ اجنبی بن گیا تھا۔

مگر وہ کیوں اس سے ان سب باتوں کی آس لگائے بیٹھی تھی؟

کیا اس نے اس سے کچھ کہا تھا؟ کوئی وعدہ؟ کوئی عہد؟

ہاں۔ دل مچلا۔

زبان سے نہیں کہا تھا پر —

اسکی ہر دم بولتی آنکھوں نے بہت کچھ کہہ ڈالا تھا۔ مبہم سی مسکراہٹوں نے کئی پیغام دیئے تھے۔

اسے یہاں تک گھوڑ۔ پر لایا تھا تو اسکی سانسوں میں مدغم ہوتی اسکی سانسوں نے اسے پیار

کرنا سکھایا تھا۔ اور خود۔ سینے سے جکڑ کر اسکے دل کی دھڑکنوں نے بے ترتیب ہو کر اسکے

پیار کا اقرار کیا تھا!

اس طرح سے وہ اسکا۔ اب وہ تھا، ذمہ دار تھا!

مگر — تلخی سے — ائی تو حسین آنکھیں جھلملا اٹھیں۔

شاید پیار کیلئے بھی زبانی بات چیت اور وعدے وعید ہو جانے ضروری ہوتے ہیں۔ جیسے

کسی تحریری کارروائی پر کسی گواہ کے دستخط لازمی ہوتے ہیں۔

برآمدے سے اٹھ کر وہ باہر آگئی۔ یوں ہی بلا مقصد ادھر ادھر گھومتی رہی۔ سفید ڈیزیز

اس وقت پھر اسکا ہر قدم چوم رہے تھے۔

اچھا تھا اس نے کل اسے پھول نہیں بھجوائے تھے۔ اسے اچانک خیال آیا — کتنی سبکی

ہوتی اسکی!

شام پانچ بجے وہ رائیڈنگ کیلئے سویٹ سے نکلا ہی تھا کہ اسماعیل بابا نے آلیا۔ موبائل

فون پر اسکے لئے پیغام تھا۔ رات دس بجے اسکا دوست پہنچ رہا تھا اور صبح منہ اندھیرے انہوں

نے دور دراز کے برف پوش پہاڑوں میں ہونے والے ایک جشن میں کھیلے جانے والے پولو کے میچ میں شرکت کیلئے جانا تھا۔

وہ اتنا قریب رہتا تھا کہ اسے اسکے پروگرام تک پتہ چل جاتے تھے۔ لیکن۔۔۔ وہ پھر دکھی ہو گئی۔ اسکے وہ قریب نہیں رہا تھا۔

وہ برآمدے سے ہٹ آئی۔ کہ اب شاید وہ اس میں دلچسپی رکھنے کی حقدار نہیں رہی تھی۔ رات وہ سونے کی تیاری کر رہی رہی تھی۔ کہ اچانک قریبی گیسٹ کے سویٹ سے فلک شکاف قہقہوں کا سیلاب اٹھ آیا۔ یقیناً اس کا دوست پہنچ گیا تھا۔

”یہ۔۔۔ یہ جو قریبی سویٹ ہے وہ اسی میں رہ رہی ہے۔“ گرم کوئی سے بھاپ کے اٹھتے مرغولوں پر نظریں جمائے شہباز خان نے فاروق، اپنے جگری دوست کو آگاہ کیا۔

”کیا؟“ فاروق حیران ہوا، کوئی کانگ میز پر رکھ دیا۔

”ہاں۔۔۔ وہ ہولے سے بولا۔ نظریں اب بھی کوئی کے بھاپ پر جمی تھیں۔

”اور تم۔۔۔ تم یہاں کیوں چلے آئے؟“

وہ اسکے تمام کيس سے واقف تھا۔ شائی کے قریب رہنا ظاہر ہے اسکی ذہنی حالت کیلئے ٹھیک نہیں تھا۔

”اسی کیلئے تو آیا ہوں۔“ اس نے سرکری کی پشت سے ٹیک دیا۔ خمار آلود آواز مزید بھاری ہونے لگی۔

”کیا مطلب؟ وہ تمہیں اب بھی اچھی لگتی ہے کیا؟ میرا مطلب ہے اسکے اتنا تکلیف دینے کے باوجود۔۔۔“

”یہ بات نہیں ہے۔“ وہ تضحی سے مسکرایا۔

”پھر؟“

”یہاں آکر میں اسے اپنے قریب لانا چاہتا تھا۔ ایک حرام کی اولاد کے قریب۔ اسے دکھانا چاہتا تھا کہ ایک ناجائز اور جائز آدمی دونوں سے ایک لڑکی یکساں محبت کرتی ہے، اسکی پسند میں کوئی فرق نہیں آ جاتا۔ اور بالکل اسی طرح ایک ناجائز آدمی بھی کسی لڑکی سے شادی کا اسی طرح خواہاں ہو سکتا ہے جس طرح ایک جائز آدمی۔ کن حالات اور کن وجوہات میں اسکی پیدائش ہوئی۔ پسند یا خواہش پر اس کا کوئی اثر نہیں پڑتا۔۔۔“

فاروق کو آج ایک بار پھر اس پر ترس آگیا مگر۔ ساتھ ہی تشویش بھی لاحق ہوئی۔
 ”شہباز۔ تم میرے ساتھ واپس چلو۔ تمہارا یہاں رہنا ٹھیک نہیں۔ میں تو خوش تھا کہ
 مہینہ دو مہینہ تم یہاں رہو گے، اب وہاں تبدیل ہوگی تو تمہاری صحت پر اچھا اثر پڑیگا۔ مجھے
 کیا معلوم تھا کہ تم یہاں اسی سے رشتہ جوڑنے آئے ہو۔۔۔“ اس نے کوئی کام دوبارہ
 اٹھالیا۔

”تم غلط سمجھے ہو۔ میں ہرگز اس سے رشتہ جوڑنے نہیں آیا۔ مجھے اس سے بے اندازہ
 نفرت ہے۔ اسکی مصحوبیت کے پیچھے ایک گھناؤنی صورت ہے یہ میں نظر انداز نہیں
 کر سکتا۔۔۔“
 تو پھر؟

”بس اتنا میں اسے سمجھانے میں کامیاب ہو گیا ہوں کہ جس کو وہ خرام کی اولاد کہتی تھی
 آج اسی کی محبت میں بے قرار ہے۔ اگر ناجائز اور جائز آدمی میں کوئی فرق ہوتا تو آج وہ اس
 قدر بے چین نہ ہوتی۔۔۔“
 سیدھا ہوتے ہوئے اس نے کوئی کا خالی مگ میز پر رکھا۔ تلخی دور بھیگی اور دھیرے
 سے مسکرایا۔

”کیوں ٹھیک کہانا۔“

فاروق بھی مسکرا دیا۔

”سلسلہ کچھ دلچسپ معلوم ہوتا ہے“

اگر اسی طرح اسے کچھ سکون میسر آ سکتا تھا تو کوئی مذاق نہ تھا!

”بہت دلچسپ“

”کیا کیا گپ شپ ہوئی؟“ فاروق اپنی سیٹ سے اٹھتے ہوئے اسکے قریب بیٹھ کر ایک

بار پھر اپنی اصلیت پر آگیا۔

”کچھ بھی نہیں۔“ وہ خوبصورتی سے مسکرایا۔

”خود ہی کہتے ہو بے چین ہے، بے قرار ہے۔۔۔“

”وہ تو ہے۔“ اسکے پرکشش ہونٹوں پر دلاویز مسکراہٹ تھی۔

”تو سناؤ نا۔ آج رات اپنی ہے۔ اسی کے نام کر دیتے ہیں۔“ اس نے دونوں پاؤں اوپر
 صوفے میں کر لیے۔

”بس۔۔۔ وہ مجھے پسند کرنے لگی ہے بہت زیادہ۔ میری راہ دیکھتی ہے، بے کل رہتی
 ہے۔ اور۔۔۔“

”اور؟“ فاروق گہری دلچسپی سے بولا۔

”اور۔۔۔ آجکل بہت ادا اس ہے، بہت پریشاں ہے۔“

”وہ کیوں؟“

”اسلئے کہ اب میں اسکی پروا نہیں کرتا۔“

”کیوں؟“

”پروا تو اسکی کی جاتی ہے جس سے کوئی دلچسپی ہو۔“

”دیکھو شہباز۔ بات ایسے نہیں بنے گی۔ شروع سے لے کر آج تک کے واقعات مفصل

بتاؤ۔ کب، کہاں، اور کیسے ملاقات ہوئی۔ بتدریج ترقی اور پھر شاید زوال۔ زوال کے بھی
 اسباب بتاؤ۔“

شہباز خان کا جائداد قبضہ بلند ہوا۔

”یہ تمہارے آئینہ ز تو نہیں ہیں کہ پہلے ملاقات ہوگی پھر ترقی ہوگی اور پھر زوال۔۔۔“

فاروق زور سے ہنس دیا۔

”زندگی نام ہے زندہ دلی کا۔ مردہ دل کیا خاک جیا کرتے ہیں۔۔۔“

اور شہباز خان نے پاس پڑا کٹن اس پر دے مارا۔

”میں تمہیں مردہ دل لگتا ہوں۔“

”مغرب کی بات اور ہے مشرق میں کوئی کارنامہ کر کے دکھاؤ۔“

”یہ کارنامہ دکھایا ہے نا“۔

تفصیل بتاؤ تو پتہ چلے کارنامہ ہے بھی یا یوں ہی...“

”چیلنج کرتے ہو“۔

”یہی سمجھو“۔

”ہوں“۔ وہ جیسے یادداشت اکٹھی کرنے لگا۔ ”مجھے معلوم ہوا وہ دن کے کوئی گیارہ بجے نیچے ریسٹورانٹ میں کوک آئس کریم وغیرہ کھانے جاتی ہے۔ ٹھیک گیارہ بجے میں بھی کوئی پیتا ہوں۔ سو بالکل اسی وقت میں بھی وہاں موجود ہوتا۔ پھر میرا راستہ اسی کے سویٹ کے آگے سے گزرتا ہے۔ اکثر ٹمبھیز ہو جاتی۔ میں صبح ناشتہ اپنے برآمدے میں کرتا ہوں مجھے اندازہ ہوتا ہے کہ وہ مجھے اپنے بیڈروم کی کھڑکی میں سے دیکھ رہی ہوتی ہے اور...“

”شہباز۔ مجھے یہ سب نہیں۔ یہ بتاؤ کیا کیا کپ شپ ہوئی، عہد و بیان وغیرہ“۔

شہباز خان اس کی بے مبری پر مسکرایا۔ میز پر رکھے قیمتی برینڈ کے سگریٹ کے ڈبے میں سے سگریٹ نکالا، لائینٹر سے سلگایا اور کش لیتے ہوئے سرمونے کی پشت سے نکادیا۔

”میری آج تک اس سے کوئی بات نہیں ہوئی“۔

”کیا؟“ فاروق ہڑبڑاسا گیا۔

”ہاں“۔ اسکی دلشیں آنکھیں اس پر جمی تھیں۔

”تو پھر؟“ وہ مایوس سا بولا۔

”میں نے واقعی اس سے کبھی بھی ایک بات بھی نہیں کی۔ بس...“

”بس کیا؟“

”وہ چھوٹی سی ہے، پر آنکھوں کی زبان سمجھ لیتی ہے۔“

”واہ۔ خوش کر دیا“۔

اور۔ فاروق پھر متوجہ ہو گیا۔

”کبھی ریسٹورانٹ میں کبھی آتی جاتی مگڈٹریوں پر، کبھی نیچے پارک میں تو کبھی یہیں

اپنے سویٹ کے آس پاس۔ میں اسے اپنا پیغام پہنچا دیتا تھا۔“

”کیسے یار؟“ وہ شاید صاف صاف سننا چاہتا تھا۔

”آنکھوں ہی آنکھوں میں یار۔“

”تو یوں کہو نا“۔

”میں اسکا بھی رد عمل پڑھ لیتا تھا۔ اسکی گرتی اٹھتی پلکوں سے، چہرے پر چھائی لالی سے، لرزتے کاپتے ہونٹوں سے...“

”واہ۔ داد دیتا ہوں۔ نہاد ہر سے بات ہوئی نہاد ہر سے اور محبت ہوگئی۔“

”مجھے نہیں۔ اسے ہوگئی۔“

”کیا پتہ...“

”پتہ ہے مجھے۔ میں اس سے شدید نفرت کرتا ہوں۔ جس دن مجھے یقین ہو گیا وہ پھنس چکی ہے پوری طرح۔ میں نے راستہ بدل لیا۔ اب میں اس کی طرف آنکھ اٹھا کر بھی نہیں دیکھتا۔ وہ بے چین ہے بے قرار ہے، اداس ہے افسردہ ہے۔ میں محسوس کرتا ہوں اور مجھے سکون ملتا ہے۔ خوشی ہوتی ہے۔ اسے دکھی دیکھ کر مجھے اپنی فتح کا احساس ہوتا ہے۔ میں جیت گیا ہوں وہ ہار گئی ہے...“ وہ آہستہ آہستہ سنجیدہ ہو رہا تھا۔ ”اور پھر یہ کیا دکھ ہے۔ ہونہہ۔ یہ بھی کوئی دکھ ہے۔ دکھ تو مجھے ہوا تھا۔ میں تو چور چور ہو گیا تھا، ریزہ ریزہ، بکھر گیا تھا...“

اس کے لہجے میں پھر سے دکھ اتر آیا تھا، کرب سوا ہو گیا تھا۔

کاش اچانچ اسے سکون مل جاتا! فاروق نے دکھ سے سوچا۔

پر لی طرف پہاڑی پر بنے پرانے چرچ کے کلاک نے صبح کے دو بجائے تو وہ اٹھا۔

”شہباز۔ اب سونا چاہیے۔ صبح چھ بجے روانہ بھی ہونا ہے یہاں سے۔“

”ہاں“۔ وہ بھی اٹھنے لگا۔

”اور تمہیں معلوم ہے کوئی اور سگریٹ دونوں تمہیں ڈاکٹر نے منع کر رکھے تھے۔“

”ہاں۔ کوشش کر رہا ہوں کم کرنے کی۔“

وہ کپڑے بدلنے ڈرینگ روم میں آگیا۔
کپڑے تبدیل کئے۔ آنکھوں میں جلن ہو رہی تھی، ڈرینگ ٹیبل کے چوڑے آئینے
میں دیکھنے لگا۔ سرخ ڈورے بہت نمایاں ہو رہے تھے۔

”Farooq—what does Shahbaz mean?” امیر یکہ میں
انکی پڑھائی کے دوران اس کے اور فاروق کے ایک مشترکہ امیر لیکن دوست مارک نے ایک
دفعہ فاروق سے پوچھا تھا۔

”The king eagle—it always sits on the
highest peak, keeps its head upright. It has
bold eyes and a keen sight.”

”Wow—the daring—and also his jet
black eyes shine bold...”
جھانک کر بولا تھا۔ مگر...

وہ شاہ تھا باز نہیں تھا۔ اس نے تپنی سے سوچا کہ وہ جی تو رہا تھا مگر آنکھوں میں وہ بے
باکی نہ رہی تھی جو کبھی ہوا کرتی تھی اور جو ایک باز کی خصوصیت تھی!

بے جان سے قدم اٹھا تا وہ واپس کمرے میں آیا تو فاروق بستر میں کھس چکا تھا۔

”دوایاں لے لی ہیں؟“ فاروق نے کچھ سوچتے ہوئے پوچھا۔

”لیتا ہوں ابھی۔“ اسکی آواز ٹھکست خورہ تھی۔

وہ پل پل مرتا تھا، پل پل جیتا تھا۔ زندگی کتنی کٹھن ہو گئی تھی۔

اس نے گہری سانس لی۔ آہ تھی جس میں، کراہ تھی!

اور۔ فاروق نے آنکھیں موندتے ہوئے سوچا۔ یہ لڑکی کتنی سنگدل تھی، کتنی بے حس تھی
اسکے ایک زہریلے جملے نے اس کے دوست کی ہنسی مسکراتی زندگی میں زہر گھول دیا تھا۔

یہ دو دن دو راتیں شامی نے اور بھی اذیت میں گزاریں۔

وہ نظر آتا تھا تو بھی دکھی ہو جاتی تھی۔ کہ جن اپنائیت بھری نظروں سے، بولتی لیشلی آنکھوں
سے اس نے اسے زندگی کی ایک نئی لذت سے آشنا کرایا تھا۔ انہی نظروں میں اب کچھ باقی
نہ رہا تھا۔ کوری کوری لگتی تھیں، اجنبی اجنبی۔

اب نظر نہیں آتا تھا تو بھی دکھی ہو رہی تھی۔ کہ پیار کے درد کیساتھ اب جدائی کی کک بھی
شامل ہو گئی تھی۔

لیکن ساتھ میں جو دکھ سب سے واضح تھا وہ اسکے بغیر رہنے کا تھا!

اسے دیکھنے، پانے اور پھر اسکے متعلق سوچوں سے تو اسکے دن مسکرانے اور راتیں مہکنے
لگی تھیں۔ اسے اب اندازہ ہو رہا تھا وہ تو جی لیتی تھی اسے دیکھ کر۔ اب کیا کرے گی؟ اسکے
بغیر جینے کا تصور بھی اسے مشکل لگ رہا تھا۔

شام پانچ بجے کے قریب وہ اپنے برآمدے میں بیٹھی پھپھو کیساتھ چائے پی رہی تھی۔
نظریں شہباز خان کے سویٹ پر جمی تھیں۔ آج خلاف معمول گھوڑا اور سائیکس بھی نہیں آئے
تھے۔ منع کر دیا ہو گا شاید ملازموں نے۔

”بادل گھر آئے ہیں پل میں دیکھو بارش شروع ہو جائیگی۔“ پھپھو نے آسمان پر اڑ
آتے بادلوں کو دیکھتے ہوئے اس کی محویت کو توڑا۔

اس نے بھی نظریں آسمان پر جمادیں۔

”شہباز خان پولو کھیلنے گیا ہے اپنے دوست کیساتھ۔ شاکر بتا رہا تھا۔ آج واپس آئے گا۔“
پھپھو پھر بولیں۔

آج واپس آجایگا۔ لمحہ بھر کی خوشی کی جگہ گہری اداسی نے لے لی۔ وہ آتو جایگا مگر۔ اسکی سپاٹ نظریں وہ کیسے سہہ پائیگی؟

”شکار کہتا تھا شہباز خان کو کونجوں کے شکار کا بہت شوق ہے۔ آنیوالی سردیوں میں پروگرام ہے۔ کئی لوگ ساتھ جائیگے، خیموں میں رہینگے اور شکار کریگے۔ تمہارے دادا بھی خدا مغفرت کرے بہت شوقین تھے شکار کے۔ تمہارے پاپا کو ڈاکٹری لے ڈوبی۔ نہ دن کا ہوش رہتا ہے نہ رات کا۔۔۔“ چائے کا آخری گھونٹ لیتے ہوئے پھپھو نے خالی پیالی میز پر رکھ دی۔

شائی چپ چاپ انکی باتیں سنتی رہی۔
”لوہ آگئے“۔ پھپھو نیچے سرک کے قریب بنے ہوٹل کے ریسیپشن کو تک رہی تھیں۔

رخ پیچھے موڑتے ہوئے اسکی نظریں بھی انکی نظروں کے تعاقب میں نیچے گئیں۔
شہباز خان آگے آگے اور اسکا دوست اسکے پیچھے۔ دونوں اوپر آتی پگڈنڈی پر ہولنے تھے۔ جیب کے پاس اب بھی ملازم سامان اکٹھا کرنے میں لگے تھے۔

شہباز خان نے کالی پیٹ اور آف وائیٹ شرٹ پہن رکھی تھی۔ گھنے بال گرد آلود تھے، شیوہ قدرے بڑھی ہوئی۔ وہ اور بھی زیادہ Manly اور پینڈم لگ رہا تھا۔

وہ دونوں قریب تر آ رہے تھے۔ اس نے سوچا اٹھ کر اندر چلی جائے لیکن۔ ٹانگوں میں سکت ہی نہ رہی۔

شہباز خان کے دوست نے ایک غلط انداز نظر انکی طرف ڈالی تھی مگر۔

شہباز خان حسب سابق سپاٹ چہرہ لئے آگے بڑھ گیا تھا۔

اسکی بے حسی اسکے نغصے سے دل میں اترتے ہوئے اسے لہو لہان کر گئی۔ باوجود کوشش ضبط کے اسکی خوبصورت بڑی بڑی کاسنی مائیل آنکھیں جھلجھلا اٹھیں۔

کرسی سے اٹھتے ہوئے اس نے اپنی آنکھیں رگڑیں۔ کہیں پھپھو دیکھ لیتیں تو؟

”پھپھو میں کپڑے بدل کر آتی ہوں۔ پارک چلتے ہیں پھر“۔ وہ رخ انکی طرف کئے بغیر بمشکل بولی۔

”بیٹا بارش کی آمد آمد ہے۔۔۔“
”کچھ نہیں ہوتا۔“ وہ اندر چلی آئی۔

ہر سوسیاہ بادل چھائے ہوئے تھے، بجلیاں تڑپ رہی تھیں، آسمان گرج رہا تھا۔
اور۔۔۔ جل تھل بارش ہو رہی تھی۔

شہباز خان اور فاروق نہادھو کر اپنے سویٹ کے لوگ روم میں آرام دہ صوفوں پر بیٹھے ہوئے تھے۔ درمیانی میز پر چیز سینڈویچز، ہنڈریف اور بادام کا کیک رکھے ہوئے تھے۔ ایک طرف دونوں کے بالکل قریب چھوٹی میز پر کرسٹل کی خوبصورت ٹرے میں ڈھیر سارا ڈرائے فروٹ رکھا تھا۔

تھوڑی ہی دیر میں ہوٹل کے ہیرے نے آکر میز پر چائے لگائی اور خالی ٹرے لئے مودب طریق سے واپس مڑتا باہر نکل گیا۔

شہباز خان نے گھڑی پر نگاہ کی۔ پونے سات بج رہے تھے۔ انہیں واپس پہنچے ایک گھنٹے سے زیادہ ہو گیا تھا۔

ہاتھ بڑھا کر اس نے چائے دانی اٹھائی، پہلے فاروق کے کپ چائے میں ڈالی اور پھر اپنے کپ میں ڈالنے لگا۔

ایک نظر فاروق پر ڈالی۔ وہ خاموشی سے سینڈویج کھانے میں مصروف تھا۔

آدھا چمچ چینی اپنی چائے میں ملا تے ہوئے اس نے کپ ہونٹوں سے لگالیا۔

”کیا حسن پایا ہے یار۔ میں تو قائل ہو گیا۔“ فاروق آہستہ سے گویا ہوا۔

”کس کی بات کر رہے ہو۔“

”تمہاری پڑوسن کی۔“

اور۔۔۔ شہباز خان نے خاموشی سے نظریں اپنے کپ پر جمادیں۔

”غضب کے نقش ہیں۔۔۔ اور پر پلش آنکھیں تو قیامت ڈھاتی ہیں۔۔۔ سیاہ لمبی لمبی

پکلیں...

شہباز خان اب بھی کچھ نہیں بولا۔

”تمہارا قصور نہیں تھا۔ اسے دیکھ کر تو کسی کا بھی دل بے ایمان ہو سکتا ہے...“ وہ مزید

بولا۔

شہباز خان کچھ اُن ایزی سا لگنے لگا۔

اور۔ فاروق کو احساس ہوا یوں اسکا ذکر کر کے وہ شہباز خان کو پریشان کر رہا تھا۔

مانا کہ وہ بے پناہ خوبصورت تھی۔ خوبصورتی کیساتھ ساتھ بلا کی معصومیت پائی تھی اور۔ یہ سب ملا کر اس نے توبہ شکن حسن پایا تھا مگر۔

شہباز خان کو اس نے بہت اذیت دی تھی۔ اسکا ذہنی توازن ڈمکا گیا تھا۔ اسکی جان کے لالے پڑ گئے تھے۔

پچھلے دنوں وہ کن کن مراحل سے گزرا تھا اور اب بھی کون سا نازل تھا!

دفعتاً اسے خیال آیا۔ شہباز خان یہ کیا کھیل کھیل رہا تھا؟ صبح شام شائی کی اسکی نظروں کے سامنے موجودگی اسے ایک بار پھر اس مقام پر لا کھڑا کر سکتی تھی!

”شہباز یہاں سے واپسی کا کب پروگرام ہے؟“ اسکا یہاں سے چلے جانا ہی بہتر تھا۔

”ہوں۔“ وہ چونک کر اسے دیکھنے لگا۔

”واپس کب جاتا ہے؟“ وہ بخیدہ ماحول کو خوشگوار بنانے کی خاطر مسکراتے ہوئے دوبارہ بولا۔

”ابھی نہیں۔“

”پھر کب؟“

”چلا جاؤں گا۔“

اسکی ٹال مٹول شاید اس لڑکی کو ابھی مزید پریشان کرنا تھا۔

مگر۔ ساتھ ہی اسکی قربت سے اسکے ڈپریشن میں جانے کا بھی خطرہ تھا، بلکہ اس سے

بھی زیادہ۔

”جلدی آنا۔ میں بھی اکیلا محسوس کرتا ہوں۔“

”ابھی نہیں قیامت کی گرمی پڑ رہی ہے وہاں۔“ اس بار وہ حقیقت سے کام لے رہا تھا۔

پولو کیلئے جاتے، آتے وہ میدانی علاقے سے گزرے تھے تو اندازہ ہوا تھا، یہاں تو وہ جنت

میں رہ رہا تھا۔

”میں بھی تو ہوں وہاں۔“ فاروق نے مسمیسی شکل بنائی۔

”آل رائمٹ آل رائمٹ۔ بس یہ ایک مہینہ۔“

اور فاروق خاموش ہو رہا۔ زیادہ زور بھی تو نہیں دے سکتا تھا۔ ڈاکٹرز نے اسکا بہت

خیال رکھنے کو بھی تو کہا تھا پر۔

ایک بات صاف تھی۔ اس نے اس لڑکی کو اور خود کو، دونوں کو خراب کرنا تھا! بہر حال۔

”ویسے نانو کو پتہ چلا کہ تم یہاں کیا کرنے آئے ہو تو؟“

”تم انہیں نہیں بتاؤ گے۔“ وہ ایک دم سیدھا ہو بیٹھا۔

فاروق ہنس دیا۔

”اوکے نہیں بتاؤں گا۔ ایک کپ گرم چائے بناؤ میرے لئے۔“ موقع سے فائدہ اٹھاتے

ہوئے وہ اپنی ٹھنڈی پڑی چائے کی طرف اشارہ کرتے ہوئے بولا۔

”وقت پر کیوں نہیں پی۔ نہیں بناؤں گا۔“

”نانو کو سب بتا دوں گا۔“ اس نے دھمکی دی۔

”دیکھو۔ مذاق میں بھی ایسا مت کرنا۔ نانو پریشان ہو جائیگی۔“

”تو بناؤ چائے۔“ اس نے اپنی ٹھنڈی چائے قریب پڑے گلاس میں انڈیل دی۔

”بنا تا ہوں۔“ وہ جھنجھلایا جھنجھلایا اس کیلئے چائے بنانے لگا۔

رات ڈنر کے بعد بھی وہ دیر تک کپ شپ کرتے رہے لیکن۔

فاروق نے پھر شائی کا ذکر نہیں چھیڑا۔ اسکی بہر حال کوشش تھی کہ شہباز خان کو اس تمام

معاملے سے باز رکھ سکے۔

شہباز خان حسب معمول نیچے ریٹورانٹ میں کوئی پیئے گیا تھا۔
شائی آج بھی وہاں نہیں گئی۔ اب اسکا سامنا کرتے ہوئے اسے اچھا نہیں لگتا تھا بلکہ۔
کچھ شرمندگی سی ہوتی تھی، ندامت سی۔ کہ اسے تو اسکی پردہ نہیں تھی اور وہ تھی کہ اس کیلئے
مری جا رہی تھی۔

آج وہ حسب معمول برآمدے میں بھی نہیں بیٹھی۔ پھپھو کو ساتھ لے کر کچن کے پچھلے
دروازے کے آگے کھلی جگہ میں کرسیاں ڈلو کر بیٹھ رہی تھی۔
یہاں سے نیچے بل کھاتی سرک، ہوٹل کارپسشن اور ریٹورانٹ صاف نظر آتے تھے۔
نہیں نظر آتا تھا تو بس شہباز خان کا سویٹ!

نیلگوں آکاش شفاف تھا، قد آور درخت دھلے دھلے اور ہری بھری نرم نرم گھاس میں
یہاں وہاں سر اٹھائے سفید ڈیزیز کے پھول کھلے کھلے!

تبھی انکے سویٹ کے دروازے پر دستک سے وہ چونگی۔ رخ موڑ کر کچن کی طرف
دیکھنے لگی اور ساتھ ہی صاحبو کا کاکا کی ہمراہی میں کچن کے دروازے سے نادیدہ برآمد ہوئی۔
نادیدہ اسکی فرسٹ کزن تھی، ماموں کی بیٹی تھی۔ جینز اور بلاؤز پر جیکٹ پہنے، کندھوں تک
کھلے بال ڈائے کئے اچھی لگ رہی تھی۔

”ہیلو نادیدہ“۔ شائی خوش ہو کر اٹھتے ہوئے اسکے گلے لگ گئی۔

اور پھپھو نے دونوں کا موازنہ کیا۔ کہنے کو تو فرسٹ کزن تھیں مگر زمین آسمان کا فرق تھا
دونوں میں۔ شائی جتنی شیریں زبان، ٹھنڈے مزاج کی اور ہر دل عزیز تھی۔ نادیدہ اتنی ہی تیز،
بدتمیز اور آزاد خیال تھی۔ شائی کا جہاں اس کیلئے دل میں خلوص تھا وہاں نادیدہ من ہی من میں

شائی سے جلتی تھی۔ مرتبہ اور حیثیت میں گو شائی سے کم نہ تھی، بریگیڈیر تھا باپ۔ مگر عادات
واطوار، معصومیت اور خوبصورتی میں شائی سے مار کھا گئی تھی۔ اور یہی شاید اصل وجہ تھی اسکے
حسد کی۔

شائی کے بے پناہ حسن اور سیرت کا جہاں دور تک چڑھا تھا۔ نادیدہ کی آزاد خیالی اسکے اتنی
ہی آڑے آرہی تھی۔ نقوش اسکے بھی کوئی ایسے برے نہ تھے اور میک اپ کر کے تو اچھی خاصی
ہو جاتی تھی مگر تکبر، بدزبانی اور حد درجہ آزادی اسکی شہرت کو مسخ کئے دیتے تھے۔ شائی سے عمر
میں چار پانچ سال بڑی تھی۔ مگر جہاں اب تک شائی کے کئی رشتے آچکے تھے وہاں نادیدہ کو
اب تک کسی نے اس لحاظ سے نہیں پوچھا تھا۔ شائی سے جیلسی کی بڑی وجہ یہ بھی تھی۔

دونوں کی عمر میں فرق کیسا تھا ساتھ دونوں کی سوچ میں بھی بڑا فرق تھا۔ شائی جہاں
باپ، پھپھو اور گھر کو ہی اپنی جنت سمجھتی تھی۔ نادیدہ وہاں اس قسم کی زندگی پر لعنت بھیجتی تھی۔ وہ
کلب، شور شرابے اور کئی کئی بوائے فرینڈز کی رفاقت کو ہی اصل زندگی سمجھتی تھی۔

ایک ہی شہر میں رہتے ہوئے وہ شاذ ہی شائی کو ملنے آتی۔ مگر شائی کو بھائی بہن کی محرومی
کا احساس گاہے گاہے نادیدہ سے ملنے پر ضرور مجبور کرتا۔

آج بھی پتہ نہیں کیسے اسے اپنی مصروفیات سے فرصت ملی تھی اور کیسے شائی کی یاد آ گئی
تھی۔

صاحبو تیسری کرسی بھی لے آیا تھا۔ تینوں بیٹھ گئیں۔

”نادیدہ بیٹی ٹھیک تو ہونا۔ امی ابو کیسے ہیں؟“ پھپھو احوال پرسی کرنے لگیں۔

”ٹھیک ہیں“۔ وہ مختصر ابولی۔ کہ

پھپھو کو وہ اس گھر کی ایک ملازمہ ہی سمجھتی تھی اور بس۔ بقول اسکے انکل اور شائی نے
انہیں خواہ مخواہ سرچڑھا رکھا تھا۔

”مامی بھی آئی ہیں یا فرینڈز کیساتھ آئی ہیں آپ؟“ شائی نے پوچھا۔

وہ اکثر اوقات اپنی دوستوں کے ساتھ ادھر ادھر بے تکلف نکل جاتی تھی۔ خاصی بولڈ

تھی۔

”نہیں۔ مام ساتھ ہیں۔ نامراور سلیم بھی آئے ہیں۔ نیچے ہوٹل میں ٹھہرے ہیں۔
دو تین دن رہیں گے۔ انکل سے تمہارے یہاں ہونے کا پتہ چلا تھا سو چال آؤں۔“
”بہت اچھا کیا آپ نے۔ ویسے آپ میرے پاس ہی رہ جائیں۔ کپ شپ کریں گے۔“
شائی کے من میں چھائی ادا سی گھٹنے لگی تھی۔

”اس وقت تو ذرا جلدی میں ہوں۔ بعد میں سوچیں گے۔“

”اے نہیں بیٹا اتنی جلدی کیسے جاؤ گی۔ صاحبو...“ انہوں نے قریب ہی کچن میں صاحبو
کو آواز دی۔ ”چائے بناؤ ذرا نادیا بی بی کیلئے۔ پکوڑے بھی تلیں لو جلدی سے۔“
”اسکی ضرورت نہیں۔ بس میں شائی سے چند باتیں کر کے جا رہی ہوں۔“
”ایسی بھی کیا جلدی ہے نادیا۔ آرام سے بیٹھیں۔“ شائی نے کہا۔
”اس وقت نہیں۔ پھر کبھی سہی۔“

شائی چپ ہو رہی۔

پھپھو اٹھ کر اندر چلی گئیں۔ کزنز تھیں، اپنی باتیں کر لیتیں تو بہتر تھا گو۔ یہ دھڑکا نہیں
ضرور لگا رہتا کہ کہیں نادیا سے بھی اپنی طرح آزاد نہ بنالے۔
”اچھا سناؤ کیا حال چال ہیں۔ ایگزامز کیسے ہوئے۔“ نادیا کندھے سے لٹکا بیک کرسی
کے قریب گھاس پر رکھتے ہوئے بولی۔
”ٹھیک ٹھاک۔“

”کب سے یہاں ہو۔“

”کوئی دو ڈھائی ہفتے تو ہو گئے ہیں۔“

”یہاں کتنا اچھا موسم ہے نا۔“

”لیکن میں اب بور ہونے لگی تھی۔“ شہباز خان کی سرد مہری کی وجہ سے یہاں کا موسم

اب اسے ماند لگنے لگا تھا۔

”اکیلی ہوتا۔“ وہ ادھر ادھر نظریں دوڑانے لگی۔

”واؤ۔ واٹ اہینڈ سم مین!“ نیچے ریسٹورانٹ سے آتی پگڈنڈی پر نگاہ ڈالتے ہی وہ
بے اختیار بول اٹھی۔

غیر ارادی طور پر شائی بھی رخ پھیر کر اس طرف دیکھنے لگی۔

شہباز خان تھا۔ ریسٹورانٹ سے واپس اوپر سوئٹ کی طرف آ رہا تھا۔

لائٹ گرے سوئٹ میں ملبوس واقعی بہت سہینک لگ رہا تھا۔

شائی نے خاموشی سے رخ واپس پھیر لیا۔

”ایسے ایسے لوگ موجود ہیں یہاں اور تم بور ہو رہی ہو۔“ وہ اسی پر نظریں جمائے تھی۔

شائی چپ رہی۔

”کون ہے یہ؟“ وہ انکے سوئٹ کی اوٹ میں چلا گیا تو نادیا نے شائی سے پوچھا۔

”قریب کے سوئٹ میں رہتا ہے۔“ شائی نے کہا۔

”یہاں تمہارا۔ سوئٹ کے پاس۔“ اس کا تجسس لہجہ اشتیاق لئے تھا۔

”ہاں۔“

”پھر تو ملاقات تھی ہوگی۔“

”کیا مطلب؟“

”پڑوسی ہے نا۔ ملی تو ہوگی۔“

”نہیں۔ کبھی ایسا موقع نہیں آیا۔“

”کتی بور ہو۔ پڑوسیوں سے تو ملا کرو۔ اور پڑوسی بھی اتنا گریڈ۔“ وہ شوخی سے مسکراتے

ہوئے بولی۔

شائی صرف مسکرا دی۔

”کون ہے ویسے؟“ وہ پھر بولی۔

”کوئی انڈسٹریلسٹ ہے۔ شہباز خان نام ہے۔“

”اوہ“۔ وہ کچھ چونک سی گئی۔ پھر جلدی ہی سنبھل گئی۔

”بڑا آدمی ہے ہاں۔ کبھی ملو آؤ نا۔“

شانی سر اٹھا کر اسے دیکھنے لگی۔

”میں... میں کیسے ملو آؤں۔“

”یکدم بیوقوف ہو۔ چلو چل کر کچھ کھاتے پیتے ہیں۔“ وہ اٹھ کھڑی ہوئی۔

”لیکن آپ تو کہہ رہی تھیں واپس جائیگی۔“

”اب چلو بھی۔ تھوڑا گھوم پھر آئیگی۔“

”اچھا ایک منٹ میں ذرا جو گزر پھن لوں۔“

”چلو۔“

شانی کچن سے اندر جانے لگی تو وہ بھی ساتھ ہوئی۔

”پھپھو ہم ذرا گھوم پھر کراتے ہیں۔“ شانی نے کچن میں بیٹھیں پھپھو سے کہا۔

”اچھا بیٹی۔ پر جلدی آنا۔ نادیہ کو بھی ساتھ لیکر آنا۔“

”اچھا پھپھو۔“

اور وہ دونوں اسکے بیڈروم میں آ گئیں۔

وہیں کھڑکی کے اس طرف شہباز خان اور اسکا دوست اپنے برآمدے میں کھڑے

تھے۔

”تم جیسا ست آدمی میں نے کہیں نہیں دیکھا۔“ شہباز خان کہہ رہا تھا۔

”اور تم جیسا ڈسپلنڈ بھی کوئی خاص اچھا نہیں لگتا۔ چٹھیاں ہوتی ہیں آرام کیلئے خوب

خوب سونے کیلئے۔ یہ نہیں کہ الارم لگا کر اٹھو، الارم لگا کر بیٹھو، الارم لگا کر ڈریس اپ ہو، الارم

لگا کر کھاؤ پیو، الارم لگا کر سوؤ۔۔۔“

شہباز خان کا جاندار قہقہہ بلند ہوا۔

”میں نے کب الارم لگائے ہیں۔“

”ساری زندگی اتنے ڈسپلنڈ رہے ہو۔ یہی لگتا ہے الارم سے اٹھتے بیٹھتے ہو۔“

معا شہباز خان کا پی اے موبائل فون لئے نمودار ہوا۔

”سر آپکا فون۔“

اور اس نے فون کان سے لگا لیا۔

”بڑے شٹاٹ باٹ ہیں۔“ نادیہ مرعوب سی بولی۔

”چلیں۔“ شانی جو گزر پھن چکی تھی۔

دونوں باہر نکل کر نیچے ریٹورانٹ کی طرف چل دیں۔

شانی نے نادیہ کیلئے آکس کریم اور اپنے لئے کوک پر ہی اکتفا کیا کہ اسکا گلہ واقعی بہت

خراب تھا، کھانسی بھی شروع ہو گئی تھی۔

”کب سے ہے یہاں یہ؟“ نادیہ کچھ سوچتے سوچتے بولی۔

”کون؟“

”یہی شہباز خان۔“

”اوہ۔۔۔ قریب دو ہفتے سے۔“

”اور اب تک تم سے کوئی بات نہیں ہوئی؟“

”نہیں۔ کیوں؟“ اسے ہنسی بھی آئی۔ وہ تو اس بات کے پیچھے ہی پڑ گئی تھی۔

”کچھ نہیں۔“ وہ ہنس دیا۔ ”ویسے اچھی شے ہے۔“ وہ معنی خیز انداز میں بولی۔

پتہ نہیں کیوں شانی کو اسکا یہ انداز اچھا نہیں لگا۔ نادیہ پہلے بھی اس سے اپنے دو ایک

بوائے فرینڈز ڈسکس کر چکی تھی۔ کوئی خود بہت ڈشنگ تھا تو کسی کا انداز Killing تھا۔

مگر شہباز خان کے متعلق ایسا سن کر جانے کیوں اسے اچھا نہیں لگا۔ پھر اسے خیال آیا وہ

کون سا اسکی پرواہ کرتا تھا!

نہ چاہتے ہوئے بھی اس نے ایک گہری سانس لی۔

”ہے نا۔“ اسے خاموش پا کر اس نے پھر کہا۔

”میں نے غور نہیں کیا۔“

”تم ابھی بچی ہو۔“ اس نے بے باکی سے قہقہہ لگایا۔

”چھوڑیں۔ کوئی اور بات کریں۔“ اسے یہ ذکر تکلیف دینے لگا تھا۔

”ایسے جادوئی موسم میں، ایسی جادوئی جگہ پر، ایسے جادوگر لوگ ہوں تو کیا خاک دوسری

بات ہو۔“

اور شائی کو لگا وہ جیسے یہی ذکر کرنے سے یہاں لائی تھی۔ ورنہ شہباز خان کو دیکھنے سے قبل تو وہ واپسی کی رٹ لگائے تھی۔

”مجھے لگتا ہے تمہارے پاس آنا ہی پڑیگا۔“

اور۔۔۔ شائی کو اپنا دل بیٹھتا سا محسوس ہوا۔

گو اس سے پہلے خود اس نے ہی اسے اپنے یہاں ٹھہرنے کی دعوت دی تھی مگر اب۔۔۔

انجانے اندیشے سراٹھانے لگے۔

پھر۔۔۔ لمحوں میں ہی وہ اپنے آپ کو ملامت کرنے لگی۔ نادیدہ کا تو فیشن تھا ایسی باتیں کرنے کا۔ وہ شہباز خان کو اس سے جھینٹے تھوڑی آ رہی تھی۔

شہباز خان۔۔۔ جس نے اسے آج تک اپنا کہنے کا حق نہیں دیا تھا!

”تم ایک کام کرو۔ میرے ساتھ ہمارے ہوٹل چلو۔ مام سے بھی مل لوگی اور میرے لئے

تمہارے پاس ٹھہرنے کی اجازت بھی لے دوگی۔“

”ٹھیک ہے۔“ اور کہتی بھی کیا۔

شائی پے منٹ کرتی ہوئی نادیدہ کیساتھ اسکے ہوٹل چل پڑی۔

کچھ دیرو ہیں ناصر اور سلیم سے گپ شپ کرتی رہی۔ نادیدہ کیلئے مامی سے اجازت بھی لے

دی۔ انہیں کیا اعتراض ہو سکتا تھا۔

”اچھا ہے تمہارے پاس رہ کر نادیدہ زیادہ انجوائے کر گئی۔“ انہوں نے کہا۔

”اچھا۔ چلوں پھر۔“

”میں شام چار بجے تک آ جاؤ گی۔“ نادیدہ نے کہا۔

اور جو حمل سے قدم اٹھاتی وہ انکے کمرے سے باہر نکل آئی۔

ہوٹل پہنچے پہنچتے اسے دونج گئے۔

سر جھکائے سوچوں میں گم اپنے برآمدے تک پہنچی تو کسی سے ٹکراتے ٹکراتے رہ گئی۔

نظریں اٹھا کر دیکھا۔

شہباز خان تھا۔ اسکے سویٹ کے برآمدے کے آگے سے گزرتی پکڑ ٹی پر نیچے جاتے

جاتے یکدم ہی رک گیا تھا۔ لہجہ پر جا رہا تھا غالباً۔ اسے رکتے دیکھ کر اس کا دوست بھی اسکے

پیچھے رک گیا تھا۔

اس وقت پھر اسکی نظریں بالکل سپاٹ تھیں، بے حس تھیں!

کیا تصور کیا تھا اس نے؟ کیوں وہ اتنا بے درد بن گیا تھا؟

معصوم سادل تڑپا تو حسین آنکھیں کھائیل ہوا نہیں۔ کرچیاں ہو گئیں پر پالش کر ٹلزی!

لانہی خمیدہ سیاہ پلکیں جھکاتے ہوئے اس نے گویا نم آنکھیں چھپا کر اپنی کمزوری چھپانا

چاہی۔ جلدی سے آگے بڑھتے ہوئے اپنے برآمدے میں چلی گئی۔

چپکے سے بستر پر پڑ رہی تو۔۔۔ باوجود کوشش ضبط کے خوبصورت آنکھیں جھلک پڑیں۔

”شائی بیٹے آؤ کھانے کو دیر ہو رہی ہے۔“ پھپھو کچن سے آواز دیتیں دروازے میں

آنسو دار ہوئیں۔

جلدی سے شائی نے آنکھیں نیچے سے مڑ لیں۔ سر اٹھا کر چوری پھپھو کو دیکھنے لگی۔

”کیا ہوا؟ تم تو رو رہی ہو۔“ پھپھو دھک سے رہ گئیں۔ پاس آ کر اس کا سر سینے سے لگایا۔

اور وہ باقاعدہ رو دی۔ پتہ نہیں کیوں اور ضبط نہ کر سکی۔

”کیا ہوا بیٹا تو۔“ وہ حیران تھیں یہ اچانک کیا ہو گیا تھا اسے۔

مگر وہ روئے گئی۔ اپنے آنسو نہ روک سکی۔

”نادیدہ نے کچھ کہہ دیا؟“ پھپھو کو شبہ گزرا، پہلے بھی وہ کئی بار اپنی چلی کٹی باتوں سے اسے

رلا چکی تھی۔

”نن... نہیں۔“ اس نے سرفی میں ہلادیا۔

”پھر؟“

”کچھ نہیں پھپھو۔“ وہ انگلیوں کی پوروں سے آنسو پونچھنے لگی۔ ”بس پاپا یاد آگئے تھے۔“

پاپا کیلئے پہلے تو وہ کبھی ایسا نہیں روئی تھی۔ وہ حیران سی ہوئیں۔

”روتے نہیں بیٹا۔ چاہو تو گھر کا ایک پکڑ لینگے۔ آج شام پاپا سے فون پر بات بھی کر لو۔ تلی ہو جائیگی۔“

”اچھا۔“ وہ اٹھ کر ہاتھ روم چل دی۔

منہ پر پانی کے چھینٹے دیئے بال درست کئے اور کمرے میں آگئی۔

”چلیں پھپھو کھانا کھاتے ہیں۔“

”آؤ۔“

دونوں کھانا کھانے لگیں۔ پھپھو ادھر ادھر کی باتیں کر کے اس کا دھیان بٹانے لگیں۔ خود

اس نے بھی اپنے اوپر قابو پالیا۔ کیا ہو گیا تھا اسے؟ یوں اپنی کمزوری ظاہر کر گئی تھی۔

کھانے کے بعد بستر میں گھس کر اس نے سوچا۔ وہ اس کا خیال ذہن سے نکالنے کی کوشش

کر گئی۔ اس طرح ایک سائے کے پیچھے بھاگنا کہاں کی عکسندی تھی؟

ٹھیک چار بجے نادیہ پہنچ گئی۔ بڑا سبک بھی اٹھائے تھی۔

”آگئیں بیٹا۔“ پھپھو باہر برآمدے میں ہی تھیں۔

”ہاں۔ اب تو رہوں گی دو تین دن یہاں۔“ وہ بہت خوش دکھائی دے رہی تھی۔ مزاج

کی تیزی بھی کہیں چھوڑ آئی تھی ورنہ پھپھو سے وہ سیدھے منہ بات نہیں کرتی تھی۔

”بہت اچھی بات ہے بیٹا۔“

”شائی کہاں ہے؟“

”سورس ہے۔“

مگر۔۔۔ شائی دونوں کی باتوں کی آواز سے جاگ چکی تھی۔ یہ نہیں کیوں بستر ہی میں گھسی رہی، انہی نہیں۔

”ٹھیک ہے اسے جگانا نہیں۔ میں تب تک ذرا ادھر ادھر گھوم پھر لوں گی۔“

”ہاں یہ ٹھیک ہے۔“ پھپھو شائی کو نیند سے جگانے کی کبھی بھی حق میں نہیں تھیں۔

نادیہ شاید گھومنے نکل گئی تھی۔ شائی یوں ہی آنکھیں موندے بستر میں پڑی رہی۔ پھر اکتا سی گئی، اٹھ کر ہاتھ روم گئی، منہ ہاتھ دھوئے۔ ڈریسنگ روم میں آکر بال برش کرنے لگی۔ تو چونکی۔

”میں آپ کی نیمہ ہوں، نادیہ نام ہے میرا۔ شائستہ کی کزن ہوں، آج ہی آئی ہوں۔“

”I am Farooq, pleased to meet you.“ مردانہ آواز آئی تھی۔

شائی نے وہیں سے ایک نظر اپنے بیڈ روم کی کھڑکی پر ڈالی۔

نادیہ تھی۔ شہباز خان کے دوست سے اپنا تعارف کر رہی تھی۔ وہ اوپر اپنے برآمدے میں کھڑا تھا اور نادیہ دو ہی قدم پر نیچے شائی کے بیڈ روم کی کھڑکی کے پاس کھڑی تھی۔ بہت خوش نظر آ رہی تھی۔

”آپ۔ کہاں سے آئے ہیں؟“

”بہت گرم جگہ سے۔“ وہ مسکراتے ہوئے بولا۔

”اکیلے ہیں، میرا مطلب ہے کوئی اور۔۔۔“

”میرا دوست بھی ہے۔ بلکہ میں اپنے دوست کے پاس آیا ہوں جیسے آپ اپنی کزن کے پاس آئی ہیں۔“

”اوہ۔“ نادیہ ادا سے مسکرائی۔ ”اچھا میں اب چلوں۔۔۔“

نادیہ نے شہباز خان کے دوست پر یوں ظاہر کیا جیسے وہ اس سے اتفاقا ملی تھی۔ جبکہ شائی کو سو فیصد یقین تھا اسے برآمدے میں دیکھ کر وہ جان بوجھ کر اوپر سے گزری تھی۔ تاکہ جان پہچان کی ابتداء ہو سکے اور آگے چل کر شہباز خان سے ملنے کی راہ ہموار ہو سکے۔

اسے اب بھی یہ سب اچھا نہیں لگا۔ برش ڈرینگ ٹیبل پر رکھتے ہوئے وہ باہر برآمدے میں پھپھو کے پاس آ بیٹھی۔

”نادیہ آگئی ہے“۔ پھپھو نے اطلاع دی۔

”پتہ ہے“۔ وہ کچھ بے دلی سے بولی۔

”گھومنے نکلی ہے اور ہر ہی“۔

”ہاں دیکھ لیا ہے میں نے ... کھڑکی سے۔“

”جاؤ بلاؤ“۔

”آجائنگی خود ہی“۔

پھپھو نے ایک نظر اسے دیکھا۔ کیا بات تھی۔ شائی اسکی آمد پر ہمیشہ کی طرح خوش دکھائی نہ دیتی تھی۔

صاحبو چائے لاکر میز پر لگانے لگا۔ تو پھپھو خود اٹھ کر نادیہ کو بلانے چلی گئیں۔

قیمہ بھرے گرم گرم سموسوں کیساتھ چائے پیتیں وہ تینوں باتوں میں مصروف تھیں۔

تبھی شہباز خان کا سامنیس مقررہ وقت پر گھوڑے لئے آ پہنچا۔

”یہ کس لئے ہیں؟“۔ نادیہ نے پوچھا۔

”شہباز خان گھڑ سواری کیلئے جاتا ہے اس وقت“۔ پھپھو نے کہا۔

وہ ایک بار پھر مرعوب نظر آنے لگی۔

”اور کیا کیا شوق پال رکھے ہیں اس انڈسٹریسٹ نے“۔

”پولو کھیلتا ہے۔ شکار پر جاتا ہے اور پتہ نہیں کیا کیا کرتا ہے“۔ پھپھو مزے سے بتانے لگیں۔

”واؤ...“۔ پھر وہ شائی کی طرف جھکی۔ ”ایسا کوئی مل جائے تو زندگی بن جائے“۔ اس

نے اسکے کان کے پاس کہا۔ اور۔۔۔

شائی کو اپنا رنگ خود سفید پڑتا محسوس ہوا۔

تھوڑی ہی دیر بعد شہباز خان اور فاروق نمودار ہوئے۔

گھوڑوں پر بیٹھے اور لمحوں میں ہی نظروں سے اوجھل ہو گئے۔

”دوسرا بھی برا نہیں۔“ اس نے شائی کو دیکھتے ہوئے معنی خیز انداز میں آنکھ دبائی۔ ”کیا خیال

ہے۔“

سہیلیاں تو آپس میں کپ شپ کرتی ہی ہیں مگر اس وقت اسکا انداز کچھ اس قدر گھٹیا تھا کہ شائی کو کراہت سی آنے لگی۔

پھپھو بھی سب دیکھ اور سن رہی تھیں مگر ایسی پوزیشن میں تھیں کہ تنبیہ نہ کر سکتی تھیں۔

”شائی بیٹا۔ پارک جائینگے۔ شمشاد بیگم میری راہ دیکھ رہی ہوگی“۔ کچھ نہ بن پڑا تو

شمشاد بیگم کا سہارا لے لیا۔

اور پھر چائے پی لینے کے بعد تینوں نیچے پارک میں چلی گئیں۔

نادیہ نے جھولاجھولنے یا ’سی سا‘ کو قطعی احمقانہ حرکت قرار دیا۔ اور پھپھو اور شمشاد بیگم

سے قدرے ہٹ کر سڑک کے کنارے ہی ایک پتھر پر بیٹھ گئی۔

”میری گوراؤنڈ پر تو آ جاؤ“۔ شائی نے اسے دعوت دی۔

”یہ بھی تم ہی کو مبارک ہو“۔ وہ کچھ جھنجھلائی سی بولی۔ چیز واقعی بچوں والی تھی، کم از کم

نادیہ کے ٹیسٹ کی بالکل نہیں تھی۔

اور نہ چاہتے ہوئے بھی شائی کو ہنسی آگئی۔

”بس بس معلوم ہے تمہارے دانت خوبصورت ہیں“۔ اسکے لب و لہجہ میں ہمیشہ کی

طرح طنز کھل مل گیا تھا۔

عادت تھی اسکی شائی نے سر جھٹکا اور میری گوراؤنڈ پر جا بیٹھی۔

ابھی تھوڑی ہی دیر گزری تھی کہ کچھ فاصلے پر سڑک پر شہباز خان اور فاروق پیدل چلتے

اس طرف آتے نظر آئے۔

بے اختیار شائی کی نظریں نادیہ پر گئیں۔

اور اسے حیرت ہوئی۔ نادیہ بڑی مہارت سے پتھر سے اٹھ کر اس جانب بڑھی۔ اس طرح کہ کوئی اس پر شک بھی نہ کر سکے، جیسے اس نے شہباز خان اور فاروق کو نہیں دیکھا تھا بلکہ اتفاقاً ہی سڑک کے قریب قریب گھاس پر چلتے چلتے اس طرف بڑھی تھی۔ پھر وہیں سڑک کے کنارے بڑے سے درخت کے ساتھ ٹیک لگا کر آس پاس نظریں دوڑانے لگی تھی۔

وہ دونوں قریب تر آ رہے تھے۔ نادیہ انجان بنی ان کے راستے میں کھڑی تھی۔
 ”شہباز یہ ہماری نیمر ہیں مس نادیہ اپنی کزن کے پاس آ کر ٹھہری ہیں“۔ فاروق اسے دیکھ کر رک گیا۔ شہباز خان کو بھی رکنا پڑا۔

”ہیلو“۔ نادیہ شہباز خان کی آنکھوں میں دیکھتے ہوئے بولی۔

”ہیلو“۔ شہباز خان نے متانت سے کہا۔

پھر۔ اور ہراد ہر دیکھنے لگا۔

”آپ لوگ رائیڈنگ پر نہیں گئے تھے؟“ نادیہ نے فاروق سے ہی پوچھا کہ شہباز خان متوجہ ہی نہیں تھا۔

”ہاں گئے تھے“۔ فاروق مسکرایا۔ ”مگر آگے لینڈ سلائیڈ آیا ہوا تھا۔ واپس آ گئے۔ یہاں ہمیں کچھ کام تھا۔ بلکہ۔ اسے وہاں“۔ اس نے پارک کے مخالف سمت اوپر پہاڑی کی طرف اشارہ کیا۔ ”ایک کوشی پسند آگئی ہے، اسے ہی دیکھنے جا رہے ہیں۔ یہ کہتا تھا گاڑی میں چلتے ہیں۔ میں پیدل گھیٹ لایا کہ صحت کیلئے پیدل چلنا بہت اچھا ہوتا ہے“۔
 فاروق اپنی رو میں کہے جا رہا تھا۔

”مجھے بھی پیدل چلنا اچھا لگتا ہے“۔ نادیہ بولی۔

”لیکن اس وقت اسکا موڈ بالکل نہیں تھا“۔ اس نے شہباز خان کو متوجہ کرتے ہوئے کہا۔
 ”آپکے دوست کم ہی بولتے ہیں شاید“۔ نادیہ شہباز خان کی طرف دیکھتے ہوئے

بولی۔

شہباز خان کے ہونٹوں پر موہوم سی مسکراہٹ ابھری۔ بولا کچھ نہیں۔

”بہت کم۔ ساری کسر میرے ساتھ نکال لیتا ہے۔“

”جبکہ اور بھی لوگ ہونگے جو سننے کو ترستے ہونگے“۔ ایک بار پھر وہ اسکی آنکھوں میں جھانکی۔

شہباز خان نے نظریں دوسری طرف کر لیں۔ اور۔۔۔ فاروق کو اسی لمحے کام یاد آ گیا۔
 ”میں ذرا کیمسٹ کے پاس سے قحروٹ پیٹ لے کر آتا ہوں۔ تب تک یہ ضرور آپ سے باتیں کر لیگا“۔

شہباز خان کچھ ان ایزی سالگنے لگا تھا۔

اور وہ بڑے بڑے قدم اٹھاتا چند گز کے فاصلے پر واقع چھوٹے سے بازار کی طرف چل دیا۔
 ”آپکا نام اور کام تو مجھے پتہ ہے میری کزن نے مجھے بتا دیا ہے۔ ایک نمبر ہونے کے ناطے آپ مجھے اور نہیں بتائیں گے اپنے متعلق“۔

اور اب شہباز خان سنبھل گیا تھا۔ چہرے پر خوشگوار تاثرات ابھرائے تھے۔ دل آویزی سے مسکرا رہا تھا۔ پر بولا اب بھی نہیں تھا!

”شاید آپ مجھ سے بات نہیں کرنا چاہتے“۔

”نہیں ایسی بات نہیں ہے“۔ وہ پہلی بار گویا ہوا۔

اسکا دھیمہ، مدھر لہجہ۔ خمار آلود آواز اسے بہکانے لگی۔

”تو پھر کیا بات ہے“۔ وہ جلد سے جلد آگے بڑھنا چاہتی تھی۔

”آپ۔۔۔ پڑھتی ہیں“۔ اسے ابتداء کرنا ہی پڑی۔

اور پھر وہ اس سے باتوں میں مصروف ہو گیا۔

پرکشش لبوں پر دلکش مسکراہٹ تھی، دلنشین آنکھوں میں چمک اور۔۔۔ انداز میں کسی ساحر کا سحر!

شائے نے دیکھا نادیہ خوش لگ رہی تھی، بہت۔ اسکے سانولے رنگ پر مسرت کی دھک تھی۔

اور۔۔۔ وہ بے چین سی ہو گئی۔ آہستہ سے ’میری گوراؤنڈ‘ سے اتر کر پھپھو کے پاس

آئی تھی۔

اب اسکی انکی طرف پیٹھ تھی۔ وہ پیچھو سے باتیں کرنے لگی مگر کچھ سمجھ نہ پارہی تھی۔ نہ انکی بات، نہ اپنی!

بس شعلوں کی ایک لپک سی تھی جو اسکے تمام جسم میں سرایت کر رہی تھی۔

وہ دونوں اس سے زیادہ فاصلے پر نہیں تھے۔ پہلے بھی وہ انکی باتیں سن رہی تھی اب بھی۔

اور۔

اسے یقین تھا شہباز خان کو پہلے بھی اسکی موجودگی کا احساس تھا اور اب بھی۔

پہلے تو وہ انکی باتیں سمجھ رہی تھی پر اب۔

اب اسے کچھ سمجھ نہ آ رہی تھی۔

بس اتنا احساس تھا کہ وہ دونوں بول رہے تھے۔ اور نادیہ کیساتھ ساتھ اسکے بھی خوشگوار قہقہے بلند ہو رہے تھے۔

جانے کب نادیہ آئی۔ کب وہ تینوں ہوٹیل کی طرف روانہ ہوئیں؟ اسے کوئی ہوش نہیں

تھا۔ تھا تو بس اتنا کہ۔

نادیہ سرشار تھی، مسکورتھی، نشہ ساطاری تھا اس پر۔ شہباز خان کی دیوالائی شخصیت کا، بحر

انگیز باتوں اور جادوئی انداز کا!

وہ سارا وقت اسی کی باتیں کرتی رہی۔ ٹی وی کے آگے بھی، ڈنر پر بھی اور رات گئے تک

بھی۔

ایک بات اور بھی شائی نے محسوس کی۔ نادیہ اس کا ذکر فاتحانہ سے انداز میں کر رہی تھی۔

جیسے کہہ رہی ہو تم جس سے بات تک نہ کر سکیں، میں نے اسے متوجہ بھی کر لیا ہے!

اور شائی سوچنے لگی۔ وہ پاگل ہو جائیگی۔

”بڑے فری ہو رہے تھے پڑوسن کیساتھ۔“ رات گیارہ بجے فاروق گرم کوئی کا گھونٹ

بھرتا گویا ہوا۔

کہ۔ یہ انداز شہباز خان کے شان کی نفی کرتا تھا!

شہباز خان خوبصورتی سے ہنس دیا۔

”بڑی گپ شپ ہو رہی تھی۔“ وہ سوالیہ نظروں سے اسے دیکھ رہا تھا۔

وہ اب بھی اپنی کوئی سے اٹھتی بھاپ پر نظریں جمائے تھا۔

”ویسے۔ یہ نا انسانی ہے۔۔۔“

”کیا مطلب؟“ وہ پہلی بار بولا۔

”دو پہر غور کیا تھا تم نے جب ہم نیچے ڈائیننگ ہال میں لنچ کیلئے جا رہے تھے۔۔۔“

”کیا ہوا تھا؟“

”شائی سے مڈ بھیڑ جو ہوئی تھی، کچھ غور کیا تھا تم نے؟“

شہباز خان نے غور کیا تھا۔ اسکی حسین آنکھیں گھائیل ہواٹھی تھیں، کرچیاں ہو گئی تھیں

پر پالش کر شل کی!

لانی سیاہ خنیدہ پلکیں جھکاتے ہوئے اس نے گویا نم آنکھیں چھپا کر اپنی کمزوری چھپانا

چاہی تھی مگر۔

اسکے لبوں پر ایک فاتح مسکراہٹ ابھر آئی۔ بولا کچھ نہیں۔

”وہ بالکل رو دینے کو تھی۔ اس نے تمہارے ساتھ زیادتی کی ہے لیکن۔ یہ اسے تو معلوم

نہیں نا کہ اسے کس بات کی سزا دی جا رہی ہے۔ ایسے میں یہ سب اسکے ساتھ زیادتی معلوم

ہوتی ہے۔ پھر جب تم نیچے پارک کے پاس اسکی کزن کیساتھ مسکرا مسکرا کر باتیں کر رہے تھے

تمہیں معلوم ہے وہ کتنی بے چین لگ رہی تھی۔۔۔“

”ہوگی۔“ خوبصورتی سے کندھے اچکا تا وہ لا پرواہی سے بولا۔

”مجھ سے یہ ظلم نہیں دیکھا جاتا۔“

”اوہ۔“

”اسلے میں کل جا رہا ہوں۔“ اس نے احتجاج کیا۔

”کل تم ویسے بھی جا رہے ہو کیونکہ پرسوں تم نے ڈپٹی جوائین کرنی ہے۔“

فاروق ہنس دیا۔

”ویسے تم اب اسکوٹنگ کرنا چھوڑ دو۔“

”بڑا سائیڈ لے رہے ہو۔“

”وہ بہت معصوم ہے، چھوٹی ہے۔۔۔ یہ سب اس کی برداشت سے باہر دکھتا ہے۔“

”ہوں؟“

فاروق کچھ سوچنے لگا۔

”ایک کام کرو۔ تم اسکی کزن سے گپ شپ کرو میں۔ اسکا خیال رکھو گا۔۔۔“

”کیا مطلب؟“ وہ زور سے چونکا، سیدھا ہو بیٹھا، کوئی کانگ میز پر رکھ دیا۔

فاروق کوئی آگئی۔

”اچھا چلو۔ میں اسکی کزن سے گپ لڑاؤں گا تم۔۔۔ اسے معاف کر دو۔“

”Impossible.“ اسکا فیصلہ اٹل تھا!

اور فاروق نے گہری سانس لی۔

”بڑے کنجوس ہو۔ دونوں میں سے ایک بھی Spare نہیں کر سکتے۔“

شہباز خان کا فلک شکاف قہقہہ بلند ہوا۔

”اسکی کزن سے تو میں اسے جیلس کرنے کیلئے باتیں کر رہا تھا۔ یہ تو بس اسے متوجہ دیکھ

کر خیال آیا اسے جلاؤں تھوڑا سا۔“

”میں اسی وقت سمجھ گیا تھا جناب۔ کہ یہ سب اس بچاری کو جلانے کیلئے ہو رہا ہے۔“

”بچاری، معصوم۔ اتنا سائیڈ کیوں لیتے ہو۔“

”وہ ہے ہی ایسی۔“ اسکی معصومیت سے کسے انکار ہو سکتا تھا۔

”کیا؟“ وہ پھر چونکا۔

”کچھ نہیں یار۔ بس تم چلو یہاں سے۔ خواہ خواہ یہ بچاری لڑکیاں پریشان ہو گئی۔ ایک

کو تو پار لگا چکے ہو۔ دوسری کو۔۔۔“

”دیکھو۔ دوسری کا الزام مجھے مت دینا۔ خود پہل کی ہے اس نے۔ اور میں اگر اس سے

بات کر رہا ہوں تو صرف پہلی والی کو جلانے کیلئے اور بس۔ اس سے زیادہ اور کچھ نہیں۔“

”کیوں اس بچاری کے پیچھے ہاتھ دھو کر پڑ گئے ہو۔“

”بچاری۔ بچاری۔ پاگل کر دیا ہے تم نے۔۔۔“

فاروق چونکا۔ شہباز خان یکدم ہی آپے سے باہر لگنے لگا تھا۔

وہ پچھتایا۔ باتوں ہی باتوں میں اسے خیال ہی نہیں رہا کہ شائے اسکی دکھتی رگ بھی تھی۔ خواہ

خواہ اسے آپ سیٹ کر دیا تھا۔ اسے اسکی مہینہ ڈیڑھ پہلے ہو سہل میں حالت یاد آگئی۔ کیا

کر دیا تھا اس نے؟ وہ سخت نادم لگنے لگا۔

تھوڑی دیر خاموش رہا کہ کوئی بات ہی نہ بن پڑ رہی تھی۔

”سوری شہباز۔ میں نے تمہیں آپ سیٹ کر دیا ہے۔ وہ معذرت خواہ انداز میں بولا۔

شہباز خان بھی اپنے اوپر قابو پا چکا تھا۔

”ایسی کوئی بات نہیں۔“ اسکی آواز ڈوبی ڈوبی سی تھی۔ ”میں۔۔۔ مجھے پتہ نہیں کیا ہو گیا تھا۔“

”شہباز۔“

”ہوں۔“

”واپس چلو۔“ اسے پھر خدشے گھیرنے لگے تھے۔ آج پھر اسے واپسی کا مشورہ دینے لگا۔

وہ مسکرا دیا۔ ہولے سے۔ سمجھ گیا وہ اس کیلئے پریشان ہو گیا تھا۔

”You don't worry میں آ جاؤں گا۔“

فاروق نے یہ نہیں پوچھا کہ کب؟ اسے معلوم تھا وہ گرمی کا ایک مہینہ گزار کر ہی آئیگا۔ لیکن

ساتھ ہی اسے یہ بھی معلوم تھا کہ وہ اپنی ضد کا بہت پکا تھا۔ اس لڑکی کو تنگ کرنے سے بھی باز

نہیں آئیگا اور نتیجتاً خود کو بھی نقصان پہنچائیگا مگر۔ اس سے زیادہ وہ اور اسے فورس نہیں کر سکتا تھا۔

عجب شے کا بن گیا تھا۔ اس طرح بھی ٹوٹنے کا خوف اس طرح بھی چور ہونے کا خدشہ! عجیبی دروازے پر دستک ہوئی۔ بابا اندر آ گئے۔ شہباز خان کیلئے گرم دودھ کا گلاس لئے۔ ”بابا اسے دودھ مت دیں۔ نہ یہ کوئی جھوٹا ہے نہ سگریٹ۔ آپ خواہ مخواہ میں زحمت کرتے ہیں۔“ فاروق نے بابا سے اسکی شکایت کر دی۔

”سگریٹ کب پی ہے۔ تین دن سے ہاتھ بھی نہیں لگایا۔ بابا یہ جھوٹ بول رہا ہے۔ وہ بچوں کی طرح صفائی دینے لگا۔

”کوفی بھی چھوڑ دیں بیٹا“۔ بابا نے گلاس میز پر اس کے سامنے رکھ دیا۔

”چھوڑ دی بابا“۔ اس نے کوئی کا خالی گ میز پر رکھا۔ ”آئینہ نہیں پیوں گا“۔ بابا شفقت سے مسکرا دیے۔

”دودھ پی کر سوجائیں۔ فاروق بیٹے نے بھی سویرے جانا ہے۔ آنکھ نہیں کھلے گی پھر۔“

”جیسا حکم بابا“۔ شہباز خان بولا۔

اور پھر۔۔۔ تھوڑی ہی دیر بعد وہ لوگ واقعی سونے کیلئے بسترؤں میں گھس گئے۔

قدرت کا قانون اٹل ہے۔ دن کو اگر رات کی سیاہی میں ڈھال لیتا ہے، تو رات کو دن کے اجالوں میں پروتا ہوا لے آتا ہے۔

کھڑکی میں سے دھوپ کی سنہری کرنیں اسکے کمرے میں پڑیں تو اسکی آنکھیں کھل گئیں۔
 - بیڈ سائیڈ ٹیبل پر رکھی گھڑی پر نگاہ کی، نو بج رہے تھے۔ غیر ارادی طور پر کھڑکی کی طرف
 دیکھا۔

شہباز خان اپنے رآمدے میں بیٹھا تھا۔ اسکے آگے میز پر ناشتہ لگا تھا اور وہ گھونٹ گھونٹ کر کے اور نچ جوڑ۔۔۔ صاحب معمول اخبار کی سرخیوں پر نظریں دوڑا رہا تھا۔

ایک بل کو اسکی آن میں قدمیں سی جل اٹھیں مگر دوسرے ہی لمحے ادا سی نے
آلی۔ اسے ایک عام انسان کی چیز سمجھ لینے کے بعد اب وہ نادیدہ کی طرف متوجہ ہو گیا تھا۔

بے دلی سے اٹھتے ہوئے وہ باتھ روم کی طرف چل دی۔ نادیدہ وہیں ڈریسنگ روم میں سو رہی تھی۔ رات اس نے کب بھی تھا اے اپنے کمرے میں سونے کو مگر بقول اسکے وہ پرائیویسی چاہتی تھی۔ اس نے بھی زیادہ اصرار مناسب نہیں سمجھا تھا۔

نہانے کے بعد اس نے سفید اور مسٹرڈ چیک کے گرم کپڑے پہنے، مسٹرڈ نرم سی سوئٹر پہنی، بالوں پر برش کیا اور مسٹرڈ لیدر کے شوز پہنتی کمرے سے نکل آئی۔ یہاں وہاں دیکھا پھپھو نظر نہ آئیں۔ کچن گئی۔ وہیں کچھوڑے سنہری دھوپ میں میز کرسیاں لگائے وہ ایک ہاتھ میں اخبار دوسرے میں سیج۔ لئے انکی منتظر بیٹھی تھیں۔

وہ دھیرے سے مسکرا دی۔ پھپھو اس کی ہر خواہش کا کتنا خیال رکھتی تھیں۔ کل اس نے یہاں بیٹھنے کو کہا تھا، آج وہ پہلے سے بندوبست کئے بیٹھی تھیں۔ پھپھو کیلئے اسکی عقیدت میں

اور بھی اضافہ ہو گیا۔

”صبح بخیر پھپھو۔“ انکے پاس آتے ہوئے وہ انکی قریبی کرسی پر بیٹھ گئی۔

”صبح بخیر۔“ انہوں نے اخبار تہہ کرتے ہوئے ایک طرف رکھ دیا۔

”پھپھو یہ جگہ برآمدے سے زیادہ اچھی نہیں؟“ وہ اطراف پر نظریں دوڑاتے ہوئے بولی۔

اونچائی پر واقع انکا سویٹ یہاں آخری سویٹ تھا۔ باقی سب انکے سویٹ سے اوپر تھے۔

نیچے دور تک۔ گھاس ہی گھاس، ادھر ادھر پائیز کے درخت، انکے سویٹ کے پاس سے ہوتی

نیچے تک بل کھاتی پگڈنڈی اور پھر نیچے سڑک کے قریب ہوٹل کارپیشن، ریسٹورانٹ وغیرہ

تھے۔ کافی نیچے سیاہ خمیدہ سڑک پر اکادکا ٹریفک بھی آجاری تھی۔

”بالکل زیادہ اچھی ہے۔ میرے بیٹے کو ایک جگہ پسند ہوگی اور وہ اچھی نہ ہوگی۔“

انہوں نے تسبیح کا ورد بھی پورا کر لیا۔ اخبار پر احتیاط سے تسبیح رکھ دی۔

”صاحبو ہمارے لئے ناشتہ بنا رہے ہوتا۔“ انہوں نے وہیں سے صاحبو کو آواز دی۔

”ہاں آپا۔ بس تیار ہی ہے۔“

”آپ نے ناشتہ نہیں کیا؟“ اسے جاگنے میں دیر ہو جاتی تھی تو وہ کر لیا کرتی تھیں ناشتہ۔

”نہیں۔ سوچا آج تم لوگوں کیساتھ کرونگی مگر۔“ نادیہ نہیں آئی۔ سو رہی ہے کیا؟“

”ہاں۔“ اس نے مختصر کہا۔

”کافی دیر ہے جا کر جگلاؤ۔“

”آج جائیگی خود ہی۔“

پھپھو ایک بار پھر چونک کر اسے دیکھنے لگیں۔ اس دفعہ کیا بات تھی۔ شائی کے لب و لہجہ

میں اس کیلئے پہلے والی گرم جوشی نہیں تھی۔ اول تو وہ آتی ہی بہت کم تھی۔ اور تب شائی کتنی خوش

ہوا کرتی تھی اسے اپنے یہاں دیکھ کر۔ اب وہ دو تین دن کیلئے آئی تھی پھر بھی شائی خوش ہونے

کیا بچا ہے پڑمردہ سی مایوس سی دکھائی دے رہی تھی۔ کیوں تھا ایسا؟

اور پچانے کیوں شائی کو لگ رہا تھا نادیہ اس کے پاس ٹھہرنے نہیں، شہباز خان سے بات

بڑھانے آئی تھی۔ اُس سے اسے چھیننے آئی تھی۔ شہباز خان کو۔ جو پہلے ہی اسکے ہاتھوں سے

پھسلا جا رہا تھا!

”کوئی ان بن تو نہیں ہوگئی نادیہ سے؟“ اس وقت پھر انہوں نے پوچھ لیا۔

کہ کبھی کبھی ایسا ہو جاتا تھا۔ ابھی کچھ عرصہ پہلے کی بات تھی۔ شائی کا رشتہ لینے کچھ لوگ آئے

تھے۔ لڑکا بابا ہر سے ڈاکٹری پڑھ کر آیا تھا۔ ہر لحاظ سے اچھا تھا۔ خاندانی بھی تھا۔ مگر شائی کے پایا

نے یہ کہہ کر لوٹا دیا کہ شائی ابھی چھوٹی ہے وہ اسے مزید پڑھانا چاہتے ہیں۔

خیر۔ انہی دنوں وہ شائی کیساتھ نادیہ کے یہاں گئیں۔ باتوں باتوں میں پھپھو نے

یہ بات نادیہ کو بتادی۔ وہ بھی اس خیال سے کہ شائی کے پایا کو اچھا رشتہ لوٹانا نہیں چاہیے تھا۔

”واہ واہ بڑی ڈیما ٹر ہے۔“ اپنی الماری میں کچھ دیکھتے ہوئے وہ اچانک بڑے طنز سے

- بولی۔

شائی خاموشی سے اسے دیکھنے لگی۔

”اتنی خوبصورت بھی نہیں ہو کہ لوگ رشتے لے لے کر آئیں۔“ وہ اپنی جیلسی چھپانہ سکی

، مزید بولی۔

پھپھو نے شائی کی طرف دیکھا۔ وہ اب بھی چپ تھی مگر کچھ خفیف سی تھی، خجل سی تھی۔

”سفید رنگ ہی تو سب کچھ نہیں ہوتا۔“ وہ رخ شائی کی طرف کرتے ہوئے ایک بار

اور بولی۔

آج جانے کیا بات تھی، کچھ زیادہ ہی خار کھائے بیٹھی تھی۔

شائی خاموشی سے اسے تک رہی تھی جیسے کوئی غلطی سرزد ہوگئی ہو۔

”اے بیٹی یہ تم کیسے کہہ سکتی ہو۔ مجھے تو ہر وقت دھڑکا لگا رہتا ہے کہ میری بچی کو کوئی

نظر نہ لگا دے اور تم کہہ رہی ہو کہ خوبصورت نہیں ہے۔“ پھپھو سے شائی کی بے چارگی اور نہ

دیکھی گئی۔

”تم چپ رہو پھپھو۔ میں تم سے بات نہیں کر رہی۔“ اس نے پھپھو کو جھڑک دیا۔

پھپھو خاموش ہو رہی ہیں۔

اور نادیاہ ماتھے پر کئی بل لئے تیار ہوتے ہوئے ریکٹ ہاتھ میں لے کر بغیر کچھ کہے کلب میں ٹینس کھیلنے چل دی۔

شائی دنوں بعد اتنے شوق سے اسے ملنے گئی تھی۔ مگر وہ انہیں یوں ہی چھوڑ چل پڑی تھی۔ شائی کی مامی بھی گھر پر نہیں تھیں۔ وہ دونوں یوں ہی شرمندہ سی واپس گھر لوٹ آئیں تھیں۔ اسکے بعد شائی کافی دن اسکے یہاں نہیں گئی۔ اور وہ حق بجانب بھی تھی۔ یہی باتیں نادیاہ مذاق میں، ہنس کر خوشدلی سے کہہ دیتی تو اسے ہرگز برا نہ لگتا۔ مگر یوں اچانک موڈ آف کر لینا، طنز تشبیح پر اتر آنا۔ پھر گھر میں اکیلا چھوڑ کر ٹینس کھیلنے چل دینا شائی کو بھی اچھا نہیں لگا تھا۔ وہ بد زبان تھی منہ پھٹ تھی سب کو معلوم تھا مگر۔ گھر آئے مہمان کی یوں بے عزتی کرنا اسے اچھا نہیں لگا تھا۔

کہیں اب پھر تو کوئی بات نہیں ہو گئی تھی؟

”نن... نہیں تو۔“

مگر پھپھو کی تسلی نہیں ہوئی۔

صاحبو آ کر ان دونوں کا ناشتہ میز پر لگانے لگا۔

”نادیاہ بی بی کیا لیس گی ناشتے میں؟“ صاحبو نے پوچھا۔

”ذرا ٹھہرو میں دیکھتی ہوں جا کر۔ وہ جاگے تو پھر بنانا۔ ٹھنڈا ہو جائیگا۔“ پھپھو اٹھ کر

اندر چل دیں۔

اور شائی آہستہ آہستہ ناشتہ کرنے لگی۔

نادیاہ اٹھ چکی تھی۔ تیار ہو رہی تھی۔ پھپھو نے ناشتے کا پوچھا، واپس آتے ہوئے کچن

میں صاحبو کو بتایا اور دوبارہ شائی کے پاس آ بیٹھیں۔

”جاگ گئی ہے۔ آلیٹ اور ٹوسٹ بنانے کو کہا ہے۔“ وہ خود بولیں۔

شائی خاموشی سے چھری اور کانٹے سے ٹوسٹ کیساتھ فرائی انڈیا کھانے میں مصروف تھی۔

تبھی نادیاہ نمودار ہوئی۔ بلوچینز اور مردن شورٹ کوٹ پہنے تھی۔ گہرا میک اپ اور ڈائے کئے ہوئے کھلے بال اچھے لگ رہے تھے۔ پرفیوم کی خوشبودر ورتیک پھیل رہی تھی۔

”ہیلو۔“ وہ کرسی پر آ کر بیٹھتے ہوئے بولی۔

”ہیلو۔“ شائی نے لہجے میں خوشگوار لڑائی لاتے ہوئے کہا۔

”پھپھو تم کیسی ہو؟“ وہ سبب اٹھاتے ہوئے چھیننے لگی۔ بہت خوشگوار موڈ میں تھی، ورنہ پھپھو کو وہ کم ہی لفٹ دیتی تھی۔

”ٹھیک ہوں بیٹا۔“ ناشتہ کرتے کرتے پھپھو نے دوبارہ اخبار اٹھا لیا تھا۔

”کچھ سمجھ بھی لیتی ہو پھپھو یا یوں ہی...“ وہ حسب عادت تسخرانہ انداز میں تہقہہ لگاتے ہوئے بولی۔

پھپھو بھی ہنس دیں۔ وہ اسکی ایسی باتوں کو نظر انداز کر دیا کرتی تھیں۔ ہاں شائی سے بد زبان کا نوٹس ضرور لیا کرتی تھیں۔ کہ بن ماں کے تھی اور وہ اسے اولاد کی طرح چاہتی تھیں۔

”بس بیٹا۔ اپنے مطلب کی خبر سمجھ ہی لیتی ہوں۔“

”وہ... وہ بھی اخبار پڑھنے میں مصروف ہے... تمہارا انیمر۔“

کیا اسی طرح صبح ہوتے ہی اس کا ذکر شروع ہو جایا کریگا؟

اس نے جھکا سر اٹھا کر اسے دیکھا۔

اسکی مسکان میں اسکے ذکر سے نشہ اتر آیا تھا، آنکھوں میں سرور چھلکنے لگا تھا۔

شائی کو اپنا دل رکنا محسوس ہوا۔ اپنے خدشات سچ ہوتے نظر آئے!

وہ زیادہ تر اسی کی باتیں کرتی رہی۔

شائی بے بسی سے سب سنتی رہی۔

پھپھو البتہ چونک سی گئیں۔ نادیاہ کے شہباز خان کے بے تحاشہ ذکر پر بھی اور۔ شائی کی بے بسی پر بھی!

کیا۔ شائی کو نادیاہ کی زبانی شہباز خان کا اس انداز میں ذکر کرنا اچھا نہیں لگ رہا تھا؟

کیا...؟ یا خداوند!

شائی کے ننھے سے دل میں شہباز خان تو نہیں بس گیا تھا؟

اب انہیں واقعی اخبار کی سچ نہیں آرہی تھی۔

اب انہیں نادیرہ کا بے لگان شہباز خان پر ہی بولے چلے جانا بھی اچھا نہیں لگ رہا تھا۔

بہر حال۔

شائی اندر گئی۔ ایک ناول اٹھالائی۔

”تم پڑھو گی“ اس نے وہیں بیٹھی نادیرہ کو کتاب دکھائی۔ ”Lilian Peake کی ہے۔

بہت اچھا لکھتی ہے۔“

”Come on Shy—grow up... میں بچوں والی کتابیں نہیں پڑھتی۔

اور ویسے بھی مجھے ریڈنگ والوں کی دنیا یہ تو فوفوں کی دنیا لگتی ہے۔“ اس نے شائی کی پسند کا تسخر

اڑاتے ہوئے کہا۔

شائی ہنس دی۔ کرسی قدرے فاصلے پر کھسکائی۔ ناول کے صفحے پلٹنے لگی۔

”بس یہ چند صفحے رہتے ہیں یہ ختم کرتی ہوں۔“

”پڑھو پڑھو۔ میں ذرا ایک چھوٹا سا چکر لگا کر آتی ہوں۔“

”ٹھیک ہے۔“

اور وہ آس پاس کے سوئٹس کے ارد گرد گھومنے چل دی۔

پھوپھو صاحبہ کو دوپہر کے کھانے کی ہدایات دینے کے بعد واپس آکر کرسی پر بیٹھتے ہوئے

تبلیغ پھیرنے لگیں۔

شاہر کے بھی کچن میں صاحبہ کا کا کے ساتھ باتیں کرنے کی آواز آرہی تھی۔ سبھی

معروف تھے کہ اچانک نادیرہ تیز تیز چلتی اسکے پاس آئی۔

”شہباز خان نیچے ریستورانٹ میں کوئی پینے جا رہا ہے۔ ابھی ابھی میں نے اسکے ملازموں

کو کہتے سنا ہے۔ میں بھی جا رہی ہوں۔

”I want to make friends with him.“

اور۔۔۔ شائی اسے دیکھتی رہ گئی۔

”Ok, wish me good luck.“ اس نے مزید کہا۔

اور۔۔۔ شائی دھک سے رہ گئی۔

نادیرہ اندر گئی۔ میک اپ مزید گہرا کیا۔ بال درست کئے اور برآمدے کے راستے نکلتی

پگڈنڈی پر آئی۔

قدرے نیچے بڑھی، شائی کو اپنی طرف دیکھتے پایا تو ہاتھ ہلایا اور آگے نکل گئی۔

اس وقت پھر شائی کو محسوس ہوا وہ اسے فاتحانہ انداز میں دیکھ رہی تھی۔ کیا اسے معلوم تھا

کہ وہ شہباز خان کو چاہتی تھی؟

ہونہہ۔۔۔ وہ تنہی سے مسکرائی۔ یک طرفہ چاہت بھی کوئی چاہت ہوتی ہے جس کا اسے علم ہوگا!

وہ ویسے ہی شہباز خان سے بہت امپریسڈ تھی۔ اس سے ملنا، اس سے باتیں کرنا، اسکے

قریب رہنا۔ اسے ایک دنیا فتح کر کے مترادف لگ رہا تھا۔ ظاہر ہے اسکا انداز فاتحانہ

ہوگا۔

شہباز خان سے ملنا۔ ایک پر جلال، مختار کل جہاں پناہ سے ملنا!

اسکی باتیں۔ زیادہ تر جن کیلئے وہ آنکھوں سے کام لیتا تھا۔ دھیمہ، خواب آور مگر تحکمانہ

لب و لہجہ، مختصر، ذومعنی گفتگو!

اسکا قرب۔ اسکی مبہم مسکراہٹیں، بولتی آنکھیں، اسکی مدھر مخصوص پرفیوم میں مدغم ہوتی

اسکی مہکتی سانسیں!

یہ سب جس نے پایا۔ ایک دنیا ہی تو فتح کر لی۔

نادیرہ کا اس میں کیا قصور تھا!

تو۔ اسکا خیال درست نکلا۔ وہ اسکے پاس صرف شہباز خان کی قربت حاصل کرنے

آئی تھی۔ اب کسی شک و شبہ کی گنجائش نہ رہی تھی۔ اس نے خود ہی اقرار بھی کر لیا تھا کہ

'She wants to make friends with him.'

کیا شہباز خان بھی اس سے دوستی کر لے گا؟

وہ تلخی سے مسکرائی۔ کیا کل شام پارک کے پاس نادیا کیساتھ اسکے بھی قہقہے بلند نہیں ہو رہے تھے؟

وہ بھی تو دنوں سے یہاں تھی اُس نے کیوں اسے اپنا پیغام نہیں پہنچایا۔ اُس میں بھی تو Guts نہیں تھے۔ مگر نہیں۔

اس نے اسے پیغام دیا تھا۔ خاموش رہ کر بھی۔ بلکہ۔ شہباز خان نے ہی پہل کی تھی۔ لیکن۔

”ہہہ۔“ اس نے خود ہی تردید کی۔

محبت کیلئے زبان سے بولنا پڑتا ہے۔ جو وہ نہ کر پائی تھی۔ یہاں نادیا جیت گئی تھی! ایک بار پھر اسے اپنے جسم میں آگ کے شعلے لپکتے محسوس ہوئے۔ بے کلی مارنے لگی، بے چینی ڈسنے لگی۔

پھپھو نے نظر بھر کر اسے دیکھا۔

”یہ... نادیا نیچے ریسٹورانٹ میں گئی ہے؟“

نادیا جب شائے سے بات کر رہی تھی تو ٹھیک سے سن نہ پائی تھیں۔ کچھ تسبیح پرورد کی وجہ سے، کچھ نادیا کی آواز بھی نیچی تھی۔

”ہاں پھپھو۔“ ان سے نظریں ملائے بغیر وہ آہستہ سے بولی۔

پھپھو اب بہت کچھ سمجھ رہی تھیں۔ دکھ سے شائے کو دیکھا۔ اُن کی ننھی سی شائے انجانے میں شہباز خان کو پسند کرنے لگی تھی۔ اس وقت وہ کوئی پینے ریسٹورانٹ جایا کرتا تھا۔ نادیا یقیناً اسی کے پیچھے گئی تھی۔ اور یہ بات شائے کو اچھی نہیں لگی تھی۔

”اسکے تو اور بھی بہت دوست ہیں۔ شہباز خان سے کیا لینے گئی ہے۔“ پہلی بار پھپھو نے لب کھولے۔

کہ انہیں بھی اسکی یہ حرکت ناگوار گزری تھی۔

”پھپھو ہمیں ایسا نہیں سوچنا چاہیے۔“ شائے نے بمشکل کہا۔

”ہاں بیٹا۔ ٹھیک کہتی ہو۔“ پھپھو اتنا ہی بولیں۔

ایک نظر اس پر ڈالی اور پھر سے درد کرنے لگیں۔

اور پھر۔ ایسا ہی ہوتا رہا۔ جہاں شہباز خان ہوتا وہیں ناد یہ ہوتی۔ دونوں کے تھپہ ایک ساتھ گونجتے۔ تین دن کی بجائے اس نے اپنا قیام طویل کر لیا تھا۔ سارا سارا وقت اسکے پاس رہتی۔ کبھی اسکے برآمدے میں، کبھی سوئیٹ کے اندر، کبھی رائیڈنگ پرتو کبھی ہائیکنگ پر۔ شنائی چپ چاپ سب دیکھ رہی تھی۔ لاکھ کوشش کرتی ان دونوں کو نظر انداز کرنے کی پر ایسا کرنا ناممکن ہو رہا تھا۔

اسکے حسین خدو خال پر اداسی کی مستقل چھاپ لگ گئی تھی۔ چپ رہنے لگی تھی، کم سم۔ پھپھو بھی دیکھ رہی تھیں اسکی خاموشی۔ اندر رہی اندر کھل رہی تھیں وہ بھی۔

نادیہ کے آجانے سے انکا خیال تھا وہ زیادہ مصروف رہے گی، زیادہ خوش رہے گی۔ مگر یہاں تو معاملہ برعکس ہی نکلا۔ وہ نکلتی ہی نہیں تھی اسکے پاس۔ سارا سارا وقت شہباز خان کے پاس ہی کھسی رہتی تھی۔

اور اب تو معاملہ حد سے بڑھنے لگا تھا۔ وہ آدمی آدمی رات کو سوئیٹ آنے لگی تھی۔ پھپھو کو اسکی بھی فکر لاحق تھی۔ صاحبو اور شاکر کی نظریں الگ پڑھ رہی تھیں۔ سمجھ نہیں آرہی تھی حالات کو کیسے قابو کرے کہ نام تو انہی کا آنا تھا۔ وہ بی بی بڑی تھیں انہوں نے ہی خیال رکھنا تھا ہر معاملے کا۔

”تم دیکھ رہی ہو اس لڑکی کے کروت“۔ ایک دن وہ بول ہی پڑیں۔ انہیں واقعی فکر لاحق تھی۔ اس میں کوئی خود غرضی شامل نہ تھی۔

شنائی خاموشی سے انکا منہ تکتے لگی۔ دیکھ تو وہ ان سے بھی زیادہ رہی تھی مگر۔ مرضی تھی ناد یہ کی!

”یہ اچھی بات نہیں ہے۔ یوں کھلے بندوں پھرنا ایک جوان لڑکی کو زیب نہیں دیتا۔“ اسکی مرضی پھپھو۔ وہ اتنا ہی بولی۔

”کیا مطلب؟ یوں ہی بے لگام پھرتی پھرے۔“ وہ مسکرا دی۔ بولی کچھ نہیں۔

”میں اسکے گھر خبر کرتی ہوں۔ آکر لے جائیں اپنی صاحبزادی کو۔“ ”نہیں پھپھو۔ بری بات ہے۔“

”تم نہیں سمجھتیں۔ میری بڑی ذمہ داری ہے۔“

وہ خاموش رہی۔ اور پھپھو سوچ میں پڑ گئیں۔ پریشان تھیں اچھی خاصی۔

دوپہر کا ایک بج گیا تھا۔ کھانا ابھی تک تیار نہیں ہوا تھا۔ پھپھو صاحبو کا کاکا کی مدد کرنے کچن میں چلی گئیں۔

وہ برآمدے میں سے نکل کر آگے بڑھ گئی۔

بلکلہ سے سفید آوارہ بادل پورے آکاش کو گھیرے میں لئے تھے، بڑے بڑے قد آور پائیز شان سے ایستادہ تھے، رخ بستہ ہوا کے جھونکوں سے لمبی لمبی گھاس میں سر اٹھائے سفید سفید ڈیزیز آپس میں گلے مل رہے تھے۔

یوں ہی سوچوں میں الجھی وہ آگے بڑھتی جا رہی تھی۔

دفعتاً ٹھٹھک کر رک گئی۔ شہباز خان ناد یہ کا ہاتھ تھامے اسکے سامنے آ گیا تھا۔

وہ چند ثانیوں کو جیسے سکتے میں آ گئی۔

پتھرائی آنکھیں اسکی آنکھوں میں گرہی تھیں۔

اور۔۔۔ نظریں زخمی تھیں، گھائیل تھیں، کر بناک تھیں۔

پھر۔۔۔ بدلیاں دھواں دھواں ہونے لگیں، کنارے بھینگے لگے، قطرے پھلکنے کو ہوئے۔ تو وہ چونکی۔

اور جلدی جلدی سیاہ جھالریں پلکیں جھپکاتی اس کے سامنے سے ہٹتی آگے بڑھ گئی۔

وہ گیا، نہیں گیا، یہ اس نے نہیں دیکھا۔

بس سامنے والے پتھر پر بیٹھی اور سر گھٹنوں میں دیتی بے تحاشا رو دی۔ کہ اب —
اسکی برداشت جواب دے گئی تھی۔ مزید یار نہیں رہا تھا، ضبط کے سارے بند ٹوٹ گئے
تھے۔

اچھی طرح رو کر دل کی بھڑاس نکال چکی تو ایک عزم کیساتھ سویٹ پر آ گئی۔
پھپھو صابو کا کیسا تھ میز پر کھانا لگا رہی تھیں۔
”پھپھو، ہم واپس جائیگے“

”ہیں؟“

اسکی بھرائی بھرائی آواز، سرخ متورم آنکھیں — وہ دم بخود رہ گئیں۔

”وہ... پیر مڑ گیا میرا، موج آ گئی ہے“ اس نے فوراً بہانہ بنایا۔

یہ تو اسے خیال ہی نہیں رہا تھا۔ کہ اس طرح رونے دھونے کے بعد سویٹ آگئی تو پتہ تو چلے
گاہی۔

”دکھاؤ“

اس نے خواہ مخواہ بایاں پیر آگے کر دیا۔

”دھیان سے چلتے ہیں بیٹا۔ یہ تو پہاڑی علاقہ ہے۔ بارش کی وجہ سے گھاس اور پتھروں
پر پھسلن ہوتی ہے۔ میں ابھی دوا لگا دیتی ہوں۔“

وہ جلدی سے اپنی الماری کی طرف گئیں۔ مرہم نکالی اور اسکے پاؤں پر لگانے لگیں۔

”پھپھو، ہم واپس جائیگے۔ آج ہی...“

”یہ بیٹھے بٹھائے کیا سوچتی تھیں۔“

”بس میں نے فیصلہ کر لیا ہے۔“

اور جانے کیوں پھپھو کو لگا۔ اس نے اچانک واپسی کا پروگرام نادیدہ اور شہباز خان کی وجہ
سے ہی بنایا تھا۔

اس سے قبل وہ اپنے دل کی ہر بات انہیں بتا دیتی تھی۔ اب رازداری برتنے لگی تھی
کیونکہ دل میں شہباز خان بس گیا تھا۔

انہوں نے بھی زیادہ کریدنا مناسب نہیں سمجھا کہ اب وہ زندگی کے اس دور میں داخل
ہو رہی تھی جہاں بعض باتیں پردے میں بھی رکھی جاتی ہیں۔

”چلو فی الحال تو کھانا کھاؤ۔ بعد میں بنائیں گے پروگرام۔“

وہ دونوں میز پر آ گئیں۔

”نادید آئے گی کھانے پر یا نہیں؟“ پھپھو کھانا شروع کرتے ہوئے بولیں۔

اب وہ لوگ بھی زیادہ انتظار نہیں کیا کرتی تھیں۔ کیونکہ وہ اکثر اوقات کھانے پر غائب
رہتی۔

”مجھے نہیں معلوم۔“ وہ دھیرے سے بولی۔

آج بھی نادیدہ دوپہر کھانے پر نہیں آئی۔ وہیں کہیں شہباز خان کیساتھ کھالیا تھا۔

شائی نے پھپھو کو راضی کر ہی لیا۔

کل صبح دس بجے یہاں سے جانے کا پروگرام پکا کر لیا۔

صاحبزادہ اور شا کر کو بھی مطلع کر دیا گیا۔ کوئی ایک کام تھوڑی ہوتا تھا سیٹنے والا۔ پورے ییزن
کا سامان، ہوٹل والوں کا ٹیل، قریبی ٹاؤن سے گاڑی میں پٹرول ڈلوانا وغیرہ وغیرہ۔

مگر — شائی کا ارادہ اٹل تھا۔ مزید یہاں رہ کر وہ گھٹ گھٹ کر ختم ہونا نہیں چاہتی تھی۔

شہباز خان کی بدلی بدلی کیفیت۔ بے دردی، بے حسی کیا کم تھی کہ اوپر سے وہ نادیدہ سے
پتنگیں بڑھا کر اسے خاک کر دینے پر تلا ہوا تھا۔

ڈنر کا وقت ہونے لگا تو نادیدہ سویٹ پر آ گئی۔ حسب معمول مسرور اور سرشار!

مگر — کل کی واپسی کا علم ہوا تو گڑبڑا کر رہ گئی۔

وہ تو دنوں میں ہی شہباز خان کے سحر میں ڈوب چلی تھی۔ بہت کچھ سوچ لیا تھا آگے کیلئے
بھی۔

شہباز خان کو توجہ کی ضرورت تھی، پیار کی، محبت کی! وہ اسکی کمزوری جان چکی تھی اور اب۔۔۔ تن من دھن سے اس پر اپنی تمام عنایتیں نچھاور کر رہی تھی۔ اسکی یہی کاوشیں ہی شاید کارگر ثابت ہوتیں اور۔۔۔

وہ شہباز خان کی لامحدود املاک کی مالک بن سکتی۔ اسے جانے کیوں اپنے خواب کی تعبیر سامنے دکھائی دے رہی تھی۔

”شائی میں اتنی جلدی یہاں سے جانا نہیں چاہتی۔“ وہ ٹی وی کے آگے شائی کے پاس بیٹھی تھی۔ کچھ سوچتے ہوئے بولی۔

شائی چپ رہی۔ کبھی بھی کیا۔ کہ مزید رکنے کا وہ سوچ بھی نہیں سکتی تھی۔ پاگل ہو جانا تھا اس نے یہاں اور رہ کر۔ اور نہیں رکنے کا کبھی تو نادیہ کے انصاف میں غلطی پڑنے کا خدشہ تھا۔ یہ تو اس نے سوچا ہی نہیں تھا!

”تم سے کیا چھپانا۔ میں اور شہباز خان بہت آگے نکل چکے ہیں۔ وہ بہت دکھی ہے۔ میں اسے ایسی حالت میں چھوڑ کر نہیں جاسکتی۔ اسے میری ضرورت ہے۔۔۔“

نادیہ کے الفاظ شائی کو اپنے کانوں میں پکھلتے سیسے کی مانند لگ رہے تھے۔ جھلملاتی آنکھیں میچ لیس تو چپکے سے دواؤں کو خوبصورت گالوں پر آ رہے۔ جلدی سے رخ پھیر لیا کہ نادیہ اسے دیکھ نہ لے۔

پھر اسے خیال آیا۔ یہ اسکی خود غرضی تھی۔ وہ دونوں شہباز خان سے پیار کرتی تھیں۔ اگر اسکی خاموش چاہت کامیاب نہ ہو پائی تھی تو اسے نادیہ کے ہیجان خیز محبت میں حائل ہونے کا بھی کوئی حق نہیں پہنچتا تھا۔ یہ سراسر زیادتی تھی، خود غرضی کی انتہا!

”میں جاتی ہوں ذرا شہباز خان کے پاس۔ اس سے بھی ڈسکس کر لوں۔“ دُزر پر میرا انتظار مت کرنا۔“ وہ اٹھ کھڑی ہوئی۔

شائی اب بھی سوچوں میں گم تھی کچھ بولی نہیں۔ صرف پھپھو اسے جاتے دیکھتی رہیں۔ پھر ایک گہری سانس لیتیں ڈرامہ دیکھنے میں مصروف ہو گئیں۔

نوبتے میں دس منٹ تھے۔ صاحبو نے کھانا دیا ہی لگا دیا۔

”پھپھو۔“ وہ سوچوں سے ابھری۔

”کیا ہے بیٹا۔“

”نادیہ ابھی واپس جانا نہیں چاہتی۔“

”اے اسکے چاہنے نہ چاہنے سے کیا ہوتا ہے۔ ہم اسے لے جا کر اسکی ماں کے حوالے کر دیں گے۔ آگے وہ جانے اسکا کام۔ دوبارہ آجائے یہاں اتنا ہی ضروری ہے تو۔“

”ویسے پھپھو یہ بھی تو اچھا نہیں لگتا کہ میں اچانک اعلان کر دوں کہ جانا ہے۔ مجھے اسکا بھی سوچنا چاہیے تھا۔“

اسے اپنا ضمیر ملامت کرنے لگا۔ نادیہ اگر شہباز خان کو پالینے میں کامیاب ہوئی تھی۔ تو وہ اسکی راہ میں کیوں روڑے اٹکار رہی تھی؟

”وہ ہمارے ساتھ رہ رہی ہے ہماری مرضی کی پابند ہے۔ نہ کہ ہم اسکی مرضی کے پابند ہوں۔۔۔“ پھپھو کا بھی دل جلا ہوا لگ رہا تھا۔

”پھر بھی پھپھو۔ اچھا نہیں لگتا۔ اگر وہ رہنا چاہتی ہے تو ٹھیک ہے رہ لے۔ صاحبو کا اسکے پاس رہ جائیگے۔“

”اور وہاں کا کام کون سنبھالے گا؟“

انکا اشارہ گھر کی طرف تھا۔ آجکل کچن وہاں مالی کے لڑکے نے سنبھالا تھا۔ ٹھیک ہے کھانا اچھا بناتا تھا مگر وہ بات تو نہیں تھی جو صاحبو کی تھی۔ تمام ذمہ داری سنبھالی ہوئی تھی۔

”پھپھو پلیز! آپ دیکھ لیں گی باقی سب۔ بیس پچیس دن کی تو بات ہے۔“ وقت گزرنے کیساتھ ساتھ اسکا احساس ندامت بڑھتا جا رہا تھا۔

وہ اسکو یہاں سے لے جانے پر مجبور کر لیتی تو اپنے ضمیر کی جھین اسے کبھی چین نہ لینے دیتی۔ خود غرضی کا اتنا گھناؤنا رعب اسے کسی قیمت پر گوارا نہ تھا۔ شہباز خان تو ویسے بھی نادیہ کو جن چکا تھا وہ کیوں آڑے آتی؟

”تمہارے بھی کیا کہنے ہیں۔ اتنی اچھائی بھی اچھی نہیں ہوتی۔“

انہیں جیسے شہباز خان نادیر کیساتھ اچھا نہیں لگتا تھا۔ پھر کیا شائی کیلئے پسند تھا؟

وہ نیم راضی لگنے لگی تھیں۔ شائی نے نجات کی سانس لی۔

”میری اچھی پھپھو۔ اب میں اطمینان سے جاسکوں گی۔“

”اور اسکی ماں نے اسکے یہاں صاحبو کیساتھ اکیلے رہ جانے پر اعتراض کیا تو...“

”میرا خیال نہیں۔ ماما لوگ خاصے ایڈوانس ہیں۔“

”جی تو بیٹی تلخی بنی پھرتی ہے۔ جہاں جی چاہا چل دی۔“

”اسکی مرضی پھپھو۔“

پھپھو کیساتھ لوگ روم میں عشاء کی نماز پڑھ کر وہ اپنے کمرے میں آگئی۔

خلاف معمول اس نے پردے برابر نہیں کئے۔ بتی بھی نہیں جلائی۔ غدا حال ہی کھڑکی کے پاس رکھی آرٹڈ چیمبر پر ڈھیر ہوگئی۔ سرکسی کی پشت سے ٹپکتے ہوئے تھکی تھکی آنکھیں موند لیں۔

”واپس چلی جاؤ۔ رکنے کی ضرورت نہیں۔ کہہ دیا تا۔“

شہباز خان کی آواز تھی۔ تیزی تھی جس میں، گرج سی تھی۔

اسکی آنکھیں پٹ سے کھل گئیں۔ بالکل سامنے ہی وہ برآمدے کے ستون سے ٹکا کھڑا تھا۔

ساتھ نادیر تھی۔ کچھ سہمی سی کھڑی تھی۔ ارد گرد کی بتیوں کی روشنی میں صاف نظر آرہے تھے دونوں۔

لگتا تھا خاصی دیر سے نادیر کے واپس جانے یا نہ جانے پر دونوں میں بحث ہو رہی تھی۔

اور پھر بات بڑھتے بڑھتے یہاں تک آپہنچی تھی کہ وہ تلخ ہو گیا تھا، پھر گیا تھا۔

وہ نادیر کی واپسی پر تلخ ہو رہا تھا یا وہیں رہ جانے پر پھر رہا تھا یہ وہ سمجھ نہ سکی۔ کہ بحث جیسے

خاصی دیر سے جاری تھی۔ وہ اسکے چلے جانے۔ ذکر پر بھی تلخ ہو سکتا تھا کہ اب تک اسکی

اس سے اتنی تو انڈر سٹینڈنگ ہو ہی گئی تھی۔

اور وہ اسکے وہاں رہ جانے پر بھی پھر سکا۔ تھا کہ

وہ تو تھا ہی ایک مطلق العنان فرمانروا، مختار!

کوئی بھی حکم دے سکتا تھا۔ اسے واپس جانے کا بھی!

”آپکو میرے چلے جانے کا افسوس نہیں ہوگا۔“ قدرے وقت کے بعد نادیر ہمت مجتمع

کرتے ہوئے بولی۔

”ہوگا — کچھ کچھ۔“ وہ لا پرواہی سے بولا۔ تلخی اب بھی وہیں تھی۔

”آپ اتنے تلخ کیوں ہو رہے ہیں۔“

”ہو جاتا ہے کبھی کبھی ایسا۔“

”میرے ساتھ تلخ مت ہوا کریں۔ جان دے دو گئی میں۔“

”ہہہہ۔“ اسکی تلخی سوا ہوگئی۔

”کیوں یقین نہیں آتا۔“

”سب فضول باتیں ہیں۔ کوئی کسی کیلئے جان نہیں دیتا۔“

”میں دے دو گئی۔“

”ہونہہ۔“ تلخی انتہاء پر پہنچنے لگی۔ ”مجھ میں ایسی کوئی بات نہیں کہ کوئی لڑکی میرے لئے

جان دے۔“ تلخی کیساتھ اس کے لہجے میں کرب اتر آیا تھا۔

”آپ میں ہی تو وہ سب کچھ ہے جس کیلئے کوئی بھی لڑکی جان دے سکتی ہے۔“

”No—No, please!“ وہ اچانک ہنسٹیریک انداز میں کہنے لگا۔ ”میں

وہ نہیں جو نظر آتا ہے۔ تم — کچھ نہیں جانتیں میرے بارے میں۔“ اس پر وحشت چھانے

لگی تھی۔ ”میں صحیح آدمی نہیں ہوں۔ میں... میں۔“ ایک بل کو اس نے توقف کیا۔ پھر۔ وہ

ہنسا۔ ایسی ہنسی جس میں آنسو تھے، کرب تھا۔ ”تمہیں معلوم ہے ایک لڑکی نے مجھے گالی دی

تھی۔ حرام کی اولاد کہا تھا مجھے...“

وہ ہنسنے لگا تھا۔ کسی شرابی کی طرح۔ جو بہت پی گیا ہو، جس نے اپنی سدرہ کھودی ہو۔

اور پھر سب کچھ اگل دیا ہو۔ اپنے من کے بھید، اپنے دل کے راز

”اوہ۔“

وہ چند لمبے نادیرہ کا چہرہ تکتا رہا۔ اسکے سراپے میں طوفان اٹھ رہے تھے۔ جھکڑ چل رہے تھے۔

”کون تھی وہ؟“ اس کیلئے اس کا یہ روپ شاید نیا تھا، ڈرتے ڈرتے پوچھا۔ ”آپ نے کچھ نہیں کہا اسے؟“

”No—because it's a fact. I am a bastard.“ وہ غرایا۔

طوفانوں کے بند ٹوٹ گئے تھے، جھکڑ تباہ کن ہو گئے تھے۔

”I am an illegitimate child of my parents.“

وہ غرایا تھا۔ اسکے باوجود اسکی آواز میں درد تھا، کرب تھا! بے انتہا قہر و غضب کے باوجود وہ اچانک تھکا تھکا سا، مضحل مضحل سا نظر آنے لگا۔ اس نے برآمدے کا ستون تھام لیا۔ اس پر سر ٹیک دیا۔

چند پل نادیرہ اسے یوں ہی تکتی رہی۔ پھر آگے بڑھی۔ اس کے بازو پر اپنا ہاتھ رکھ دیا۔ ”مجھے آپکے بارے میں سب معلوم ہے۔“

چونکتے ہوئے سراٹھا کر وہ اسے دیکھنے لگا۔ اس کا رنگ خچر گیا تھا۔

”آپ کا نام پتہ چلتے ہی میں جان گئی تھی کہ آپ کون ہیں۔“ وہ قدرے رکی، اس پر دلربا نہ نظریں ڈالیں۔ ”آپ کو کون نہیں جانتا۔“ اس نے مزید کہا۔

”کاش مجھے کوئی نہ جانتا۔“ اب اس کا انداز شکست خوردہ تھا۔ ”تب مجھے ایسی گالی بھی سننے کو نہ ملتی۔“

نادیرہ اسکی آنکھوں میں آنکھیں ڈالے اٹھی۔

”آپ میں گلیمر اتنا ہے کہ باقی سب کچھ ماند پڑ جاتا ہے۔ آپ کون ہیں؟ کیا ہیں؟ کم از کم مجھے اس سے کوئی فرق نہیں پڑتا۔“

”تمہیں کیوں فرق نہیں پڑتا؟“ اب جیسے وہ آہستہ آہستہ سنبھل رہا تھا۔

”اسلئے کہ مجھے جو باتیں پسند ہیں وہ آپ میں سب موجود ہیں۔ آپکے ناجائز ہونے سے ان پر کوئی اثر نہیں پڑتا۔“

”مثلاً؟“

”آں... گلیمر... سٹیٹس...“ وہ جیسے سوچ سوچ کر بتانے لگی۔ ”یہی تو ہے سب کچھ۔ بڑے سے بڑے عیب پر پردہ ڈال دیتے ہیں۔“

”ادہ۔“ وہ مجروح سا بولا۔

اور— شائی جیسے مزید نہ سن سکی۔ بے سکت سی ٹانگیں سنبھالتی بستر پر آگئی۔ کپڑے تبدیل کرنے کی بھی ہمت نہ رہی۔ جوں کی توں پڑ رہی۔ کبل اپنے اوپر کھینچے اور آنکھیں موند لیں۔ پر—

سر جیسے گھوم رہا تھا۔ ذہن ماؤف اور حواس معطل تھے۔ جو کچھ اس نے سنا تھا کیا سچ تھا؟ اسے اپنے کانوں پر یقین نہیں آرہا تھا۔

”No—because...I am a bastard.“

وہ غرایا تھا۔ اسکے بازو اسکی آواز میں درد تھا، کرب تھا!

”I am an illegitimate child of my parents.“

بے انتہا قہر و غضب کے باوجود وہ اچانک تھکا تھکا سا، مضحل مضحل سا نظر آنے لگا تھا۔ ستون کا سہارا لیا تھا۔

کتنا دکھی تھا وہ! کتنا غمگین!

اور پھر اس کا تمام تر دکھ اور غم، شائی کے دل میں منتقل ہو گئے تھے، اس کی آنکھوں میں در آئے تھے۔

کتنا بڑا دکھ لئے جی رہا تھا وہ!

کیا وہ واقعی جی رہا تھا؟

”خاص طور سے بیماری سے اٹھنے کے بعد تو بہت ہی تلخ ہو گئے ہیں...“

”آپکی زندگی میرے لئے بہت اہم ہے... آپکی صحت کا خیال رکھنا میرا فرض ہے... کوئی آپ کیلئے زہر ہے...“ مختلف موقعوں پر کبھی گنی اسماعیل بابا کی باتیں اس کے کانوں میں گونجیں۔

تو— یہ بیماری تھی اسے!

کیسی کیسی اذیتیں برداشت کی ہوگی اس نے۔ کیسے کیسے کرب جھیلے ہو گئے اس نے! ”گلبر... سیٹس... یہی تو ہے سب کچھ۔“

کتنی بے رحم تھی نادیہ۔ کیا واقعی یہی سب کچھ تھا؟

”اوہ“— وہ اس کے جواب میں اتنا ہی بولا تھا۔ بہت مجروح ہو کر، لہو لہان ہو کر۔

بچپن سے لے کر— آج دن تک— اسے زخم ہی زخم ملے ہو گئے۔ کسی نے لہن طعن کی شکل میں دیئے ہوئے کسی نے ترس کھا کر اور—

اس وقت نادیہ نے اسکا سیٹس تول کر!

شائی بے کلی سے کروٹیں بدلتی رہی۔

آج اسے یقین ہو گیا وہ اسے بے پناہ چاہتی تھی۔

کیونکہ دکھ اس کو تھا، درد وہ محسوس کر رہی تھی۔ گھائیل وہ تھا، ٹھیسیں اسے اٹھ رہی تھیں۔

زخم اسے آئے تھے، لہو لہان وہ ہو رہی تھی۔ وہ شہباز خان تھی اور شہباز خان وہ!

دور چرچ کے کلاک نے صبح کے تین بجائے تو اس نے چپکے سے اپنے آنسو پونچھ لئے۔

تھکی تھکی آنکھیں موندیں تو شدید جلن کا احساس ہوا۔ پھر— جانے کب نیند کی دیوی

مہربان ہوئی اور اسے اپنی آغوش میں لے لیا۔

آج بھی وہ گرم اور کڑوی کوئی کے گھونٹ حلق سے اتار رہا تھا۔ بابا نے آج بھی اسے ٹوکا تھا مگر— کیا کرتا۔ اسے تو سکون ہی کوئی کے تلخ گھونٹ میں ملتا تھا۔ مجبوری بن گئی تھی اس کی تو۔

”شائی بڑی بور ہے۔ اتنے خوبصورت موسم کو چھوڑ کر چلی گئی۔“ شہباز خان کیساتھ ریٹورانٹ میں بیٹھی نادیہ بھی کوئی کا گھونٹ بھرتے ہوئے بولی۔

پتہ نہیں کیوں؟ اس وقت پھر وہ چونک سا گیا۔ رات نادیہ نے اسے بتایا تھا اسکے جانے کا تب بھی وہ چونکا تھا۔

”ویسے ہے بہت سویت بہت کنسڈریٹ۔ اپنا کک اور سویت میرے لئے چھوڑ گئی...“

وہ کچھ نہیں بولا۔ بڑی بڑی نشیلی آنکھیں غیر ارادی طور پر شائی کی مخصوص سیٹ کی طرف

اٹھ گئیں۔ کچھ دنوں سے وہ ریٹورانٹ میں نہیں آرہی تھی۔ اسے معلوم تھا ایسا کیوں تھا۔

وہ اسکے رویے سے دل برداشتہ تھی۔

نظریں واپس پھیر کر اس نے نادیہ پر جمادیں۔

”رات سوئے نہیں کیا۔“

اسکی سیاہ چمکتی آنکھوں میں آج سرخ ڈورے بہت نمایاں تھے۔

”نیند نہیں آئی۔“ وہ مختصر بولا۔

غصہ کم کیا کریں نا۔“

”کبھی کبھی ایسا ہو جاتا ہے۔ ساری ساری رات جاگتا ہوں۔“

”اور صبح اٹھتے ہیں تو آنکھیں اور بھی خوبصورت لگتی ہیں۔“

وہ ساری ساری رات کیوں جاگتا ہے؟ ایسے کون سے مضمرات ہیں جو اسے جاگنے پر مجبور کرتے ہیں؟ انکی نادیہ کو کوئی خاص پرواہ نہیں تھی۔

وہ ہو۔ لے سے مسکرا دیا۔ مسکراہٹ جوشی تھی، گھائیل تھی!

”آج جمیل کنارے جا بیٹھے۔ پکنک ہوگی۔ خوب خوب گھومیں گے۔ رات کو واپس۔

نہیں... رات بھی... وہیں رہ لیجئے۔“ اسکی آنکھوں میں آنکھیں ڈالے وہ بات چبا چبا کر کہہ رہی تھی۔

دونوں لڑکیاں کزنز تھیں مگر۔ کتنا تضاد تھا دونوں میں!

ایک چھوٹی موٹی سی، شرمیلی شرمیلی سی۔ جو اسکے آگے شکریہ کا ایک لفظ تک ادا نہیں کر سکتی تھی بلکہ۔

وہ تو۔ اسکی نظروں کی تاب تک نہ لاسکتی تھی۔ چرا لیا کرتی تھی نظریں، جھک جایا کرتی تھیں آنکھیں، اور لانا لانا نبی سیاہ خنیدہ پلکیں ان پر سایہ کر لیتی تھیں۔ اور۔

یہ۔ اسکی آنکھوں میں آنکھیں ڈال کر بات کرتی تھی۔ چند دنوں میں ہی اس سے اتنی بے تکلف ہو گئی تھی کہ کئی حدو ایک ساتھ پاٹ گئی تھی۔ رات وہیں رہ لینا اسے کوئی معیوب بات ہی نہ لگتی تھی۔

”اور اب میرا خیال ہے اٹھنا چاہیے یہاں سے۔“

”جلیجئے۔“

دونوں باہر آکر اوپر سوئش کی طرف آنیوالی پگڈنڈی پر ہوئے۔

”میں تیار ہوتی ہوں پھر چلتے ہیں۔“ نادیہ اس سے آگے بڑھتے ہوئے اپنے سوئٹ میں گھس گئی۔

شہباز خان نے ایک نظر انکے برآمدے پر ڈالی۔

آج برآمدہ بہت سونا سونا سا لگ رہا تھا۔

اپنے سوئٹ میں گھستے گھستے اسکی نظر شائی کے بیڈروم کی کھڑکی پر گئی۔ مکیں چلی گئی تھی

کھڑکی ویران ویران سی لگ رہی تھی۔

بابا کو پکنک کے بارے میں مطلع کرنے کے بعد وہ دوبارہ اپنے برآمدے میں آکر نادیہ کا انتظار کرنے لگا۔ بندوں کی موجودگی کے باوجود قریبی سوئٹ تو سائیں سائیں کر رہا تھا۔ دنوں بعد ایک موہوم سی مسکراہٹ اسکے لبوں کو چھو گئی۔ پڑوسن کے نقوش ہوٹیل پر خاصے گہرے تھے!

نادیہ کے کھٹکتے قہقہوں اور رنگین سگت میں پکنک اچھی رہی۔ دن اچھا کٹ گیا۔ سیندری شام پر دھند لکے چھانے لگے تھے، پکوانوں کے دھوئیں جا بجا اٹھنے لگے تھے اور اونچے نیچے یہاں وہاں بکھرے کچے پکے گھروں میں بتیاں جل اٹھی تھیں۔

”اب چلنا چاہیے۔“ وہ دھیرے سے بولا۔

”دل نہیں کرتا۔“

”رات کو بھڑیے کھا جائیجئے۔“ وہ گاڑی کی طرف بڑھتے ہوئے بولا۔

نادیہ کو نہ سہی۔ اسے تو خیال تھا۔ ایک جوان لڑکی کا رات کے اندھیروں میں ایک جوان مرد کیساتھ بھٹکتے رہنا ٹھیک نہیں تھا۔ وہ لوگ ہوٹیل واپس آ گئے۔

رہسپشن سے اوپر سوئٹ جانے والی پگڈنڈی پر ہوئے تو۔

نادیہ کو سوئٹ پر چھوڑتے چھوڑتے وہ ایک بار پھر چونکا۔ بتیاں تو سب روشن تھیں، یہ سوئٹ آج اتنا بے رونق کیوں تھا؟

”میں آؤنگی۔ آج ساری رات باتیں کریں گے۔“ نادیہ نے اسے گال پر بوسہ دیا۔

”سواری مائے ڈیئر۔ آج میں سوؤں گا۔ ہوں۔“

نادیہ پراوس پڑ گئی۔ آج تو موقع تھا۔ گوشائی یا پھپھونے کبھی اسے ٹوکا نہیں تھا۔ مگر پھر بھی۔ ایک رکاوٹ تو تھی۔

”نہیں... میں آؤنگی۔“

”نہیں۔۔۔ میں سوؤں گا۔“

”پلیز؟“

”کہانا۔۔۔“

اور شہباز خان کی کہانا پر وہ اکثر سہم جایا کرتی تھی کہ اس سے آگے وہ خطرناک حد تک سیریس ہو جایا کرتا تھا۔

وہ آگے بڑھ گیا اور نادیدہ خفیف سی ہوتے ہوئے سویٹ کے اندر چلی گئی۔

صبح نو بجے وہ اپنے برآمدے میں ناشتے کی میز کے آگے بیٹھا گھونٹ گھونٹ کر کے جس پی رہا تھا۔ ساتھ ہی معمول کے مطابق اخبار کی سرخیوں پر نظریں دوڑا رہا تھا۔
بادلوں کے ریلے اسکی سانسوں میں مدغم ہونے لگے تو اس نے اخبار ایک طرف رکھ دیا۔
مسور سا ہوتا آس پاس کی فضا کو اپنے آپ میں جذب کرنے لگا۔
نظریں ادھر ادھر بھٹکتیں اپنے پڑوس کی کھڑکی پر آئیں۔ خلاف معمول آج بند تھی۔
آج کوئی اس میں سے اسے دیکھنے والا نہیں تھا۔ مگر۔۔۔

اسے اس قدر گہری مایوسی کا احساس کیوں ہوا تھا؟

چند ٹاپے یوں ہی وہ بند کھڑکی کو تکتا رہا۔

پھر۔۔۔ ایک گہری سانس لی۔ اپنے ناشتے میں مصروف ہو گیا۔

چائے کا کپ منہ سے لگاتے لگاتے نظریں ایک بار پھر نیچے دو چار قدم پر ہی پڑوس کے برآمدے پر گئیں۔

وہ یہیں اپنے برآمدے میں کرسی پر بیٹھی تھی۔ وہ نیچے ریٹورانٹ میں کوئی پینے جانے کیلئے تیار تھا۔ اپنے دروازے سے نکلتے نکلتے اس کی نظریں اس پر پڑی تھیں، نظریں بھی ملی تھیں مگر۔۔۔

وہ بالکل اجنبی بن گیا تھا۔ نظروں میں سے ہر قسم کی شناسائی ختم کر دی تھی، کوئی یگانگت باقی نہیں رہنے دی تھی۔

بالکل سپاٹ، کوری رکھی تھیں اس نے اپنی نگاہیں۔

جیسے روز اس سے ڈبھیر ہی نہ ہوتی ہو، جیسے وہ اس کے قریب ترین سویٹ میں ہی نہ

رہتی ہو، جیسے وہ اسکی پڑوسن ہی نہ ہو۔

وہ ڈھلان اترتا اسکے قریب سے ہوتا نیچے ریسٹورانٹ والی گنڈی اترنے لگا تھا تو وہ بے بسی سے اسے جاتا دیکھتی رہی تھی۔

اور پھر پہلی بار وہ کوک یا آکس کریم کھانے ریسٹورانٹ میں نہیں آئی تھی۔

اور اس دن کے بعد سے وہ وہاں گئی ہی نہیں تھی۔

اچانک عقب سے اسماعیل بابا کے نمودار ہونے سے وہ چونکا۔ اور اپنی ٹھنڈی پڑتی چائے ہٹا کر دوسرا گرم کپ بنانے لگا۔

نادیہ دس بجے ہی آگئی تھی۔ نیچے ریسٹورانٹ میں کوئی پینے بھی اسکے ساتھ گئی تھی مگر جانے کیا بات تھی؟

شہباز خان کے رسپانس میں وہ گرم جوشی نہ رہی تھی۔ شاید اسلئے بھی کہ اب شائی یہاں نہیں رہی تھی جسے وہ بقول اسکے خود جلانے کو یہ سب کر رہا تھا۔

دوپہر دو بجے وہ اکیلا ہی لنچ کیلئے اپنے سویٹ سے نکلا۔ چند ہی قدم بڑھائے تھے۔ یہیں وہ، باہر کہیں سے سر جھکائے سوچوں میں گم اپنے برآمدے کی طرف چلی آ رہی تھی۔ وہ گنڈی پر اسکے بالکل پاس آ کر یکدم ہی رک گیا تھا۔ وہ اس سے ٹکراتے ٹکراتے رہ گئی تھی۔

اس نے اپنی نظریں بالکل سپاٹ کر لی تھیں، بے حس!

اسکی حسین آنکھیں گھائیل ہو اٹھی تھیں، کرچیاں ہو گئی تھیں پر پلش کر ٹلزلکی!

لانی سیاہ خیدہ پلکیں جھکاتے ہوئے اس نے گویا نام آنکھیں چھپا کر اپنی کمزوری چھپانا چاہی تھی مگر۔

اس نے سب دیکھ لیا تھا۔

ڈائینگ ہال کے دروازے پر پہنچتے ہوئے اس نے خیال ذہن سے جھٹکا۔

لنچ کے بعد واپس اوپر آنے لگا۔ اسے خیال آیا۔

دھوپ ڈھل رہی تھی۔ وہ اور فاروق پولو کے بیچ سے واپس ہوئیل پہنچے تھے۔ اسی گنڈی پر اوپر آ رہے تھے۔

وہ حسب معمول اپنے برآمدے میں بیٹھی تھی۔ وہ۔

سپاٹ چہرہ لئے آگے بڑھ گیا تھا لیکن۔

اسکی بے حس اسکے ننھے سے دل میں اترتے ہوئے اسے لہو لہان کر گئی تھی۔ باوجود کوشش ضبط کے اسکی خوبصورت بڑی بڑی کاسی مائیل آنکھیں جھللا اٹھی تھیں۔

ایک گہری سانس لیتے ہوئے وہ انکے برآمدے کے پاس سے گزرا اور اپنے سویٹ کی طرف بڑھ آیا۔

نادیہ وہیں برآمدے میں کھڑی اسے اپنی منتظر نظر آئی۔

پتہ نہیں کیوں؟ وہ جیسے اسے مداخلت کرتی محسوس ہوئی۔

”میں سوؤں گا محترمہ“۔ پاس آتے ہی وہ گویا ہوا۔

”یہ کیا بات ہوئی۔ رات بھی سونے کا یہاں اس وقت بھی سونے کی رٹ۔“

”عادت کی بات ہے۔ کیا کیا جائے“۔ اس نے جیسے کوشش کر کے لہجے میں خوشگواہی بھری تھی۔

ایسا کیوں تھا؟

”میں نہیں سونے دوں گی۔“

”میں۔ سوؤں گا۔“ وہ بگڑ گیا۔

کل شام کے بعد سے جانے کیا بات تھی؟ وہ اسے جیسے زبردستی برداشت کر رہا تھا۔

مگر وہ بھی باز نہیں آئی۔ تمام دوپہر اس کے سر پر مسلط رہی۔

شام پانچ بجے بابا نے آکر گھوڑوں کے آنے کی اطلاع دی۔ کچھ دنوں سے نادیہ

باقاعدگی سے اسکے ساتھ رائیڈنگ پر جایا کرتی تھی۔

”آج میں نہیں جاسکوں گا۔“

وہ واقعی دوپہر کو آرام لینے کا عادی تھا۔ اس وقت نہ سونے کی وجہ سے تھکاوٹ محسوس کر رہا تھا۔

”جانا پڑیکا۔ اٹھیے۔“ نادیر نے اسے ہاتھ سے پکڑا۔

”چھوڑو ہاتھ۔“ وہ بیزاری سے بولا۔ ”چلتا ہوں۔“

اور پھر وہ دونوں رائیڈنگ کیلئے تیار ہو کر باہر نکل آئے۔

اس دن وہ یہیں کھڑا تھا۔ رائیڈنگ کیلئے تیار۔ بالکل اسکے سامنے، تین چار قدم کی اونچائی پر۔ رخ بھی اسی کی طرف تھا۔

وہ اپنی شہر دن کیساتھ برآمدے میں بیٹھی چپس کھا رہی تھی۔ اسکی موجودگی کا احساس ہوتے ہی جیسے۔

دل دھڑک اٹھا تھا اسکا، ہاتھ میں پکڑا کاٹار لڑ گیا تھا، نظریں چارہ ہونے کے خدشے سے لڑکھرائی تھیں۔

پھر۔ اس نے ہمت کر کے اوپر دیکھا تھا۔

وہ تب بھی یہیں کھڑا تھا پر۔

معمول کے مطابق نظریں اس پر جمی نہیں تھیں، چہرے پر ڈھکی چھپی شوخی نہیں تھی، ہونٹوں پر مبہمی مسکراہٹ بھی نہیں تھی۔

لگتا تھا اسکے سامنے انکا سویٹ تو تھا مگر۔

کوئی ذی روح موجود نہیں تھا!

پھر۔ وہ مڑا تھا۔ گھوڑے پر بیٹھا تھا اور پچھلی چڑھائی چڑھنے لگا تھا۔ اس سے نظریں ملائے بغیر ہی، چہرے پر اپنائیت لئے بغیر ہی۔ ہونٹوں پر موبہمی مسکراہٹ لئے بغیر ہی۔

”آئیے جناب۔“ نادیر تھی، گھوڑوں کے پاس کھڑی تھی۔

وہ چونکا۔ اور آگے بڑھ کر گھوڑے پر بیٹھتا اسکے ساتھ چل دیا۔

آج اسکی سنگت میں اسے بار بار تشنگی کا احساس ہو رہا تھا۔

شام کو واپسی پر وہ دونوں ایک ڈھلان اتر کر پکی سڑک پر آنے لگے۔

اسی دن۔ یہیں سے وہ نیچے سڑک پر آ رہا تھا۔ شائی بھی اپنی شہر دن کیساتھ اسی راستے سے ہو ٹیل جا رہی تھی۔

وہ ڈھلان اتر چکا تھا، سڑک پر آ چکا تھا، چند ساعتوں کیلئے بالکل اسکے پاس سے ہو کر جا رہا تھا۔

مگر۔ نظریں ایک بار بھی اسکی نظروں سے ملی نہیں تھیں، نہ ہی نقوش پر اپنائیت چھائی تھی، نہ ہی لبوں پر مسکراہٹ ابھری تھی۔

وہ انکے آس پاس، ارد گرد دیکھ رہا تھا مگر نہیں دیکھا تھا تو بس پہلے کی طرح اسکی آنکھوں میں نہیں دیکھا تھا۔ بالکل جیسے سب دیکھ بھال رہا تھا مگر۔ جانتا نہیں تھا جیسے اسے!

وہ سڑک پر خاصا دور نکل گیا تھا۔ پر۔ اسے اداس کر گیا تھا، دکھی کر گیا تھا!

سوچوں میں کھویا وہ آہستہ آہستہ جا رہا تھا، نادیر آگے نکل گئی تھی۔

تبھی اسے یاد آیا۔ یہاں سے کچھ پیچھے اسی سڑک پر پارک کے آگے وہ اور فاروق

پیدل جا رہے تھے۔ اس دن بھی وہ رائیڈنگ پر گئے تھے مگر آگے لینڈ سلائیڈ کی وجہ سے جانیں

سکے تھے، واپس آگئے تھے۔ پھر فاروق کے کہنے پر وہ لوگ داک کرتے ہوئے پارک کے

پاس سے گزر رہے تھے۔

وہیں شائی ’میری گوراؤنڈ‘ پر گول گول مگھوم رہی تھی۔ اور وہیں۔ فاروق نے نادیر

کا اس سے تعارف کروایا تھا۔

پھر فاروق اپنے لئے تھروٹ پینٹ لینے کیسٹ کی دکان پر چلا گیا تھا اور نادیر اس سے

باتوں میں مصروف ہو گئی تھی۔

وہ تب بھی سمجھ گیا تھا وہ اسکی پوزیشن اسکے سٹینس سے متاثر ہوئی تھی۔ اس سے دوستی

کرنا چاہتی تھی اور شاید اس سے آگے بھی۔

لیکن۔ اسے یہ موقع غنیمت لگا تھا۔ شائی کو جلانے کا یہ بہت اچھا طریقہ تھا۔ کہ اسی کی

کزن سے بے تکلفی بڑھائی جائے۔ اس طرح سے اسے اور زیادہ جلایا جاسکتا تھا۔
لیکن۔۔۔ دو ہی باتیں ہوئی تھیں کہ میری گوراؤنڈ پریٹھی شائی بے چین سی نظر آنے لگی تھی۔
'میری گوراؤنڈ' سے اتر کر اپنی شپرون کے پاس جا بیٹھی تھی۔ انکی طرف پیٹھ تھی، شپرون
سے باتیں بھی کر رہی تھی مگر وہ جانتا تھا وہ کچھ سمجھ نہ پا رہی تھی۔ نہ انکی بات نہ اپنی۔ شعلوں
کی ایک لپک سی جوا اسکے جسم میں سرایت کر رہی تھی وہ بھی محسوس کر رہا تھا۔
کھویا کھویا سادہ آگے بڑھ رہا تھا۔ پکی سڑک چھوڑ کر دائیں طرف مڑتے ہوئے وہ نیچی
سی سرسبز ڈھلان پر گھوڑا آگے بڑھانے لگا۔ ہوٹیل کے یہاں وہاں، اوپر تلے بکھرے سرخ
کپھریل کی ڈھلانی چھتوں والے سوئس نظر آنے لگے تھے۔
وہ ٹھٹھکا۔

رفتار مدھم پڑ گئی۔

یہیں۔ بالکل اسی جگہ وہ سوچوں میں گم ہوٹیل کی طرف سے چلی آ رہی تھی۔
مخالف سمت سے وہ نادیر کا ہاتھ تھا اسکے بالکل سامنے آ گیا تھا۔ وہ ٹھٹھک کر رک گئی
تھی۔

چند ٹائیپے کو جیسے سکتے میں آ گئی تھی۔ پھر انکی آنکھوں میں گڑھی تھیں اور۔۔
نظریں زخمی تھیں، گھائیل تھیں، کر بناک تھیں۔

پھر۔۔۔ بدلیاں دھواں دھواں ہونے لگیں، کنارے بھیگنے لگے، قطرے چھلکنے کو ہوئے۔
تو وہ چوکی تھی۔

اور جلدی جلدی سیاہ جھاریں پلکیں جھپکاتی اسکے سامنے سے ہٹتی آگے بڑھ گئی تھی۔
اس نے مڑ کر دیکھا تھا۔ سامنے والے پتھر پر بیٹھے ہوئے اس نے سر گھٹنوں میں دے
دیا تھا۔ وہ یقیناً رو رہی تھی کہ اب۔۔

شاید اسکی برداشت جواب دے گئی تھی۔ مزید یا را نہیں رہا تھا۔ ضبط کے سارے بند
ٹوٹ گئے تھے!

اس نے اسکے ساتھ زیادتی کی تھی اس وقت اسے شدت سے احساس ہوا!
گہری سانس لیتے ہوئے وہ آگے بڑھا۔
نادیر گھوڑا سائیکس کے حوالے کئے اسکے سویٹ کے برآمدے میں اسکی منتظر کھڑی تھی۔
اسے سخت بیزارگی کا احساس ہوا۔ کچھ تو وقت انسان کا اپنا بھی ہونا چاہیے۔
گھوڑے سے اترتے ہوئے وہ سویٹ کی طرف بڑھا۔
نادیر بھی اسکے ساتھ ساتھ کمرے میں داخل ہوئی۔
تھکا تھکا سادہ صوفے پر ڈھیر ہو گیا۔ مضحل سی نشلی آنکھیں موند لیں۔
"آج ڈنر کیلئے پاس والے شہر جائینگے۔ پتہ ہے کتنی گہما گہمی، شور شرابہ اور رونق ہوتی
ہے وہاں۔" وہ اسکے پہلو میں بیٹھنے ہوئے گویا ہوئی۔
وہ خاموشی سے آنکھیں بند کئے پڑا رہا۔ ماتھے پر البتہ ناگواری کے شکن گہرے ہو گئے۔
نادیر نے آگے بڑھتے ہوئے اپنے ہونٹ اسکے گال پر رکھ دیئے۔
اس نے اُسے آہستہ سے اپنے سے الگ کر دیا۔ آنکھیں کھولتے ہوئے سیدھا ہو بیٹھا۔
نادیر کھیانی سی ہو گئی۔
"موڈ کیوں خراب ہے۔"
"بس ہو جاتا ہے کبھی کبھی۔" ہلکی سی ناگواری اسکے لہجے میں بھی جھلک آئی تھی۔
تجہبی دستک ہوئی۔ بابا دونوں کیلئے چائے اور ہنٹر بیف کے سینڈ وچ لے آئے۔
"پاس کے شہر جائینگے نا۔" اسکے لئے چائے بناتے ہوئے اس نے یاد دہانی کرائی۔
"نہیں گئے تو؟" اس نے اپنا کپ اٹھا لیا۔
"جائینگے۔"
"پلیز۔۔۔ یہیں ڈنر کر لینگے اور اسکے بعد میں سوؤں گا۔ مجھے ڈسٹرب نہیں کرنا۔"
نادیر پر اس پڑ گئی۔
"ڈنر یہیں کر لینگے مگر سوناؤنا بالکل نہیں۔"

”رات سونے کیلئے ہوتی ہے محترمہ۔“ کوشش کر کے اس نے لہجہ خوشگوار بنالیا۔

”جب آپ ساتھ ہوں تو پھر سونے کیلئے نہیں ہوتی۔“

”میں ساتھ نہیں رہونگا۔“

”کہاں جائیگے۔“

”میں نہیں جاؤنگا۔ تم جاؤ گی اپنے سوئٹ میں۔ میں یہیں رہونگا۔ سوؤں گا۔“

”پلیز!“

”نہیں۔ اور آج جلدی ڈنر کریں گے میں جلدی سوؤں گا۔“ اسکا فیصلہ اٹل تھا۔

ڈنر کے فوراً بعد شہباز خان نے نادیرہ کو چلتا کیا اور واقعی۔

خلاف معمول سونے کیلئے بستر میں جلدی گھس گیا۔

اس رات گیارہ بج چکے تھے۔ وہ اور فاروق کوئی پیتے ہوئے گپ شپ کر رہے تھے۔

فاروق تمام وقت شامی کی حمایت میں بول رہا تھا۔

”بڑا سائیڈ لے رہے ہو۔“ اس نے کہا تھا۔

”وہ بہت معصوم ہے، چھوٹی ہے... یہ سب اسکی برداشت سے باہر دکھتا ہے۔“ فاروق

نے جواب دیا تھا۔

”ہوں؟“

”ایک کام کرو۔ تم اسکی کزن سے گپ شپ کرو میں۔ اس کا خیال رکھونگا۔“

”کیا مطلب؟“ وہ بڑے زور سے چونکا تھا۔

اس وقت پھر چونکا۔ پہلے سے بھی زیادہ زور سے۔

کیوں؟

باتوں کا سلسلہ آگے بڑھا تھا۔

”اسکی کزن سے تو میں اسے جلیس کرنے کیلئے باہیں کر رہا تھا۔“ فاروق کی کسی بات

کے جواب میں اس نے کہا تھا۔

”میں اسی وقت سمجھ گیا تھا جناب۔ کہ یہ سب اس بچاری کو جلا نے کیلئے ہو رہا ہے۔“

”بچاری معصوم۔ اتنا سائیڈ کیوں لیتے ہو۔“

”وہ ہے ہی ایسی۔“

”کیا؟“ وہ پھر چونکا تھا۔

پر آج۔ اس دن سے زیادہ چونکا اٹھا تھا۔

جانے کیوں؟

باتیں اور آگے بڑھ رہی تھیں۔

”کیوں اس بچاری کے پیچھے ہاتھ دھو کر پڑ گئے ہو۔“

”بچاری۔ بچاری۔ بچاری۔ پاگل کر دیا ہے تم نے۔“ وہ یکدم ہی آپے سے باہر لگنے لگا تھا۔

فاروق کی اتنی ساری حمایت پر اس وقت بھی اس نے بے چینی سے پہلو بدلا۔

کیا ہو گیا تھا اسے؟

”کیا حسن پایا۔“ بار۔ میں تو قائل ہو گیا۔ اچانک اسکے کانوں میں پولو میچ سے واپسی

پر شام کو چائے پیتے؟ نے فاروق کے شامی کے متعلق کہہ رہا کس گونج اٹھے۔

اسکی ہارٹ بیٹ: گئی۔

”غضب کے نقش ہیں... اور پھر پر پلش آنکھیں تو قیامت ڈھاتی ہیں... سیاہ لمبی لمبی

پلکیں...“

دل کی تیز ہوتی دھڑکن کے ساتھ ساتھ اسکی نشیلی آنکھیں پوری پھیل گئیں۔

”تمہارا قصور نہیں تھا۔ اسے دیکھ کر تو کسی کا بھی دل بے ایمان ہو سکتا ہے...“

شہباز خان نے سیدھا ہوتے ہوئے سر بستر کی پشت سے ٹیک لیا۔

تھوڑی دیر وہ یوں ہی پشت سے سر ٹیکے کمرے میں ٹلکے اندھیرے کو گھورتا رہا۔ پھر ہاتھ

بڑھا کر جگ میں سے پانی گلاس میں انڈیلا اور بڑے بڑے گھونٹ لیتا پی گیا۔

دوبارہ لیٹا۔ آنکھیں موندیں۔ سونے کی کوشش کرنے لگا۔

”مجھے آپ کے بارے میں سب معلوم ہے۔“ اچانک جانے کہاں سے اسے نادیدہ کی بات یاد آگئی۔

چونکتے ہوئے سراٹھا کر وہ اسے دیکھنے لگا تھا۔ یہ جاننے کے باوجود کہ ایک دنیا اسکے ناجائز ہونے کے بارے میں جانتی تھی اس وقت پھر اس کا رنگ پتچ ہو گیا تھا، سانسیں رکنے لگی تھیں۔

”آپ کا نام پتہ چلتے ہی میں جان گئی تھی کہ آپ کون ہیں۔“ وہ قدرے رکی تھی، اس پر دلربا بیانہ نظریں ڈالی تھیں۔ ”آپ کو کون نہیں جانتا۔“ اس نے مزید کہا تھا۔

”کاش مجھے کوئی نہ جانتا۔“ اس کا انداز شکست خوردہ تھا۔ ”تب مجھے ایسی گالی بھی سننے کو نہ ملتی۔“ اس نے کہا تھا۔

وہ اسکی آنکھوں میں آنکھیں ڈالے تھی۔

”آپ میں گھبراتا ہے کہ باقی سب کچھ ماند پڑ جاتا ہے۔ آپ کون ہیں؟ کیا ہیں؟ کم از کم مجھے اس سے کوئی فرق نہیں پڑتا۔“

”تمہیں کیوں فرق نہیں پڑتا۔“ وہ آہستہ آہستہ سنہیل رہا تھا۔

”اسلئے کہ مجھے جو باتیں پسند ہیں وہ آپ میں سب موجود ہیں۔ آپکے ناجائز ہونے سے ان پر کوئی اثر نہیں پڑتا۔“

”مثلاً؟“

”آں... گلیمر... شیٹس۔“ وہ جیسے سوچ سوچ کر بتانے لگی تھی۔ ”یہی تو ہے سب کچھ۔“

بڑے سے بڑے عیب پر پردہ ڈال دیتے ہیں...“

دونوں میں کتنا فرق تھا! غیر ارادی طور پر وہ شامی اور نادیدہ کا مقابلہ کرنے لگا۔

اُس نے اُسے مسترد کر دیا تھا کہ وہ ایک ناجائز اولاد تھا۔ اُس نے اسکے گلیمر اور شیٹس کو ٹھوکر مار دی تھی۔

اس نے اسے قبول کیا تھا، اسکے ناجائز ہونے پر گلیمر اور شیٹس کو ترجیح دی تھی۔

آج وہ پہلی بار اسے حق بجانب لگی۔ سچی اور کھری بات کہنا کیا عیب تھا؟

ایک نے گالی دی تھی۔ ایک نے تعریف کر دی۔

اسکے باوجود اسے شامی زیادہ کھری لگی۔ گالی دی تھی پر سچ کوچ کہا تھا۔ حقیقت پر پردہ نہیں ڈالا تھا۔

چھوٹی موٹی کی طرح نازک اور شرمیلی ہونے کے باوجود وہ اسے بہت بولڈ لگی۔

اور نادیدہ۔ بے باک ہونے کے باوجود بہت بزدل معلوم ہوئی۔

وہ بہت نازک تھی۔ فریجائیل سی۔ لگتا تھا چھو لینے سے ٹوٹ جائیگی۔ کالج کی خوبصورت چوڑیوں کی طرح!

ایک بار وہ ریسٹورانٹ سے کوک پی کر نکلی اور اپنے سویٹ جانے کیلئے اوپر جاتی پکڑ پکڑی پر ہوئی۔ وہ پیچھے پیچھے تھا۔ کہ اچانک اس کا پاؤں پھسلا اور وہ لڑکھڑا کر پیچھے آئی۔

جس حساب سے وہ پھسل گئی تھی جانے کہاں جا پہنچتی۔ اس نے کچھ بھی سوچے سمجھے بنا جلدی سے آگے بڑھتے ہوئے اسے اپنے بازوؤں کا سہارا دیا اور وہ گرنے سے بچ گئی۔

کیوں اسے سہارا دیا تھا؟ اچانک اس نے خود سے سوال کیا!

وہ تو ان دنوں اسے صرف اپنی طرف Attract کرنا چاہتا تھا اور بس!

کیا واقعی صرف اتنا ہی تھا؟

آج وہ بڑے عجیب سوال کر رہا تھا اپنے آپ سے!

اسی طرح ایک دفعہ وہ رائیڈنگ سے واپس آ رہا تھا۔ بارش کی موٹی موٹی بوندیں پڑ رہی تھیں۔ اور ہر سوبال پھیل جانے کی وجہ سے وقت سے پہلے ہی اندھیرا چھا گیا تھا۔

سڑک کی طرف آتے ہوئے وہ ڈھلان اترنے لگا تو دیکھا وہ اکیلی سڑک پر جا رہی تھی۔

سڑک سنسن تھی اور ایک آدمی جیسے بڑی دیر سے اس کا پیچھا کرتا اسکے پیچھے چلا آ رہا تھا۔

وہ گھوڑا تیز دوڑاتا ان تک پہنچا اور آؤ دیکھا نہ تاؤ ایک زوردار تھپڑ اس آدمی کے چہرے

پر رسید کیا اور بنا کچھ سوچے شامی کو اچک کر اپنے آگے گھوڑے پر بٹھایا اور لمحوں میں ہوٹیل پہنچا

دیا۔

کیا وہ سب بھی صرف اسے Attract کرنے کو کیا تھا؟
کیا اس وقت واقعی اسے اس کی عزت کا خیال نہیں تھا؟
اور پھر۔

اس دن دھوپ ڈھل چکی تھی، کھرا گھر آیا تھا، شام دھواں دھواں ہو رہی تھی۔
اس وقت بھی وہ رائیڈنگ ہی سے واپس آ رہا تھا۔ دور سے دیکھا وہ ٹیلیفون ایکس چینج
والے اونچے نیچے کچے راستے پر چلتی پکی سڑک کی طرف آرہی تھی۔ پھر شاید اسے کاٹنا وغیرہ
چھو گیا تھا۔ وہیں بیٹھ کر اپنا پاؤں دیکھنے لگی۔ پھر اٹھ کر دوبارہ چل پڑی۔
وہ سب بغور دیکھ رہا تھا۔ غیر ارادی طور پر اسکی رفتار آہستہ ہو گئی تھی۔ پھر اس نے دیکھا
چند ہی قدم بعد وہ پھر رک گئی تھی۔ وہیں سڑک کے ایک طرف بیٹھ کر پھر سے اپنا پاؤں دیکھنے
لگی تھی۔

تبھی وہ پاس چلا آیا۔

اسکا پیر زخمی تھا، خون رس رہا تھا۔ وہ جلدی سے گھوڑے سے اتر کر اسکے پاس دوڑا تو وہ
بیٹھا تھا۔ جیب سے رومال نکالا تھا اور بغیر کچھ کہے سنے اسکے زخم پر باندھنے لگا تھا۔ رومال
باندھ کر وہ چند ٹاپے یوں ہی بیٹھا اسے تکتا رہا تھا۔ اسنے جھکی سیاہ خیدہ پلکیں اٹھا کر بمشکل
اسکی طرف دیکھا تھا۔ زخم کی وجہ سے اسکی حسین کھوجتی آنکھوں میں تکلیف اتر آئی تھی۔

دو پہل وہ اسکی آنکھوں میں تشویش سے دیکھتا رہا تھا۔

پھر۔ اس نے تسلی کیلئے اپنا ہاتھ اسکا گال تھپتھپایا تھا۔

کیوں کیا تھا یہ سب؟

اسے مصیبت میں دیکھ کر رکا کیوں تھا؟ اسکا زخمی پاؤں دیکھ کر فوراً ہی گھوڑے سے اتر کر
اسکے پاس بیٹھا کیوں تھا؟ اپنا رومال اسکے زخم پر کیوں باندھا تھا؟ اور پھر۔

اسکی آنکھوں میں زخم کی تکلیف دیکھ کر تسلی آمیز انداز میں اسکا گال کیوں تھپتھپایا تھا؟

کیا یہ سب بھی صرف اسے اپنے پیچھے لگانے کو کیا تھا؟

پھر۔ اس نے اسے دونوں ہاتھوں میں پکڑ کر اپنے گھوڑے پر بٹھایا تھا۔ خود بھی اسکے
پیچھے بیٹھا تھا اور۔ اس دن پھر اسے ہوٹل کی جانب لے چلا تھا۔

اسے بازو کے حلقے میں لئے وہ سختی سے اسے اپنے سینے سے جکڑے تھا۔ اسکے دل کی
دھڑکنیں بے ترتیب اور سانسیں بے قابو ہو رہی تھیں، شامی کے بالوں کی اڑتی لٹوں میں وہ
اپنا چہرہ سمونے دے رہا تھا۔

تب اس نے سوچا تھا یہ سب۔ ایک حسین لڑکی اور جوان مرد کی قربت کا قدرتی رد عمل تھا
اور بس!

مگر۔ اسے سینے سے چمٹائے وہ اسکے لس سے محفوظ بھی ہوا تھا۔ تبھی تو دل کی دھڑکنیں
بے ترتیب اور سانسیں قابو میں نہ رہی تھیں۔ اسکے سیاہ گھنے مہکتے بالوں میں چہرہ دیئے وہ
مسکور بھی ہوا تھا۔

اگر وہ اسے Attract ہی کر رہا تھا۔ تو خود کیوں بے قابو ہو رہا تھا؟

دور اس پار اونچی پہاڑی پر قدیم گرجے کے کلاک نے صبح کے تین بجائے۔ تو وہ
چونکا۔

کئی گھنٹوں سے برابر وہ اسی کے بارے میں سوچے جا رہا تھا۔

کیا ہو گیا تھا اسے؟

وہ خوبصورتی سے ہنس دیا۔

”وہ تو وہاں ہے بھی نہیں۔ واپس آ چکی ہے۔“

”پھر؟“

”بس جب سے وہ چلی آئی وہاں سے۔ مجھے سب سونا سونا لگنے لگا۔“ وہ مصویت سے

کہہ رہا تھا۔

فاروق خاموشی سے اس کا چہرہ تک رہا تھا۔

”پھر۔ جس جس جگہ سے گزرتا تھا، جہاں جہاں میں نے اس سے زیادتیاں کی تھیں۔

انکا بری طرح احساس ہونے لگا۔ اور یہ رات۔ تو سارا وقت میں نہ چاہتے ہوئے بھی اسی

کے متعلق سوچتا رہا۔ جانے کیا ہو گیا تھا مجھے۔ صبح ہونے لگی تو اچانک خیال آیا آج کا سارا دن

بھی اسی طرح گزرے گا؟ قدم قدم پر اسکا خیال آئے گا، جگہ جگہ وہ نظر آئے گی۔ پتہ ہے اسکا

سوٹ اس کے بغیر کتنا سونا لگ رہا تھا۔“

اور۔ اچانک فاروق کا فلک شکاف قہقہہ بلند ہوا۔

”تمہیں تو محبت ہو گئی ہے یار۔“

”پتہ نہیں۔ مگر آج میں وہاں اس کے نہ ہونے اور قدم قدم پر اس سے زیادتی کرنے

کے پچھتاوے کے خوف سے وہاں سے بھاگ آیا ہوں۔“

”بات کچھ سیریس لگ رہی ہے۔“

”اور مجھے اسکی وہ بات بھی اب اتنی بری نہیں لگتی۔“ اسکی بات پر کوئی خاص دھیان دیے

بغیر وہ پھر کہنے لگا۔ ”اسے نادیہ سے کہیں کیا تو لگا کہ وہ زیادہ اچھی تھی۔ کچ کو کچ ہی کہا تھا

نا۔ یہ تو نہیں کہا تھا کہ میرا گیسٹ میرا سٹیشن میرے ہر عیب پر پردہ ڈالتے ہیں۔ نادیہ کا خیال

تھا میری یہ چند خوبیاں میرا ہر عیب چھپانے کو کافی ہیں۔“ وہ کچھ کھویا کھویا سا کہہ رہا تھا۔

”میں شروع دن سے جانتا تھا وہ مجھ سے زیادہ میرے پیسے سے متاثر ہے لیکن۔ اس بات

کے ساتھ۔ تو میں اسے برداشت نہیں کر پا رہا تھا۔ شائی اس کے مقابلے میں مجھے کہیں اچے

”تم؟“

فاروق کو جیسے اپنی آنکھوں پر یقین نہیں آیا۔

شہباز خان جو اسکے آفس میں اسکے سامنے کھڑا تھا۔ لائیٹ گرے ٹراؤزرز اور رائیل بلو

شرٹ میں ملبوس تھا کھٹکا سا لگ رہا تھا۔

”تم نے تو کہا تھا ایک مہینہ اور رہو گے۔“ فاروق اپنی کرسی سے اٹھتے ہوئے اس سے

لپٹ گیا۔

”بس دیکھ لو۔ تمہاری یاد آئی اور چلا آیا۔“

”بیٹھو۔“ فاروق نے اسے اپنے سامنے والے صوفے پر بیٹھنے کو کہا۔ ”صرف اتنا تو بالکل

نہیں کہ میری یاد آ گئی۔ کچھ اور بھی ہے۔ بتاؤ کیا بات ہے۔“ وہ بھی اپنی کرسی پر بیٹھ گیا۔

شہباز خان صوفے پر بیٹھ گیا۔ ٹانگیں سامنے سیدھی پھیلا دیں۔ سر صوفے کی پشت سے

ٹکا دیا۔ ایک گہری تھکی سانس لی۔

”بات کیا ہے ہاں۔“

”وہ۔ شائی نے پریشان کر رکھا تھا ساری رات۔ پانچ بجتے ہی چل پڑا۔“

”کیا؟“ فاروق پر حیرتوں کے پہاڑ ٹوٹ پڑے۔ اپنی کرسی سے اٹھ کر سیدھا اسکے پاس

آ بیٹھا۔

”شائی سے صلح ہو گئی کیا؟“

”نہیں یار۔“

”تم جو ابھی کہہ رہے تھے کہ ساری رات پریشان کر رکھا تھا شائی نے۔“

کئی۔

فاروق مسکرا دیا۔

”وہ ہے بھی اچھی لڑکی۔“

شہباز خان مسکرا دیا۔

”تم جب اسکی سائیز لیتے ہو تو۔ I feel jealous“

اس لمحے وہ فاروق کو بہت معصوم سا لگا۔

”اوہ۔۔۔ آئندہ خیال رکھو گا۔“

”خیر چھوڑو۔ میں اسے اپنے اوپر مسلط نہیں کرنا چاہتا۔ یہ تو بس جو جو محسوس کیا۔ تمہیں بتا دیا۔ کون سا اس نے مجھے قبول کیا تھا اور کون سا میں۔۔۔“ اس نے خوبصورتی سے کندھے اچکائے۔ ”مجھے کوئی فرق نہیں پڑتا۔“

فاروق زیر لب مسکرایا۔

بڑی سادگی سے اپنے من کا تمام راز کھول کر، شائ کیلئے اپنی تمام بے قراریاں بیان کر کے، یہاں تک کہ اپنی زیادتیوں کے پچھتاوے سے خائف ہو کر اپنا مہینے بھر کا پروگرام ڈراپ کر کے واپس آ کر۔

کہہ رہا تھا کہ وہ شائ کی اپنے اوپر مسلط نہیں کرنا چاہتا تھا!

کتنا سیدھا تھا! وہ تو مسلط ہو چکی تھی۔ پورے شد و مد سے!

ایک نازک سی چھوٹی سی لڑکی اس اونچے لمبے چوڑے آدمی کو ڈھا چکی تھی، مغلوب کر چکی تھی۔

اور یہ تھا کہ ماننے کو تیار نہیں تھا۔ شاید آج سے قبل اس کیلئے اپنے اندر پلٹی بے تحاشہ نفرت

کے سبب، شاید شائ کی اسے یوں بے دردی سے رد کر دینے کے سبب!

مگر۔۔۔ شائ نے بھی تو اسے جن الفاظ میں مسترد کیا تھا۔ وہ نازیبا تھے۔ وہیں سے

اسے اپنی ولدیت کا پتہ چلا تھا اور۔۔۔ اسی وجہ سے اسکی زندگی خطرے میں پڑ گئی تھی۔ پر۔

اس وقت خود وہ اسکی وہی بات Justify کر رہا تھا۔ سچ کو سچ تسلیم کر رہا تھا۔ حقیقت کو حقیقت مان رہا تھا۔

یہ بھی ایک خوش آئند تبدیلی تھی کہ وہ۔۔۔ اپنی ولدیت سے متعلق اس تلخ حقیقت کو قبول کر رہا تھا۔

گویا شائ کی میں دلچسپی لینے سے وہ اس قابل ہو گیا تھا کہ اپنی پچھلی کمزوریوں کو بھلا دے اور اپنے وجود اپنی ہستی سے سمجھوتہ کر لے۔

دوسرے لفظوں میں اپنی تخلیق کی قدر کرے کہ۔

اسے بھی اپنے خالق نے تخلیق کیا تھا!

وہ اس دنیا میں اپنے پیدا کر نیوالے کی مرضی سے آیا تھا!

اور اسی لئے اسے بھی اس دنیا میں اسی طرح جینے کا بھرپور حق حاصل تھا جس طرح ایک جائز اولاد کو حق حاصل ہوتا ہے۔

فاروق مطمئن نظر آنے لگا۔

تبھی آفس کا چپڑا اسی ان کیلئے ٹھنڈی بن پینپی لے آیا۔

اپنے اپنے گلاسوں میں سے پیتے ہوئے وہ ادھر ادھر کی باتیں کرتے رہے۔ کچھ فاروق کے گھر والوں سے متعلق کچھ یہاں کی گرمی کے بارے میں۔

”اچھا۔۔۔ اب چلوں گا۔ سخت تھکا ہوا ہوں۔ نہاؤنگا اور خوب سوؤنگا۔“ وہ اٹھ کھڑا ہوا۔

”اور ہاں۔۔۔ یہ تو بتانا ہی بھول گیا۔ ہارون بھائی کی منگنی ہے آئیو لے جمعرات کے دن۔۔۔“

”اس گرمی میں۔“

”گزارا ہو جاتا ہے۔ تم ٹھنڈی جگہ سے آرہے ہو اس وقت ایسا ہی لگے گا۔ ٹھیک ہو جاؤ گے کل تک۔“

وہ ہنس دیا۔ خوبصورتی سے۔

”اوکے۔ چلتا ہوں۔ نانو بہت یاد آ رہی ہیں۔“

”وہ بھی تمہیں بہت مس کرتی ہیں۔ تقریباً روزانہ سے فون پر بات ہوتی ہے۔ کہتی ہیں شاہ جان سے فون پر تو بات ہوتی ہے مگر کلیجے میں ٹھنڈ بڑتی ہے جب اسے سینے سے لگاتی ہوں۔“

”نانو تو میری نانو ہیں۔ اس کے لب و لہجے میں نانو کیلئے محبت و عقیدت کا ایک جہان آباد تھا۔

”اچھا۔ خدا حافظ۔“ وہ دروازے کی طرف بڑھا۔
”اور وہ...“

فاروق نے اسے پھر روک لیا۔

”کیا؟“ اس کے بڑھتے قدم رک گئے۔

”اے... اس معاملے کا کیا ہوگا۔“ فاروق کو اس کیلئے شامی بہت اچھی لگتی تھی اپنی خواہش

دبانہ رکھا

”دن سے معاملے کا۔“

”ہی۔ شامی کا۔“

وہ اسکی بے تابی پر مسکرایا۔

”چھوڑ دیا۔ ختم ہوگئی بات۔“ کہتے کہتے وہ دروازے سے باہر نکل گیا۔

بات ختم نہیں ہوئی تھی۔ شہباز خان نے اس سے قبل کبھی کسی لڑکی سے ایسی شکست نہیں کھائی تھی۔ ایسا مغلوب نہیں ہوا تھا کہ راتوں کی نیند گنوا بیٹھتا!

یہ الگ بات تھی کہ وہ مان نہیں رہا تھا۔

مسکراتے ہوئے وہ اپنی کرسی پر بیٹھا اور اپنے سامنے کھلی فائیل پر ایک بار پھر سے نظریں دوڑانے لگا۔

آج پھر ہر سو بادل چھائے ہوئے تھے۔ بوند باندی بھی ہو رہی تھی۔ مٹی کی سندھی سوندھی خوشبو اٹھ رہی تھی۔

چاروں اور ہریالی تھی، اونچے نیچے ٹیلے ہرے بھرے تھے، نیچی نیچی پہاڑیاں سرسبز و شاداب تھیں مگر۔ گرمی پھر بھی اپنی جگہ تھی۔

نانو شہباز خان کا ڈاکٹر سے چیک اپ کروا کر اسے آفس میں چھوڑتے ہوئے خود گھر واپس آرہی تھیں۔

خوش تھیں بہت، مطمئن۔ کڑا کٹر نے کہا تھا شہباز خان اب ٹھیک تھا۔ کچھ دوائیں البتہ جاری رکھنے کو کہا تھا۔

’نیگم صاحبہ۔ اب آپ شہباز خان کی شادی کرا دیں۔ اس سے بہتر اور کوئی علاج نہیں مسکرا کر کہتے ہوئے ڈاکٹر کی بات بار بار انکے کانوں میں گونج رہی تھی۔

خوش آئند سوچوں میں گم وہ کھڑکی سے باہر دیکھ رہی تھیں۔

گاڑی پکی سڑک چھوڑ کر دائیں جانب شنگل روڈ پر ہوئی تو وہ چونکیں۔

دونوں طرف تاحد نظر ہرے بھرے کھیت تھے۔ دائیں جانب کھیتوں کے اس پار ایک شروں پر پھیلا مالٹوں کا باغ تھا۔ یہاں وہاں گھنے سایہ دار درخت تھے۔ انکے پتوں نیچ چلتی بل

کھاتی سڑک سامنے سرسبز ٹیلے پر واقع پتھروں کے بنے انکے قلعہ نما کوٹھی تک جاتی تھی۔

شہباز خان کے نانا کی وفات کے بعد بزنس سنبھالنے انہوں نے مستقل یہاں آنے کا ارادہ کیا تو رہنے کیلئے شہر کے ہنگاموں سے دور مضافات میں یہ جگہ پسند کر لی۔

یہاں ان ہرے بھرے ٹیلوں اور نیچی نیچی گہری سبز پہاڑیوں کے دامن میں یہ قلعہ جیسی

مضبوط محل نما کو بھی تعمیر کردائی اور ہمیشہ کیلئے یہاں آن بیسیں۔

وسیع و عریض کوٹھی کے ارد گرد ایکڑوں پر پھیلے انہوں نے ٹینس کورٹ، سوئمنگ پول، سنڈ فارم اور شوٹنگ رینج بنوائے تھے۔ کیونکہ وہ جانتی تھیں ایک نہ ایک دن انکا شاہ جان ضرور وطن واپس آئیگا۔ اور اسے ان سب چیزوں کی ضرورت پڑے گی۔

چوڑے خوبصورت کارپورٹ میں گاڑی رکی تو مستعدی سے پچھلی طرف آتے ہوئے باوردی شو فرنے ان کیلئے دروازہ کھولا۔

اپنے بیڈروم میں پہنچتے ہی انہوں نے اسماعیل بابا کو بلوالیا۔

نرم و گداز صوفے پر نیم دراز وہ آہستہ آہستہ سیب کا جوس پی رہی تھیں۔ کچھ سوچتی آنکھوں میں خوشیوں کے دیپ جل رہے تھے۔

”پتہ ہے اسماعیل ڈاکٹر کیا کہہ رہا تھا۔“

”جی بیگم صاحبہ۔“ وہ ہمدن گوش تھے۔

”کہہ رہا تھا شہباز خان کی شادی کرادیں اس سے بہتر اور کوئی علاج نہیں۔“

”آپ نے میرے دل کی بات کہہ دی بیگم صاحبہ۔“ اسماعیل بابا عرصہ بعد بہت خوش دکھائی دینے لگے۔ ”میں تو خود یہ ذکر آپ سے چھیڑنے کا سوچ رہا تھا۔ دراصل وہ... وہاں...“ وہ کچھ ہچکچا گئے۔

”بولو اسماعیل۔“ انہوں نے انہیں ہمت دلائی۔

”وہ... وہاں پہاڑ پر ایک لڑکی خواہ خواہ چھوٹے سرکار کے پیچھے لگ گئی تھی۔ وقت بے وقت آن نکلتی تھی سیدھے سرکار کے کمرے میں۔ مجھے بالکل اچھا نہیں لگا۔ بہت آزاد تھی، بہت بے باک۔“ وہ... وہ...“ اسماعیل بابا نے کانوں کو ہاتھ لگائے۔

نانو چونک اٹھیں۔ سیدھی ہونٹیں۔

”کون تھی؟ کیا شاہ جان بھی اس میں دلچسپی لیتا تھا۔“

”میرا خیال نہیں۔ بلکہ آخری دنوں میں تو لگتا تھا سخت ہزار تھے اس سے...“

”یہ اچھا ہوا۔ آزاد اور بے باک لڑکیاں مجھے قطعاً پسند نہیں۔ مجھے تو بس سیدھی سادی، شرماتی لگاتی بہو اچھی لگتی ہے۔“

”وہ... اجازت ہو تو ایک عرض کروں بیگم صاحبہ۔“

”بولو۔ آج ضرور بولو۔ میں بہت خوش ہوں۔“

”وہاں ایک اور لڑکی تھی۔ بلکہ اسی لڑکی کی چھوٹی زاد تھی مگر۔ زمین آسمان کا فرق تھا دونوں میں۔ چندے آفتاب چندے ماہتاب تھی۔ اور صورت کیسا تھ سیرت اللہ میاں نے ایسی دی تھی کہ سبحان اللہ۔ میں تو چھوٹے سرکار کیلئے بس اسی کے خواب دیکھتا ہوں۔ پڑوس میں سویٹ تھا مگر مجال ہے کوئی ایسی حرکت کی ہو جس سے ہمارے سرکار متوجہ ہوئے ہوں۔ وہ تو بالکل پہلو میں یوں رہ رہی تھی جیسے آس پاس کوئی موجود ہی نہ ہو۔ بڑی حیا والی تھی بیگم صاحبہ۔ اس زمانے میں ایسی لڑکی کا ملنا مشکل لگتا ہے...“

نانو توجہ اور دلچسپی سے انکی بات سن رہی تھیں۔ چہرے اور آنکھوں سے اشتیاق ہو رہا تھا۔

”تم نے تو یہاں بیٹھے بیٹھے مجھے اسکا شیدائی بنا دیا۔ کون ہے یہ لڑکی۔ کچھ اتہ پتہ تو کیا ہوتا...“

دفترا وہیں صوفے کے سائیز پر رکھی ٹیبل پر پڑے فون کی گھنٹی بج اٹھی۔ ہاتھ بڑھا کر نانو نے ریسیور اٹھاتے ہوئے کان سے لگا لیا۔

فاروق تھا۔ اسے معلوم تھا آج وہ شہباز خان کو چیک اپ کیلئے لے کر گئی تھیں۔ اسی سلسلے میں فون کیا تھا۔

”ہاں بیٹا۔ ڈاکٹر کہتا تھا بالکل ٹھیک ہے اب۔ اور پتہ ہے کیا کہتا تھا؟ کہتا تھا اسکی شادی کرادیں اس سے بہتر کوئی علاج نہیں۔“

”ٹھیک کہتا تھا نانو۔ اب اسکا کوئی نہ کوئی بندوبست ہو جانا چاہیے۔“

”یہی بات کرنے تو میں نے اسماعیل کو اپنے پاس بٹھایا ہوا ہے۔ کہتا ہے ایک لڑکی پہاڑ پر قریب کے سویٹ میں رہتی تھی۔ بہت خوبصورت تھی اور سیرت کی بھی بہت تعریفیں کر رہا

ہے۔۔۔“

”نانو اسماعیل بابا ہیں؟“ فاروق نے اپنی گھبراہٹ چھپانے ہوئے پوچھا۔

”ہاں ہے۔ کیوں؟“

”نانو ذرا ضروری بات کرنی تھی ان سے۔“

اور نانو نے ریسیور اسماعیل بابا کو تھما دیا۔

”بات کرو فاروق سے۔“

”جی صاحب۔“ بابا ماؤ تھ نہیں میں بولے۔

”بابا پہاڑ پر قریب کے سویٹ میں رہنے والی لڑکی کا اتہ پتہ تو نانو کو نہیں بتا دیا۔“ وہ خاصا

پریشان لگ رہا تھا۔

”نہیں صاحب۔ ابھی تو نہیں بتایا۔“

فاروق کی جان میں جان آگئی۔

”بالکل مت بتائیں۔ گول کر جائیں۔ سمجھ گئے نا آپ۔ وجہ ملے پر بتاؤں گا۔“ اس نے ایک

ہی سانس میں بات کہہ ڈالی۔

کہیں نانو کو پتہ چل جاتا کہ شہباز خان اتنے دن شامی کے قریب رہ رہا تھا تو انہیں سخت

صدمہ ہوتا۔ اسی کی وجہ سے تو شہباز خان مرتے مرتے بچا تھا۔

”ٹھیک ہے صاحب۔ اور کوئی خدمت۔“

”بس یہی کہتا تھا اب فون نانو کو دے دیں۔“

اور نانو ان دونوں کی گفتگو کو کوئی خاص اہمیت دیئے بنا دوبارہ بابا سے باتیں کرنے لگیں۔

کہ فاروق اکثر اسماعیل بابا کو شہباز خان کیلئے پیغام دیتا رہتا تھا۔

سیاہ گٹائیں انڈی چلی آ رہی تھیں۔ نرم خرام ہوا ہریالیوں میں سرسرا نے لگی تھی، وقت

سے پہلے ہی شام کے اند میرے گھیرے ہوئے تھے۔

کوٹھی کے چھوٹے دور سرسبز پہاڑی کے دامن میں بنے خوبصورت سوئنگ پول میں

شہباز خان لیپ پوسٹس کی مدد مہم روشنیوں میں کافی دیر سے سوئنگ کر رہا تھا۔

اوپر پہاڑی کے جنگل میں شام بیکرا کرنے لگی تھی۔ سرمئی اور چمپئی اند میرے اجالے آہیں

میں مدغم ہو رہے تھے۔ نیچے تالاب کے آس پاس موتیا کے پھولوں کی اتری بہار کی مہک مدھر

ہوا کے دوش پر اڑتی دل و دماغ کو معطر کئے دے رہی تھی۔

تبھی وہاں فاروق چلا آیا۔ اپنے بھائی ہارون کی مٹکئی کا باقاعدہ بلاوا دینے۔

وہیں تالاب کے کنارے خوبصورت دھاری دار چھتری کے نیچے لگی کرسیوں میں سے

ایک پر بیٹھ کر اسکے فارغ ہونے کا انتظار کرنے لگا۔

شہباز خان اسے دیکھ کر کنارے پر آگیا۔ پھر قریب کے کیمین میں جا کر صاف پانی کا شاور

لیا اور ہاتھ روپ پہنتے ہوئے اسکے پاس آکر بیٹھ گیا۔

”یہ بادل برسیں گے۔“ فاروق گھنگھور گھٹاؤں پر نظریں جماتے ہوئے بارش کے خوش

آئینہ تصور کے تحت خوشگوار سی بولا۔

”نہ برسے تو۔“ شہباز خان نے اسے چڑایا۔

”برسیں گے۔“

”انشاء اللہ بولوں۔“

”انشاء اللہ۔ انشاء اللہ۔“ فاروق کو فوراً اپنی غلطی کا احساس ہوا۔

تبھی باوردی بیراں کیلئے سیٹھ گلاسز میں پنڈ میڈ آئس کریم اور کرٹل کے خوبصورت پلیٹر

میں ڈھیر سارے ٹھنڈے میٹھے آم لے آیا۔

”یہ ہوئی تاباں۔“ فاروق خوش ہوتے ہوئے بولا۔

”سنا ہے ڈاکٹر نے کہا ہے تمہاری شادی کرا دی جائے اس سے بہتر کوئی علاج نہیں۔“

فاروق نے آئس کریم سے ابتدا کی۔

شہباز خان کا فلک شکاف تہقہ بلند ہوا۔

”نانو نے بتایا ہوگا۔“

”ہاں۔ اور پتہ ہے آج بال بال بچے ہو۔“
”کیسے؟“

”ہوایوں کہ میں نے صبح نانو کو فون کیا کہ پتہ کرلوں تمہارا چیک اپ ہوا ہے ڈاکٹر کیا کہتا تھا۔ معلوم ہوا نانو اور اسماعیل بابا بیٹھے ہیں اور تمہاری شادی کا ذکر خیر ہو رہا ہے۔ ساتھ میں یہ بھی کہ اسماعیل بابا نانو کو بتا رہے تھے کہ پہاڑ پر تمہارے قریبی سویت میں انہوں نے تمہارے لئے ایک نہایت عمدہ لڑکی پسند کی ہے۔ مگر ابھی نانو کو یہ نہیں بتایا کہ اس کا اتہ پتہ کیا ہے۔ میں نے فوراً نانو سے اسماعیل بابا کو فون دینے کو کہا اور عین وقت پر انہیں اس لڑکی کا اتہ پتہ بتانے سے روک دیا کیونکہ وہ لڑکی شادی تھی۔“

”اوہ“ شہباز خان نے نجات کی سانس لی۔ ”اچھا کیا ورنہ نانو کا اشتعال اور بڑھ جاتا۔“
”تو تم چاہتے ہو کہ نانو کا اشتعال اور نہ بڑھے۔“ فاروق نے الٹا اسے گھیر لیا۔ اور نہ بڑھے پر خاصا زور دیا۔

وہ ہنس دیا۔ خوشدلی سے۔

”ہاں۔“

”اسکا مطلب ہے تم چاہتے ہو کہ تمہارے ساتھ ساتھ نانو بھی اسے پسند کریں۔“

”میں۔۔۔ اسے پسند کرتا ہوں۔“ اس نے آنسکریم کا گلاس واپس میز پر رکھتے ہوئے کہا۔

”اب چھوڑو نا۔ گلاس واپس اٹھاؤ۔“

شہباز خان ایک بار پھر ہنس دیا۔ دلاؤ ویزی سے۔ گلاس بھی واپس اٹھالیا۔

”ویسے ایک بات ہے۔۔۔ آفس میں کام کرتے کرتے میں۔۔۔ چونک جاتا ہوں۔ بے انتہا مصروفیت کے باوجود۔۔۔ اسکا خیال آ جاتا ہے۔۔۔“ وہ بات کو چپا چبا کر بولا۔

اسکی دلنیش آنکھوں میں شوخی تھی، ہر کشش ہونٹ ہنسی کا بار اٹھانے سے قاصر لگ رہے

تھے۔

”اور پتہ ہے کیا؟“

”کیا؟“

”اسکو محبت کہتے ہیں۔“

”نہیں خیر۔“ وہ لاپرواہی سے کہتے ہوئے آنسکریم کھانے لگا۔

فاروق جھنجھلا اٹھا۔ کسی طرح مانتا ہی نہیں تھا۔

”تم جھوٹ بول رہے ہو۔“

شہباز خان کا ایک اور زوردار قہقہہ بلند ہوا۔

”اچھا سنو۔ اس کی کزن کا فون آیا تھا۔ بلکہ یہ تیسرا چوتھا فون ہے اسکا۔۔۔“

”کیا کہتی ہے۔“

”یہی کہ۔۔۔ میں۔۔۔ یوں ہی چھوڑ کر چلا آیا۔ اور وہ اب وہاں سے واپس آ چکی ہے۔

اور وہ مجھے بار بار فون رہی ہے اور میں نے ایک بار بھی فون نہیں کیا وغیرہ۔۔۔“

”تم نے اسے بتا۔ اس کہ یہ تو تم اپنا غم غلط کرنے کیلئے اس سے کپ شپ کرتے تھے۔“

”کیسا غم؟“

”شادی کا اور کیسا غم۔“

اور شہباز خان نے ایک گہری سانس لی۔ فاروق کی سوئی شادی کے ہی گرد گھوم رہی تھی۔

”تم۔۔۔ یہ بات بھول نہیں سکتے۔“

”پہلے تم بھول جاؤ۔ پھر میں بھول جاؤں گا۔“

شہباز خان مسکرا دیا۔ ہولے سے۔

”آج۔۔۔ صبح ہی وہ مجھے خواب میں نظر آئی تھی۔۔۔“ آنسکریم کا خالی کپ میز پر رکھتے

ہوئے وہ دھیرے سے بولا۔

اسکی دھڑکنا گہری ہو چلی تھی۔

فاروق نے ایک نظر اسے دیکھا اور پھر خالی گلاس میز پر رکھتے ہوئے آموں کی طرف متوجہ ہو گیا۔ ناراض ہو گیا تھا اسکی ڈھٹائی پر غالباً۔

”تم نے کچھ کہا نہیں۔“ اسے خاموش پا کر اس نے اسے چھیڑا۔

”آم کھاؤ گے بیٹھا ہے۔“ اس نے ان سنی کرتے ہوئے کہا۔

”پوچھو گے نہیں کہ میں نے اسے کیسے دیکھا۔“

”نہیں۔ تم جھوٹ بہت بولتے ہو۔“

”خواب کے متعلق جھوٹ نہیں بولا جاتا۔“ وہ سیریس ہو گیا۔

”سناؤ پھر۔“ کئے ہوئے آم کی پلیٹ اسکی طرف بڑھاتے ہوئے اس نے اپنے لئے

دوسرا کاٹنا شروع کر دیا۔

”بس وہی۔“ کبھی ایک جگہ پھولا پھولا منہ لئے کھڑی ہے کبھی دوسری جگہ منہ بسورتی روٹھی روٹھی شکل لئے بیٹھی ہے۔“

”اسکا مطلب ہے وہ تم سے خفا ہے۔“

”لگتا تو یہی تھا۔“

”منا کیوں نہیں لیتے اسے۔“ اس نے مخلصانہ مشورہ دیا۔

”سچ بتاؤں۔“

”ہاں۔“

”I like her, but...“

”مگر کیا؟“

”وہی اسکا انکار۔ اور انکار سے بڑھ کر وہ بات جو اس نے میرے متعلق کہی تھی۔“

ایک بار پھر وہ اس اور تلخ لگنے لگا۔

”وہ اس نے بہت پہلے کہا تھا۔ تب وہ تم سے ملی نہیں تھی۔ میرا مطلب ہے تمہیں دیکھا

نہیں تھا۔ اب وہ تمہیں پسند کرتی ہے اور پیار میں انسان ہر بات کو بھول جاتا ہے۔“

”نہیں۔ انکار کرنے کا اسے حق پہنچتا تھا مگر مجھے گالی دینے کا اسے کوئی حق نہیں تھا۔“

”معاف نہیں کر سکتے اسے۔“

”مشکل ہے۔ تمہارا کیا خیال ہے میں نے اس پہلو پر سوچا نہیں۔ وہ بار بار یاد آنے لگی

تو میں نے یہی بہتر سمجھا کہ اس کی بات بھول جاؤں مگر۔ پھر غیرت آڑے آئی۔... ہونہ۔“

وہ تلخی سے مسکرایا۔ ”اب تم سوچو گے کہ ایک ناجائز اولاد کو غیرت زیب نہیں دیتی۔ مگر کیا

کروں۔ کہ اس کے باوجود مجھ میں غیرت ہے، خود داری اچھی لگتی ہے، عزت کا متلاشی ہوں۔“

اسکے لہجے میں بے بسی انتہاء پر تھی۔

فاروق کو کئی بار پہلے کی طرح اس وقت پھر اس پر ترس آیا۔ دکھی ہو گیا وہ بھی۔

”میں ہرگز ایسا نہیں سوچوں گا۔“ مجھے ہمیشہ تمہاری غیرت اور خود داری پر فخر رہا ہے۔ اسی

لئے تمہیں خدا نے بے اندازہ عزت دے رکھی ہے۔ اگر شائکی کے بارے میں تمہارا فیصلہ اٹل

ہے تو میں آئندہ اسکا ذکر نہیں کروں گا۔ میرے لئے وہ تم سے تو زیادہ اہم نہیں۔“

شہباز خان چند ٹاپے خاموش رہا۔

سیاہ مگنیرے بادلوں میں کچھ تلاش کرتا رہا۔ پھر۔

”تم سے میں نے کبھی کوئی بات نہیں چھپائی۔ آج تمہیں بتاتا ہوں کہ۔۔۔ وہ مجھے اچھی

لگنے لگی ہے۔ بہت زیادہ۔ بلکہ بعض اوقات تو صرف اسے ہی سوچے جانے پر میں اپنے آپکو

بے بس پاتا ہوں۔ کبھی کبھی بے اختیار دل چاہتا ہے سب بھول بھال کر اسے جا کر مل لوں۔

کوشش کے باوجود میں اسکے خیال سے چھٹکارا نہیں پاتا۔“ وہ بے بسی سے مسکرایا۔ ”اگر

اسے محبت کہتے ہیں تو پھر۔۔۔ مجھے۔ اس سے واقعی محبت ہو گئی ہے۔ کبھی کبھی تھوڑی دیر کو

میں اپنی سوچوں پر قابو پا بھی لیتا ہوں۔ اس وقت گنتا ہے کیا یہ تو فنی ہے سب۔ اور بڑا ریلیکس

بھی محسوس کرتا ہوں مگر۔ دوسرے ہی لمحے وہ غالب آ جاتی ہے۔ ذہن دوبارہ اسکی طرف

پلٹ جاتا ہے۔“

”اور دل بھی۔“

”ہاں شاید۔“ دلآویزی سے مسکراتے ہوئے اس نے اب بھی جیسے جھجکتے جھجکتے اپنی محبت کا اقرار کیا۔

”شاید نہیں۔ صرف ہاں کہو۔“

وہ ہنس دیا۔ مدھر ہنسی۔

”ہاں۔“ وہ دھیرے سے بولا۔

”اب ہوئی نامردوں والی بات۔“ فاروق خوش ہو گیا۔

”پہلے کیا میں عورتوں والی باتیں کر رہا تھا۔“ وہ اب بھی ہنس رہا تھا۔

”نہیں خیر ایسی بات بھی نہیں ہے مگر پیار چھپانا بھی کوئی اچھی حرکت نہیں۔“

”ویسے پہلے میں ذرا Sure بھی نہیں تھا۔ یوں ہی مذاق لگ رہا تھا سب۔“

”اور اب۔“

”جب بالکل بے بس ہو گیا ہوں تو یقین ہو گیا ہے۔“

”اب میں بات آگے بڑھاؤں گا۔“

”نہیں۔ بات آگے نہیں بڑھے گی۔“ وہ اچانک سنجیدگی سے بولا۔

”کیا مطلب؟“

”مجھے وہ اچھی لگتی ہے یہ کافی ہے۔“

”میں اب بھی نہیں سمجھا۔“

”بس یہ کافی نہیں کہ وہ مجھے پسند ہے۔ Rather I Love her۔“

”اگر اتنا ہے تو بات یہیں کیسے ختم ہو سکتی ہے۔“

”ختم کرنے کی کوشش کرونگا۔ بھول جاؤنگا آہستہ آہستہ۔ مگر۔ نہیں۔“ اس نے بے

کلی سے سر جھٹکا۔ ”تم جانتے ہو اچھی طرح۔ میں بار بار دہرائتا نہیں چاہتا۔ معلوم ہے تمہیں

وجہ اچھی طرح۔۔۔“

اور فاروق نے گہری سانس لی۔ اس سے سر ٹکراتا بے سود تھا!

”یہاں کا موسم مجھے پسند ہے۔ ذرا گرمی بڑھی، جھوم کے آئے بادل اور ٹوٹ کے برسا

پانی۔“ فاروق نے باتوں کا رخ بدل دینا ہی مناسب سمجھا۔

”اب بھی بس برسنے کو ہیں یہ بادل۔“ شہباز خان نے منڈلاتی سیاہ بدلیوں پر نگاہ کی۔

معاذی اللہ کڑکی۔ اور پہل میں ہی زور کی گرج ہوئی۔

”یار میں چلوں گا اب۔ دو چار گھروں میں ابھی اور بھی کہنا ہے ہارون بھائی کی معافی کا۔“

فاروق نیکین سے ہاتھ صاف کرتے ہوئے بولا۔

”جمعرات شام سات بجے نا۔“ شہباز خان نے کنفرم کرنا چاہا۔

”ہاں۔“ وہ اٹھ کھڑا ہوا۔ ”بائے۔ سی یو۔“

”بائے۔“

فاروق چل دیا۔

شہباز خان بھی اندر آ گیا۔

واقعی جھومتے بادل بر سے اور ٹوٹ کر بر سے۔

کھنکھندہ آواز درخت بارش کی جل تھل سے زمین بوس ہو رہے تھے، تڑپتی بجلیاں یہاں سے

وہاں تک پورے علاقے کو روشن کر جاتی تھیں، بادلوں کی گرج دل ہلا دینے والی تھی۔

بجلی کبھی کی جا چکی تھی۔ ہر سو مکمل بلیک آؤٹ تھا۔

وہ اور تانہ بڑی بڑی موسموں کی روشنی میں ڈنکر رہے تھے۔

حسب معمول اسکی پسند کے کھانے بڑے سے ڈائننگ ٹیبل پر چنے تھے۔ تانہ جیسے واقعی

اسی کیلئے جی رہی تھیں۔ جب سے وہ آیا تھا۔ ہر بات ہر کام میں اسی کی پسند ملحوظ رکھی جاتی تھی۔

”یہ روست دو شاہ جان کو۔“ انہوں نے لمب لیگ کی طرف اشارہ کیا۔

اور پیرے نے مؤدب طریق سے حکم کی تعمیل کی۔

جانے کیوں شہباز خان کچھ چپ سا کھانا کھانے میں مصروف تھا۔

پیر۔۔۔ ہٹھاسر دیکھا تو تانہ نے اسے خاموشی سے چلے جانے کا اشارہ کیا۔

”شاہ جان۔ چپ چپ کیوں ہو۔“ نانوں نے متفکر انداز میں پوچھا۔
 ”نہیں تو۔ میں ٹھیک ٹھاک ہوں بالکل۔“ یکدم ہی اسے احساس ہوا کم از کم نانوں کی موجودگی
 میں اسے اپنے آپ میں ہونا چاہیے تھا۔ ورنہ وہ بے طرح پریشان ہو جاتی تھیں۔
 ”مجھے لگاتم کچھ پریشان سے ہو۔“

”نہیں نانو۔ ایسی کوئی بات نہیں ہے۔“ وہ بٹاشت سے بولا۔

چند لمبے وہ چپ رہیں، کچھ سوچتی رہیں۔

”اسماعیل بتاتا تھا پہاڑ پر تمہارے بالکل قریب والے سویٹ میں ایک لڑکی بٹھری تھی۔۔۔“

اچھا تھا فاروق سے اسے ساری بات کا پتہ چل گیا تھا۔ اسلئے کوئی مشکل نہیں پڑی۔

”ہوگی۔ میں نے غور نہیں کیا۔ کیوں؟“

”کہتا تھا بہت خوبصورت تھی اور بہت اچھی بھی۔“

وہ مسکرا دیا۔ ہولے سے۔

”تو۔“

”سوچتی ہوں اتنے پتہ کر لوں۔ دیکھ آؤں جا کر۔“

”کس لئے؟“ وہ نانو سے یوں ہی لاڈ کیا کرتا تھا۔

”تمہارے لئے اور کس لئے۔“

”نانو آ پکوا چھانہیں لگتا میں یوں ہی صرف اور صرف آپکا رہوں۔“

”بس۔ اور بہانے نہیں چلیں گے۔ اب تمہاری شادی ہو جانی چاہیے۔ مجھے بھی تمہاری اولاد

کی خواہش ہے۔“

اور حسب معمول شہباز خان کی زبان پر آتے آتے رہ گیا۔

”ایک حرام کی اولاد کی اولاد حرامی کی اولاد کہلائے گی۔ کیا میں اپنے ساتھ ساتھ اپنی اولاد

کو بھی یہ سب سننے کی سزا دوں۔۔۔“

پر اس نے بات اندر ہی روک لی۔ دو ایک بار پہلے بھی وہ یہ بات نانو کے گوش گزار

کر چکا تھا۔ اور جسے سکر نانو بہت دکھی ہوئی تھیں۔ وہ انہیں اور دکھی نہیں کرنا چاہتا تھا۔ اس
 وقت وہ بہت اچھے موڈ میں تھیں۔

اپنے ساتھ ساتھ اسے نانو کو دکھی کرنے کا کوئی حق نہیں پہنچتا تھا!

”مجھے سوچنے دیں نانو۔“

”بس بہت سوچ لیا تم نے۔ اب مجھے فیصلہ کرنے دو۔“ نانو نے فیصلہ سنا دیا۔ ”سب

سے پہلے میں اسماعیل کی بتائی ہوئی لڑکی کو دیکھنے جاؤں گی۔“

باپ رے۔ وہ گھبرا گیا۔

”اب۔۔۔ اس وقت تو آپ چلیں میں آ پکوا کرے میں چھوڑ آؤں۔“ وہ اٹھ کھڑا ہوا۔

”چلو۔“ وہ بھی اٹھیں۔ ”مگر اب کے میں سنجیدہ ہوں اس معاملے میں۔“

اور وہ کوئی جواب دیئے بنا انہیں اگلے بیڈروم کی طرف لے چلا۔

حسب عادت صبح ہی صبح اسکی آنکھ کھلی۔ نظر چوڑی خوبصورت بالکنی میں لگے ڈیسروں
 تروتازہ سرخ عنابی پھولوں سے ہوتی سامنے قریب کی گہری سبز پہاڑی پر پڑی۔
 صبح صادق کی سپیدی میں گھنی ہریالی آنکھوں کو سکون بخش رہی تھی۔ لہلہلاتی ہریالی میں
 سے ہوتی ٹیڑھی میڑھی پگڈنڈی اوپر پہنچ کر پچھلی ڈھلان میں اوجھل ہو رہی تھی اور۔
 اس طرف نیچے دامن میں یہاں وہاں اگے درختوں کے درمیان ایسا دھندلا سرخ سنہری تاریخی
 شعلہ نما پتوں والا درخت نظروں کا مرکز بن رہا تھا۔
 وہ خوبصورت سماں آنکھوں کے راستے من میں اتارنے لگا۔
 درجہ نسب سے پہلے میں اسماعیل کی بتائی ہوئی لڑکی کو دیکھنے جاؤنگی، ناؤ کے الفاظ اسکے کانوں
 میں گونجنے۔

باپ رے۔ وہ ہڑبڑا اٹھا۔
 وہ اسماعیل بابا کو منع کریگا کہ انہیں شائی کا اتہ پتہ نہ بتائیں۔ لیکن —
 وہ شائی کو پسند بھی تو کرتا تھا، دل نے کہا۔
 ہاں مگر — شادی کا تو اسکے ساتھ سوچ بھی نہیں سکتا تھا۔
 اس نے اسے بہت گندے الفاظ سے نوازا تھا۔ پر۔
 کیا یہ حقیقت نہیں تھی؟
 پروردگار! یہ کتنی تلخ حقیقت تھی!
 وہ اتنی تلخیوں میں کیسے جی پائیگا؟
 سزا بہت کڑی دانتھا گھونٹ گھونٹ کر کے کیسے نگل پائیگا؟

جینا ایک عذاب تھا کیسے جمیل پائیگا؟

یہ سزا بہت کڑی تھی مالک!

بے قراری سے اس نے سرنگیوں میں دے دیا۔ آنکھیں پھلج لیں اور — سر بانہوں میں
 لے لیا۔

”ثرن... ثرن“۔ دفعتاً بیڈ سائینڈ ٹیبل پر رکھے اسکے پرائیوٹ نمبر کی گھنٹی بج اٹھی۔

اس وقت کون ہو سکتا تھا!

ہاتھ بڑھاتے ہوئے اس نے ریسیور کان سے لگا لیا۔

”شہباز ہیر“۔ وہ خود کو بمشکل سنبھالتے ہوئے ماؤتھ پیس میں بولا۔

نادیہ تھی۔ وہ جھنجھلا اٹھا۔ یہ نمبر اس نے کیسے حاصل کر لیا تھا؟ اس وقت وہ بات کرنے کی

حالت میں بالکل نہیں تھا۔

”کیا بات ہے“۔ وہ بے دلی سے بولا۔

”کوئی خاص نہیں۔ آنکھ کھلتے ہی یاد آئے کر لیا فون“۔

”تمہیں معلوم ہے ٹائم کیا ہے“۔

”ہاں۔ ساڑھے چار ہیں“۔

”دیکھو۔ میں نماز پڑھنے جا رہا ہوں...“۔

”ایک تو آپکی نماز...“۔

”آگے ایک لفظ بھی مت کہنا...“۔ وہ آپے سے باہر ہونے لگا۔

تغیید اور وہ بھی اسکی نماز پر؟ اپنے پروردگار سے ہمکلام ہونے پر؟ اس نے اسکی زندگی

کے اہم ترین پہلو پر چوٹ کرنے کی کوشش کی تھی۔

کھڑاک سے اس نے ریسیور کریڈل پر رکھ دیا۔

بستر سے اٹھ آیا۔

”ثرن... ثرن“۔ پھر گھنٹی بجی۔

”کیا ہے؟“ اس کا موڈ اب بھی بگڑا ہوا تھا۔

”آئے ایم ریلی سوری شہباز“۔ وہ سہمی ہوئی بھی تھی۔

”ہوں۔ کیا ہے۔“

”مجھ سے بات کیوں نہیں کرتے۔“

”اس وقت نماز پڑھنے جا رہا ہوں۔ بعد میں بات ہوگی۔“

”پھر آپ نہیں کرتے۔“ نادیہ جانتی تھی اب بات کر لی تو کر لی ورنہ بعد میں اس کا ہاتھ آنا مشکل ہوتا تھا۔

”پلیز نادیہ۔ میں نماز قضا نہیں کرنا چاہتا۔“ ساتھ ہی اس نے ریسور دوبارہ کریڈل پر رکھ دیا۔

حسب معمول نماز کے بعد دعا کیلئے ہاتھ اٹھائے تو تہہ دل سے اپنے خالق سے اپنے سکون کی دعا مانگی۔

فارغ ہی ہوا تھا کہ پھر فون کی گھنٹی بجنے لگی۔

پھر نادیہ تھی۔ پیچھے ہی پڑ گئی تھی۔

”ہوں۔ بولو۔“ وہ خود کو سنبھال کر بولا۔

”مجھے ملنے کیوں نہیں۔“ اس کے لہجے میں بے مبری تھی۔

”وقت نہیں ملتا۔“ وہ مختصر بولا۔

”پہاڑ پر تو وقت نکالتے تھے۔“

”وہاں وقت ہی وقت تھا۔“

”اب بھی نکالیں پلیز!“

وہ تو دن بدن سیریس ہوتی جا رہی تھی۔

کیا اس کا رویہ اس کیلئے کافی نہیں تھا؟ وہ جھنجھلا سا اٹھا۔

”مشکل ہے۔“

”مشکل نہیں ہے۔“

”واقعی بالکل وقت نہیں ملتا۔ بہت کام ہوتا ہے۔“

”کام مجھ سے ضروری ہیں۔“

جانے کس غلط فہمی میں تھی وہ!

”ہاں۔“

ایک پل کوہ چپ سی رہ گئی۔

”میں آپ کو اچھی نہیں لگتی۔“

”ایسی بات نہیں ہے۔“

”میں آپ کو یاد نہیں آتی۔“

وہ مسکرا دیا۔ خالی خالی سا۔

”تم ٹھیک ٹھاک ہو یا دآنے کی کیا ضرورت ہے۔“

”آپ بات کو ٹال رہے ہیں۔“

”کیا کہوں۔“ وہ عاجز سا آنے لگا۔

”میں آپ کے بارے میں بہت آگے نکل آئی ہوں۔ آپ کسی طرح سیریس ہی نہیں

ہوتے کہ آپ سے بات ہو۔“

”کیا مطلب؟“

”I Love you Shahbaz“ میں آپ کے بغیر جینے کا سوچ بھی نہیں سکتی۔ اس

نے کہہ دیا۔ کہ

واقعی شہباز خان کسی طرح اس کی بات کو اہمیت دے ہی نہیں رہا تھا۔ کتنے دنوں سے وہ برابر

فون کر رہی تھی۔ ایک بار بھی اس نے کال بیک نہیں کیا۔ ملنے سے بھی کترار ہا تھا۔ مجبوراً اسے

اپنی مدعا فون پر ہی کہنا پڑی۔

شہباز خان پہلے ہی پریشان تھا۔ اوپر سے صبح صبح وہ اسے مزید پاگل کئے دے رہی تھی۔

”شہباز کچھ بولیں نا۔ میں مر جاؤنگی شہباز۔“
 ”گلیمر... سٹش...“
 وہ تلخی سے مسکرایا۔

”نہی تو ہے سب کچھ۔ بڑے سے بڑے عیب پر پردہ ڈال دیتے ہیں۔ اسکے پہاڑ پر کہے
 الفاظ اسکے کانوں میں گونجے۔“

”ایسا کچھ نہیں ہوگا۔“ وہ بڑے ضبط سے بولا۔
 وہ تڑپ اٹھی۔

”شہباز آپ مجھ سے محبت نہیں کرتے۔“

”اوہ۔ میں نے تمہیں صرف ایک دوست سمجھا تھا اور بس۔“
 ”لیکن میں آپ کو اپنا سب کچھ مان چکی ہوں۔“

”بیوقوفی ہے تمہاری۔“

”پلیز شہباز۔“

”تم سمجھتی کیوں نہیں۔“

”میں آپ کو اچھی نہیں لگتی؟“

”تم۔ اچھی لڑکی ہو مگر۔ میرا آئیڈیل کوئی اور ہے۔“ جانے کیسے اس کے منہ سے
 نکل گیا۔

”شائی۔“ وہ بلاتا بلاتا بولی۔

وہ چپ سا رہ گیا۔ اس کو کیسے معلوم ہوا؟

پھر وہ سنبھلا۔ جب اس نے شائی سے مزید تعلق ہی نہیں رکھنا تھا تو خواہ مخواہ اقرار کیوں
 کرتا؟

”نہیں۔“

”مجھے معلوم ہے وہ آپ کی آئیڈیل ہے۔ آپ کا رشتہ لینے جو عورت وہاں گئی تھی اس نے یہی

کہا تھا کہ آپ نے اسے امیریکہ میں دیکھا تھا اور اپنے لئے پسند کیا تھا۔۔۔“

اوہ۔ تو وہ تمام واقعہ سے واقف تھی! شائی نے سب بتایا ہوگا اسے یقیناً!

”پھر تمہیں یہ بھی معلوم ہوگا کہ اسکے فادر نے معذرت کرنی تھی اور۔۔۔ اور شائی نے مجھے

حرام کی اولاد کہہ کر Refuse کر دیا تھا۔“ وہ ایک ہی سانس میں بولا۔

اسکے لہجے میں بلا کا طنز تھا، ڈھیر ساری تلخی تھی، زہر تھا!

”لیکن۔۔۔ مجھے اس کا یہ کڑوا سچ تمہارے پیٹھے جھوٹ سے کہیں زیادہ اچھا لگا ہے۔ وہ

بولڈ ہے۔ میرے گلیمر سے متاثر نہیں ہے۔ تم بزدل ہو میرے۔۔۔“

”یہ کڑوا سچ میں نے کہا تھا۔ اس میں اتنے Guts نہیں ہیں کہ وہ اتنی بڑی بات کہہ

جائے۔“ نادیدہ اسکے منہ سے شائی کی تعریف برداشت نہ کر سکی۔ اس کی بات کانٹے ہوئے بلا

سوچے سمجھے بول پڑی۔

شہباز خان کو اپنے کانوں پر یقین نہیں آیا۔

”کیا کہا تھا تم نے۔“ وہ جیسے مزید تصدیق چاہتا تھا۔

”یہی حرام کی اولاد۔ جسے آپ شائی کی دلیری سمجھتے ہیں۔ وہ اتنی بہادر نہیں ہے کہ ایسی

بات کہہ دے۔“ وہ اپنے آپ کو بہادر ثابت کرتے ہوئے بولی۔

”گڈ گوڈ۔“ وہ اپنے آپ سے بولا۔

”مجھے سچ بولنے والے ہمیشہ اچھے لگے ہیں۔“ اس نے دھیرے سے کہا۔

اور۔۔۔ نادیدہ نے اسے اپنی تعریف سمجھ لیا۔

”وہ تو اس دن گھر پر ہی نہیں تھی۔ وہ تو اتنی بدھو ہے کہ پہاڑ پر آپ کے قریب والے سویٹ

میں رہتے ہوئے بھی بے خبر رہی کہ آپ وہی ہیں جن نے اس کو پروپوز کیا تھا۔“

”تم کیسے جانتی تھیں سب میرے بارے میں؟“

ڈہن پر کا گراں بار ہلکا ہوا تو اسے تجسس ہوا۔

”آپ کا ذکر ایک بار ہمارے یہاں ہوا تھا۔ آپ کی انڈسٹریز کا کوئی ایڈ آیا تھا اخبار میں۔ پاپا

وہی پڑھ کر میری مام سے کہنے لگے۔

”شہباز گروپ آف انڈسٹریز کا مالک شہباز خان ہے۔ بڑے نامی گرامی خاندان کا ہے لیکن اسکے ساتھ ایک ٹریجیڈی ہے۔ He is an illegitimate child of his parents.”

”ہوں“۔ وہ بنی جانتا تھا کہ وہ اپنے متعلق یہ بات کیسے برداشت کر پار ہاتھا۔

اور وہ — سمجھ گیا یہ اذیت ناک قصہ، یہ جان لیوا داستان آخری دم تک اسکا پیچھا نہیں چھوڑنے والی!

”اوکے۔ اب اجازت دو“۔ وہ بڑے تحمل سے بولا۔

وہ کتنا کپڑا مازنگ بن گیا تھا اپنی تخلیق کے بارے میں۔ سمجھو یہ کرنیوالا!

وہ تھکا تھکا سا ایک بار پھر اپنے بستر پر اوندھا ڈھیر ہو گیا۔ لگتا تھا میلوں بھاگ بھاگ کر آیا تھا، کوسوں طے کر کے آیا تھا، لامتناہی فاصلے!

ساتھ ہی ایک ہلکا پن — جیسے بھاری وزن ہٹا دیا گیا ہوا اسکے جسم کے اوپر سے۔

وہ اس دنیا میں آنیوالا ایک بن بلایا مہمان تھا۔ ایک ان چاہی خواہش تھا۔ وہ مانتا تھا

—

یہ طعنہ اسے شائی نے نہیں دیا تھا۔ یہ بنی بہت تھا۔

وہ جس کیلئے بے چین، بے قرار اور بے کل رہتا تھا۔ ایک ان دیکھی سی، انجانی سی، انوکھی سی غلش جس کیلئے محسوس کرتا تھا۔ اس نے اسے بے عزت نہیں کیا تھا۔ یہی غنیمت تھا!

اور — اچانک اسے ڈھیر ساری خوشیوں نے آیا۔

وہ جوانجانی میں اسکی زندگی بن چلی تھی اس نے اسے نہیں ٹھکرایا تھا۔

یہ بات کسی اور نے کی تھی اور اسکی اسے کوئی پرواہ نہیں تھی!

معا اسے خیال آیا۔ شائی کے فادر نے کہا تھا شائی ابھی چھوٹی ہے اور اس نے تعلیم بھی مکمل کرنی ہے۔

کیا صرف یہی تھا یا۔

”شہباز گروپ آف انڈسٹریز کے مالک کو کون نہیں جانتا۔ نامی گرامی لوگ ہیں آپ“۔ ایسا بھی کچھ کہا تھا غالباً۔ اس نے ذہن پر زور دے کر اس جان لیوا پیغام کو یاد کیا۔

اس دوسری بات سے کیا مطلب لیا جاسکتا تھا؟

کیا صرف یہی کہ وہ نامی گرامی لوگ تھے۔ یا یہ کہ وہ اسکے بارے میں اسکی ولدیت کے بارے میں بھی جانتے تھے؟

ایک بار پھر وہ اپنی پیدائش کو کوٹنے لگا۔

اسکی اس موروالی مثال تھی جو اپنی خوبصورتی کو دیکھ کر خوشی سے ناپٹے لگتا ہے لیکن جوں ہی اپنی ناگوں پر نظر جاتی ہے رو پڑتا ہے!

اور پھر وہ اپنی پیدائش کا راز ان لوگوں کو تو ضرور بتا دینا جہاں وہ شادی کا خواہشمند ہوگا۔

وہ تو چھوٹی سے چھوٹی بات سچی اور کھری پسند کرتا تھا کہاں کہ اپنی زندگی کا اہم ترین فیصلہ کرنا ہو!

وہ شائی سے طے گا۔ اسے اپنے متعلق سب بتا دینا۔ اسکے فادر کو بھی تمام حقیقت سے آگاہ

کر دینا اور — از سر نو اسے پروپوز کر دینا۔

اگر ان لوگوں کو وہ اس تلخ حقیقت کیساتھ قبول ہوگا تو ٹھیک ورنہ —

اس نے سوچا۔ وہ شادی ہی نہیں کر دینا۔

گھر گھر جا جا کر اپنی اصلیت بتانا۔ کبھی دھتکارا جانا اور کبھی محض بے تحاشہ دولت کی خاطر قبول کئے جانا اسے بھی منظور نہیں تھا۔

کیا وہ خود کچھ نہیں تھا؟ کیا خود اسکی کوئی شناخت نہیں تھی؟ کیا وہ بھی گوشت پوست کا بنا

خدا کی مخلوق نہیں تھا؟

تم نے مجھے کیوں جنا؟ اس نے اپنی جنم دینے والی کو ایک بار پھر برا بھلا کہا۔

کہ اس نے اسے جنم دیکر اسے جیتے جی ایک مستقل جہنم میں دھکیل دیا تھا۔ جہاں وہ۔

جل رہا تھا، جسم ہو رہا تھا اور۔

تکلیف تھی کہ حد سے باہر ہو رہی تھی۔ بیسیں تھیں کہ برداشت سے باہر ہو رہی تھیں اور۔

اسکی روح تک جی رہی تھی، کراہ رہی تھی، نالہ فریاد کر رہی تھی اور وہ۔

یہ سب سہنے پر مجبور تھا۔ کہ اسے جینا تھا!

ایک گہری سانس کراہ بن کر اسکے ہونٹوں پر آئی۔ وہ بستر سے اٹھ آیا۔

یہ کیسی خوشی ملی تھی اسے؟ ادھوری ادھوری سی، تشنہ تشنہ سی!

پھر بھی۔ وہ آس اور یاس کی ملی جلی کیفیت میں ڈیرنگ روم جا کر تیار ہونے لگا۔ نیچے

جا کر نانو کیساتھ ناشتہ کیا۔ اور آفس جانے کیلئے پورچ میں نکل آیا۔

وہ پہلے فاروق کے پاس جایگا۔ ساری بات ڈسکس کریگا۔ اس نے سوچا۔

اور پھر اپنے آفس کی بجائے وہ امید دیم کی ملی جلی کیفیت میں فاروق کے آفس جا پہنچا۔

فاروق ابھی نہیں آیا تھا۔ وہ وہیں صوفے پر بیٹھ کر اسکا انتظار کرنے لگا۔

آج ہر چیز بہت خوبصورت لگ رہی تھی، پرکشش لگ رہی تھی!

میز پر سب سے موسم کے تروتازہ پھول زندگی کا پیغام دے رہے تھے۔

فاروق آیا تو اس نے اسے ساری بات بتادی۔ کس طرح اسکی باتوں کی ہیر پھیر میں آکر

شائی سے جلتے ہوئے نادیہ نے اس سے وہ بات کہہ ڈالی جس نے اسے قریب المرگ کر دیا

تھا، جینے سے بے زار کر دیا تھا اور شائی سے بدگمان کر دیا تھا ایسا کہ۔

اسے چاہنے کے باوجود وہ اسکا نام نہیں لے سکتا تھا!

”میں نے کہا نہیں تھا وہ بہت معصوم لگتی ہے۔ میں بھی حیران تھا کہ وہ اتنی بڑی بات کیسے

کہہ گئی۔“ فاروق نے کہا۔

”وہ واقعی بہت معصوم ہے۔ اتنی گندی بات وہ زبان پر نہیں لاسکتی۔“ شہباز خان کے

چہرے پر عرصہ بعد رونق کی دمک تھی۔

پرکشش نقوش زندہ زندہ تھے، سیاہ چمکتی آنکھوں میں جینے کی امنگ تھی اور۔۔۔ دلاؤ پر

مکان میں زندگی کی تمنائی!

”پھر نانو سے بات کروں۔“

”نہیں۔ پہلے میں شائی سے ملوں گا۔ اسے سب بتاؤں گا۔“

”اسے کوئی اعتراض نہیں ہو گا مجھے یقین ہے۔“ فاروق اسکی بات کاٹتے ہوئے بولا۔

”وہ بہت چھوٹی ہے اسے دنیا کی اونچ نیچ کی کوئی خبر نہیں۔ میں صرف اس پر اکتفا نہیں

کر دوں گا۔ اسکے فادر سے بھی ملوں گا۔ تمام حقیقت بتاؤں گا۔ اگر انہیں مناسب لگا تو تب ہی شائی

کا ہاتھ ان سے مانگوں گا۔“

اور فاروق کو اپنا دوست بہت اونچا بہت عظیم لگا!

”شہباز تمہاری نیت جتنی صاف ہے اسکا ایوارڈ تمہیں ضرور ملے گا۔“

”تم میری کامیابی کیلئے دعا کرنا۔“

”ضرور۔“

”اچھا۔ چلتا ہوں۔“ اٹھ کھڑا ہوا۔

فاروق نے اسے ر۔۔۔ نا نہیں کہا کہ اسے معلوم تھا اس وقت اسکا بے تحاشہ کام ہوتا تھا۔

”گڈ لک۔“ فاروق نے مسکراتے ہوئے کہا۔

اور شہباز خان پر دقارا انداز میں چلتا باہر کی طرف بڑھا۔

میں ملبوس پورچ میں مہمانوں کو ریسو کرنے کیلئے پہلے سے موجود تھے۔
فاروق بھی وہیں تھا۔ اسکے پاس آیا اور گاڑی ایک طرف پارک کرنے کو خود بھی ساتھ ساتھ چلا آیا۔

”میں تمہارا ہی انتظار کر رہا تھا۔ آؤ تمہیں بٹھاؤں۔ پھر اندر چلتا ہوں بڑے کام ہیں۔“
وہ اسے وسیع لان میں لے آیا۔ یہاں قناتیں لگی تھیں۔ مہمانوں کے بیٹھنے کا بندوبست تھا۔ اس نے شہباز خان کو ایک قریبی رشتہ دار کے پاس بٹھایا۔
”مائینڈ مت کرنا۔ میں جاتا ہوں، امی مجھے کوس رہی ہوگی۔“
”مجھے بھی کچھ ہیلپ کرنے دو۔“ شہباز خان نے پیشکش کی۔
وہ ہنس دیا۔

”کبھی کام کیا ہو تم نے تو کام لوں۔“
شہباز خان بھی ہنس دیا۔ خوبصورتی سے۔
”نہیں خیر ایسا بھی نہیں ہے۔“

”بالکل ایسا ہے۔ بیٹھو تم۔“ وہ جلدی میں تھا۔ گھر کے اندر چل دیا۔

تھوڑی ہی دیر میں مہمان باقاعدہ آنا شروع ہو گئے۔ ہر گاڑی پورچ جا کر خواتین کو اتار کر آگے بڑھتے ہوئے پارکنگ میں کھڑی ہونے لگی۔ بلکہ اب تو اندر گاڑیوں کی جگہ بھی نہیں رہی تھی۔ کونٹھی سے باہر قطاریں لگنا شروع ہو گئی تھیں۔

رواق بڑھنے لگی تھی، رنگین آنچل لہرانے لگے تھے، نقرئی قہقہے کو بجنے لگے تھے۔ ڈھولک کی تھاپ بھی سنائی دینے لگی تھی۔

زندگی میں پہلا تجربہ تھا یہ سب دیکھنے سننے کا۔ وہ حیرت اور دلچسپی سے سب دیکھ رہا تھا۔ دکھ تو اپنی جگہ ہیں لیکن... اپنی خوشیوں کو رنگین بنانا کوئی بری بات تو نہیں، اس نے سوچا۔

معا شہباز خان چونکا۔ ایک لمبی سفید گاڑی پورچ میں آکر رکی تھی۔ ڈرائیور نے اترتے ہوئے کار کا پچھلا دروازہ کھولا تھا اور اس میں سے۔

باوجود بے اندازہ مصروفیات کے شہباز خان نے وقت نکالا۔ دودن برابر چالیس پینتالیس میل کا فاصلہ طے کیا۔ ایک اٹھارہ سالہ امیچو رائز کے کی طرح شائی کے گھر کے چکر کاٹے۔ دو، دو گریز کالجوں کے گرد گھوما۔ بار بار چکر لگائے، بار بار گھوما پھر اگھر۔
شائی اسے کہیں نظر نہیں آئی۔ مایوس ہو کر وہ پلٹا۔

آج پھر سوچ رہا تھا جانے کا۔ مگر عین کالج کی چھٹی کے وقت پر پہنچنا کچھ ممکن نظر نہیں آ رہا تھا۔ آج دس بجے میننگ تھی بورڈ آف ڈائریکٹرز کی اور اس نے اسے پرڈائیڈ کرنا تھا۔ مشک تھا ایک بجے سے پہلے فارغ ہونا۔

اور پھر آج۔ فاروق کے بھائی کی منگنی بھی تھی۔ وہ کبھی ایسے فنکشنز پر نہیں گیا تھا مگر۔ فاروق کی ناراضگی مول نہیں لے سکتا تھا۔

شام پونے سات بجے وہ تیار تھا۔ لائیٹ گرے سوٹ میں وہ بہت باوقار لگ رہا تھا۔ آج پھر وہ بغیر کسی اسکاؤٹ کے رواں دواں تھا۔ نانو سے گن مین ساتھ نہ رکھنے پر قدرے لے دے بھی ہوئی تھی۔ جانے کیوں نانو سوچتی تھیں وہ اکیلا نکلا نہیں اور کسی نے اسے نقصان پہنچایا نہیں۔

بات انگلی بھی ٹھیک تھی۔ احتیاطاً اس نے گاڑی بدل لی۔ روٹین کی گاڑیوں سے ہٹ کر گاڑی لی اور فاروق کی طرف چل دیا۔

ٹھیک سات بجے وہ انکے گیٹ میں داخل ہوا۔

بڑی رونق تھی، چہل پہل تھی، کونٹھی درخت پودے قہقہوں سے جھگڑا رہے تھے۔ نوکر چاکر ادھر سے ادھر چاق وچو بند گھوم پھر رہے تھے۔ گھر کے مکین یا پھر قریبی رشتہ دار عمدہ لباسوں

شانی برآمد ہوئی تھی۔

وہ شانی ہی تھی۔ سفید ریشم کے ڈھیلے ڈھالے نرم و نازک کپڑوں میں کوئی آسمانی مخلوق لگ رہی تھی۔

اسکی خوشی، اسکا اشتیاق ایک بار پھر اسے اٹھارہ سال کا انچور لڑکا بتا رہے تھے۔ کس قدر ایکساٹمنٹ ہوئی تھی اسے!

کتنا خوبصورت اتفاق تھا! کتنا حسین!

وہ اکیلی تھی۔ اسکی شہزادوں اسکے ہمراہ نہیں تھی۔

وہ اندر جا چکی تھی، گہما گہمی خاصی بڑھ گئی تھی، مگر۔

اب اسے کچھ سمجھ نہ آرہی تھی۔ کچھ بے قرار سا تھا، بے کل سا!

”اندر چلو۔ ڈانس ہو رہے ہیں بڑا مزہ آرہا ہے۔“ فاروق نے اسکے ہاتھ سے کولڈ ڈریک کا خالی گلاس لیا تو وہ چونکا۔

”میں۔ میں کیسے جاؤں؟“ وہ واقعی گھبرا گیا تھا۔

اتنی رش میں وہ بھی خواتین میں؟ یہ اسکے بس کا کام بالکل نہیں تھا۔ فاروق جانتا تھا!

”آؤ۔ میں تمہارے ساتھ ہوں نا۔“

”فاروق پلیز! میں واقعی نہیں جاسکتا۔“

”کیا چیز ہو۔“

لیکن فاروق اسکی عادت جانتا تھا اسے معلوم تھا وہ نہیں آسکے گا۔

”مائنڈ مت کرنا پلیز! میں گر جاؤنگا اتنی لیڈیز میں۔۔۔“

فاروق زور سے ہنس دیا۔

”اور جو اپنی شادی ہوگئی تو۔“

”کیا تب بھی ایسا ہی ہوگا؟“ اس نے مصوویت سے پوچھا۔

”نہیں۔ وہ چرچ میں ہوگی۔ پریسٹ کے سامنے۔ اچھا میں چلتا ہوں۔ روائی بس ہونیوالی

ہے۔“

”رواگی؟ کیسی رواگی؟“ اسکا تو خیال تھا فاروق کے یہاں فنکشن تھا اور بس!

”واہ میرے یار۔ ہارون بھائی انگوٹھی کس کو پہنا دینگے؟ کیا لڑکی خود چل کر یہاں آئیگی انگوٹھی پہنے؟“

”تو ہارون بھائی اب لڑکی کے پاس جائیگے؟“

فاروق کا پھر ایک زوردار قہقہہ بلند ہوا۔

”صرف وہ نہیں جائیگے۔ یہ جو سب لوگ یہاں موجود ہیں یہ سارے جائیگے۔ اکیلے میں

تھوڑی انگوٹھی پہنا دینگے۔ ان سب کے سامنے پہنا دینگے۔ یہ سب گواہ ہونگے تاکہ کل کو مکر نہ

سکیں ہارون بھائی۔۔۔“ وہ ہنس ہنس کر بتا رہا تھا اور۔

شہباز خان کچھ کھوسا گیا تھا۔

”سمجھے؟“

”آں۔ ہاں۔ مگر تم نے مجھے پہلے کیوں نہیں بتایا یہ سب۔ بلکہ میں تو سوچ رہا تھا کہ

تھوڑی دیر بعد تم سے اجازت لوں گا۔ کافی دیر سے آیا ہوں۔۔۔“

”چپ۔ خبردار جو وقت کی بات کی۔ وقت، وقت، وقت۔ Big Ben میں بند کر کے

رکھ دوں گا۔“

اور شہباز خان خوبصورتی سے ہنسنے لگا۔

فاروق واپس اندر چلا گیا۔

اور وہ۔۔۔ گھڑی دیکھنے لگا۔ پتہ نہیں کب یہ لوگ یہاں سے روانہ ہوں اور پھر پتہ نہیں

وہاں کتنا وقت لگے؟ وہ حقیقت میں پریشان لگنے لگا۔ نانو سے بھی یہی کہا تھا کہ فاروق کے

یہاں مگنی کا فنکشن ہے اور بس!

تھوڑی ہی دیر بعد فاروق غلٹ میں اسکے قریب آیا۔

”اپنی گاڑی کی چابی دو۔“

اس نے جلدی سے جیب سے چابی نکال کر اسے تھادی۔

لوگ گاڑیوں میں بیٹھنے لگے تو وہ بھی چونکا۔ اٹھ کر اپنی گاڑی کی طرف بڑھا۔ وہیں اسے فاروق ملا۔

”یہ مہمان ہیں، تم اپنی گاڑی میں لے جاؤ۔“ گاڑی میں پچھلی سیٹ پر بیٹھی مہمان کی طرف اشارہ کرتے ہوئے اس نے اسے چابی تھادی۔

”Sure.“ اس نے کہا۔

اور تو کوئی ہیلپ نہیں کر سکا تھا، یہ تو کر سکتا تھا!

”اور نکلو۔ یہ جو گاڑیاں جارہی ہیں انہیں Follow کرو۔ میں بس تمہارے پیچھے پیچھے ہوں۔“

”اوکے۔“ وہ ڈرائیونگ سیٹ پر بیٹھ گیا۔

”گڈ لک۔“ فاروق نے کھلے شیشے میں مزید کہا۔ اور باقی گاڑیوں کی طرف بڑھ گیا۔

فاروق بڑی بگلت میں تھا۔ شاید جانے کو دیر ہو رہی تھی۔ وہ بھی گاڑی سارٹ کرتے ہوئے ایک آگے بڑھتی گاڑی کے پیچھے ہو لیا۔

وہ خاموشی سے ڈرائیو کر رہا تھا۔ ذہن میں یہ دستور اور رواج سمائے ہوئے تھے۔

”... یہ جو سب لوگ یہاں موجود ہیں یہ سارے جا کیٹے۔ اکیلے میں تھوڑی انگوشی پہنا کیٹے۔

ان سب کے سامنے پہنا کیٹے۔ یہ سب گواہ ہونگے تاکہ کل کو کمر نہ سکیں ہارون بھائی...“

کاش! دل کے نہاں خانوں سے اک ہوک سی اٹھی۔

اسے جنم دینے والی نے بھی ڈھیر سارے گواہوں کے سامنے بھرے مجھے میں اسکے باپ کیلئے اقرار کیا ہوتا!

ہمارے معاشرے میں دستور، گواہ اور ثبوت چاہیے ہوتے ہیں۔

اس نے پیار ہی کیا تھا!

مقابلہ کر لیتی زمانے کا۔ لڑ جاتی سماج سے۔ ڈٹ جاتی دنیا کے آگے۔ اپنے پیار کیلئے،

اپنی محبت کیلئے۔ اسکے باپ کیلئے!

آج پہلی بار اس نے اپنی جنم دینے والی کو اپنی سوچوں میں وقت دیا تھا۔

تب وہ کتنے فخر سے دوستوں میں کہتا۔ تمہیں پتہ ہے میرے Parents کی نو میرج ہوئی تھی۔ میں اپنے ماں باپ کی محبت کی نشانی ہوں۔ مگر آج۔

آج وہ ان دونوں کے گناہ کی پیداوار تھا۔ خود ایک گناہ تھا۔ مجسم گناہ!

”آپ۔ آپ۔...“

اچانک پیچھے سے آواز آئی۔ اور اسکی محویت ٹوٹی۔ گردن گھما کر پیچھے دیکھا۔

شائی تھی۔ سٹریٹ لائٹس کی روشنیوں میں صاف نظر آرہی تھی۔ مگر۔

ہاتھ دروازے کے ہینڈل پر تھا۔ چلتی گاڑی کا دروازہ کھولنے کی کوشش کر رہی تھی جیسے!

شائی نے اپنی گاڑی واپس کر دی تھی۔ فنکشن رات گئے ختم ہونا تھا۔ اور فاروق کی چھوٹی

بہن نادرہ نے اسے اپنے یہاں ہی رات گزارنے کو کہا تھا۔

نادرہ یہاں ایف اے کرنے کے بعد شائی کے کالج میں تھرڈ ایئر میں ہوٹل میں داخل

ہوئی تھی۔ دونوں کلاس فیلوز بھی تھیں اور اچھی دوست بھی۔ یہی وجہ تھی کہ آج وہ ہارون کی

منگنی پر نادرہ کی دوستوں میں سرفہرست پر تھی۔

مہمان گاڑیوں میں بھر بھر کر جانے لگے تو فاروق اسے اس گاڑی میں لے آیا۔

”آپ اس گاڑی میں بیٹھ جائیں۔ اس میں لوگ بھی زیادہ نہیں ہیں۔ آپ کو آرام رہے

گا۔“ اس نے کہا تھا۔ لیکن۔

اسے کیا معلوم تھا کہ یہ شہباز خان کی گاڑی تھی۔

ابھی ابھی سٹریٹ لائٹس کی روشنی میں اس نے شہباز خان کا چہرہ دیکھا تھا۔

جلدی سے ہاتھ بڑھاتے ہوئے اس نے اسکا ہاتھ پکڑ لیا۔

”چلتی گاڑی میں دروازہ نہیں کھولتے۔“ اسکے لہجے میں ملامت تھی، اپنا بیت تھی۔

”چھوڑیں میرا ہاتھ۔“ اسکی مشتعل آواز گونجی۔

”باپ رے“ اس نے اسکا ہاتھ چھوڑ دیا۔
”مجھے یہیں اتار دیں“

اس نے آہستہ سے گاڑی باقی گاڑیوں کی قطار سے باہر نکال لی۔ دھیرے دھیرے
کچے پر آگے بڑھنے لگا۔

باقی گاڑیاں سن سن کرتیں پاس سے نکلنے لگیں۔
”روکیں گاڑی“

”نہیں“

”کہانا روک لیں“

”کہانا نہیں روکو گا“

”میں شور مچا دوں گی“

”مچا دو“ اسے ہنسی آگئی۔

گاڑیاں اب تقریباً ساری کھل گئی تھیں۔ وہ دوبارہ ہکی سڑک پر ہولیا۔

سٹریٹ لائٹس کی حدود سے اب وہ باہر نکل آئے تھے۔ اندھیرا خاص تھا۔ سڑک سنسان
ہوتی جا رہی تھی۔

شائی نے ایک بار پھر ہاتھ دروازے کی طرف بڑھایا۔

”کیا کر رہی ہو“ اس نے پھر ہاتھ بڑھا کر اسے روکا۔

”میں آپکے ساتھ نہیں جاؤں گی“

”اب تو آگئی ہو“

”اتار دیں مجھے“

”اوں ہوں“ اس نے سرخو بصورتی سے نفی میں ہلا دیا۔

”میں نے کہانا اتار دیں“

”میں نے بھی کہانا نہیں اتار دیا“ اس کے لہجے میں خوشی کی چمک رہی تھی۔

”مجھے یہ سب اچھا نہیں لگتا“ وہ سنگین لہجے میں بولی۔

”اوہ“ وہ چپ سا ہو گیا۔

اسے تو یہ سب اچھا لگ رہا تھا۔ مگر وہ اس نے تو بات ہی ختم کر دی تھی۔ بہر حال۔

”رات ہے اور تم اکیلی ہو۔ بری بات ہے“ اسکی ساری ایکسائٹمنٹ جاتی رہی تھی۔

گاڑی آہستہ کرتے ہوئے وہ ناصحانہ انداز میں بولا کہ یہ اسکا فرض بھی تھا۔

”بری ہے یا اچھی میں آپ کیساتھ نہیں جاؤں گی“ اس نے آپ پر زور دیتے ہوئے کہا۔

سٹیرنگ وہیل پر اسکی گرفت ڈھیلی پڑ گئی۔ رفتار مدہم ہو گئی اور پھر اس نے گاڑی

ایک جانب روک لی۔

وہ آبادی سے خاصے دور نکل آئے تھے۔ سڑک سنسان تھی اور اندھیرا — گہرا تھا!

ڈرائیونگ سیٹ سے وہ کچھلی طرف آ گیا۔ اسکا دروازہ کھولا۔

”آؤ“ سنجیدگی کیساتھ اس کے لہجے میں اسکی بے جا ضد پر غصہ کا عنصر بھی شامل تھا۔

کہنے کو تو اس نے کہہ دیا تھا کہ اتار دے اسے، پر اب خیال آیا کہ سڑک تو بالکل ویران

تھی اور نادرہ کا گھر بھی خاصا پیچھے رہ گیا تھا۔ رات کے اس گھپ اندھیرے میں اکیلی کیسے

کہیں جائے گی؟

پھر بھی۔ وہ جھمکتے جھمکتے باہر نکل آئی۔

اور — وہ اسکی پریشانی بھانپ گیا۔ اس پر آیا غصہ مفقود ہونے لگا۔ چند بل اسے یوں

ہی تکتا رہا۔

”اچھا۔ تم... کرو جو کرنا ہے“ اس نے پرکشش انداز میں کندھے اچکائے۔ ”میں

چلتا ہوں“

واہ — وہ مرنہ جاتی اکیلی رات کے اس سناٹے میں!

وہ چپ رہی بولی کچھ نہیں۔ کہ اب اسے روکنا خود داری کے آڑے آتا تھا۔

”مجھے اجازت؟“ وہ اس کے جھکے سر کو تکتا رہا۔ ”چلوں میں؟“ اسے ہنسی بھی آرہی تھی۔

وہ اب بھی چپ رہی۔ اسے اتار دینے کا شور تو اس نے خود مچایا تھا۔ ویسے ایک بات ضرور تھی۔ اسکی موجودگی میں وہ محفوظ ضرور محسوس کر رہی تھی۔ پھر۔

اس کیساتھ نہ جانے کی رٹ کیوں لگائی تھی؟

کیوں نہ لگاتی رٹ۔ کہ وہ اسکا لگتا بھی کیا تھا۔ وہ تو اسے روتا بلکتا دیکھتا تھا پر بیجنا نہ تھا، کڑھتا ترہتا دیکھتا تھا پر ترس نہ آتا تھا بلکہ۔ جیسے نہ وہ اسے جانتا تھا، نہ کبھی دیکھا تھا نا ہی وہ اسکی پڑوسن تھی!

”اوکے۔ لڈ لک۔“

اسے وہیں چھوڑتے ہوئے وہ سامنے سے گھوم کر اپنی سیٹ پر آیا۔ بیٹھا۔ اور گاڑی روانہ کر دی۔

شائ کی جان نکل گئی۔ بے اختیار چیخنے کو جی چاہا۔ پتہ نہیں کیا ہو نیوالا تھا؟ کوئی اسے اٹھا کر چل دیتا تو؟

مارے خوف کے اسکی آواز حلق میں اکٹ گئی۔ پھیلی پھیلی آنکھیں اب بھی شہباز خان کی گاڑی پر جمی تھیں۔

شہباز خان آہستہ آہستہ جا رہا تھا، نظریں ویو مر رہی تھیں۔ پھر جلد ہی اسے اس پر ترس آگیا۔ لمحوں میں ہی وہ اسے اس کیساتھ نہ جانے کی کافی سزا دے چکا تھا۔ اسے معلوم تھا وہ خاصی گھبرائی ہوئی تھی۔ اور پھر وہ۔ اسے یوں اکیلا اندھیری رات میں سنسان سڑک پر تھوڑی چھوڑ کر جاسکتا تھا۔ وہ تو برابر اس پر نظریں جمائے تھا۔ ایک بل کو بھی نظریں ہٹائی نہیں تھیں اس پر سے۔

وہ چاہتا تو اسے زبردستی بھی گاڑی میں بٹھا سکتا تھا مگر۔ اسکے بار بار ساتھ نہ جانے کی رٹ پر اسے بھی غصہ آگیا تھا۔ ذرا ڈرانا چاہتا تھا اسے اور بس!

گاڑی واپس موڑتے ہوئے وہ اسی پر نظریں جمائے دیرے دیرے اسکی طرف بڑھنے لگا۔

نزدیک پہنچ کر اس نے دوبارہ گاڑی کا رخ موڑا اور اسکے قریب لا کر رک گیا۔ انجن اب بھی سٹارٹ تھا۔ ہاتھ بڑھا کر اس نے پنجر سیٹ کا دروازہ کھولا اور سامنے دیکھتے ہوئے اسکے بیٹھنے کا انتظار کرنے لگا مگر۔

اسے زیادہ انتظار نہیں کرنا پڑا۔ لمحوں میں ہی وہ سیٹ پر بیٹھ چکی تھی۔

”چلیں۔“ بے طرح آئی ہنسی روکتے ہوئے اس نے دیرے سے کہا۔

اس نے کوئی جواب نہیں دیا۔ چپ چاپ سامنے بکتی رہی۔

گاڑی آگے بڑھنے لگی۔

”کوئی اٹھا کر لے جاتا تو؟“ ایک نظر اسکے خوبصورت چہرے پر ڈالتے ہوئے وہ آہستہ سے بولا۔ اسکی آواز میں دھیمپن تھا، لہجے میں بلا کی ملائمت۔

اس سے قبل شہباز خان نے کبھی اس سے بات نہیں کی تھی۔ نا ہی شائ نے کبھی ایک لفظ کہا تھا۔ اسکے باوجود اسے لگتا تھا وہ مدتوں سے اسے جانتا تھا۔ بہت قریب سے، بہت پاس سے۔

وہ اب بھی کچھ نہیں بولی۔ سامنے ہی دیکھتی رہی۔

”اور تم۔“ اسے جیسے اچانک خیال آیا۔ ”یوں فاروق کے کہنے پر کیوں کسی اجنبی کی گاڑی میں آکر بیٹھ گئیں؟ یہ میں نہ ہوتا کوئی اور ہوتا تو؟“ اب کے اسکے لب و لہجے میں تشویش اتر آئی تھی۔

وہ بھی جیسے سہمی گئی۔ واقعی یہ تو اس نے سوچا ہی نہیں تھا۔

یہ تو نادرہ فاروق کے کہنے پر اسے بلانے آئی۔ جلدی جلدی فاروق کا تعارف کروایا۔ وہ فاروق کو پہلے سے جانتی تھی اسے خوشی بھی ہوئی۔ اور جب اس نے اسے اس گاڑی میں بیٹھنے کو کہا تو وہ بیٹھ گئی۔

اسکی بات صحیح تھی اسے یوں بغیر سوچے سمجھے کسی اجنبی کی گاڑی میں نہیں بیٹھنا چاہیے تھا بہر حال۔

وہ کچھ بولی نہیں کہ وہ۔ اس سے ناراض تھی۔ بہت زیادہ۔ اس نے اسکا دل توڑا تھا اسلئے!
وہ چند لمحے خاموشی سے ڈرائیو کرتا رہا۔

”آئندہ ایسا کبھی مت کرنا سمجھیں۔“ اس نے پھر ایک نظر اس پر ڈالی۔
وہ اب بھی کچھ نہیں بولی۔

”تم۔ بول نہیں رہیں۔“ اسکی آنکھیں رات کے اندھیرے سے مانوس ہو چکی تھیں
اور وہ تلکجے سے اندھیرے میں اسے صاف نظر آ رہی تھی۔

وہ ہنوز چپ رہی۔ نظریں ایک ٹک سڑک پر جمی رہیں۔
وہ پھر سامنے دیکھنے لگا۔

”تم۔ ہل سٹیشن سے اچانک کیوں چلی آئیں؟“
وہاں ایک چپ تھی۔

”میں نے تمہیں بہت مس کیا تھا۔“

اور بے اختیار شائے نے رخ اسکی طرف کر لیا۔ اسکی خشمکین نظروں میں ناراضگی تھی، غصہ
تھا، خفگی تھی۔ وہ اسی کے ہاتھوں اپنا ریزہ ریزہ ہوتا دل بھولی نہیں تھی۔ یہ تو اسے بھی معلوم
تھا وہ اسے پسند کرتا تھا لیکن۔ پھر یہ۔

اتنی ساری بے حسی کیوں تھی؟ سنگینی کیوں تھی؟

وہ بے اندازہ خفا تھی اس سے۔ اسلئے اب تک اس سے بات نہیں کر رہی تھی۔

مانا کہ اس نے اس کیساتھ بہت زیادتی کی تھی مگر۔ بعد میں وہ بھی تو بہت بے قرار ہوا
تھا، بے چین ہوا تھا، بے کل ہوا تھا۔

وہ مسکرا دیا۔ ہولے سے۔

”یہ۔۔۔ گارڈن روڈ سٹریٹ ایٹ ہے کہاں؟“ اچانک اسے خیال آیا انہوں نے جانا
کہاں تھا؟

وہ تو ان راستوں سے قطعاً ناواقف تھا۔

فاروق سے بھی پوچھ نہ پایا تھا کہ وہ بھی شائے کو اس تک پہنچانے میں خاصا بدحواس ہو گیا
تھا۔ گاڑیوں کا پیچھا کرنے کا کہہ کر بجلت میں نکل گیا تھا۔

وہ دھیرے سے مسکرا دیا۔ فاروق اسے اس لمحے بہت مہربان لگا۔
”ہوں۔ تم نے بتایا نہیں۔“ اس نے پھر کہا۔

شائے سامنے دیکھ رہی تھی۔ اسکی بات کا جواب اس نے ویسے بھی نہیں دینا تھا۔
”اوہ۔ تو تم بات نہیں کرو گی۔“

شائے نے اسکی طرف دیکھا۔ پھولا پھولا سامنے لئے، روٹھی روٹھی سی شکل لئے۔ اور۔۔
سرفنی میں ہلا دیا۔ منہ سے اب بھی کچھ نہیں بولی۔

جانے کہاں سے اسے اپنا خواب یاد آ گیا۔ ایسی ہی تو شکل لئے تھی وہ۔
اسے وہ بہت اچھی لگی۔ چھوٹی سی، دو تین سال کی، پیاری سی۔

”میں پچھلے دنوں دو دن برابر تمہارے شہر گیا ہوں۔ تمہارے گھر کے چکر لگائے۔ ایک کی
جگہ دو دو گز کا لجز کے آگے مارا مارا پھر اگے۔ تم دکھائی نہیں دیں۔۔۔“

اسے تڑپا تڑپا کر، رلا رلا کر کیا اب اسے پچھتاوے کا احساس ہوا تھا۔
وہ خاموشی سے سامنے دیکھتی رہی۔

شہباز خان نے گہری سانس لی۔

”بات کرونا۔“

اس نے پھر اسے دیکھا انہی ناراض ناراض خفا خفا نظروں سے۔

ایک بار پھر سرفنی میں ہلایا مگر منہ سے کچھ نہیں بولی۔

”آؤ صلح کر لیتے ہیں۔“ اس نے اپنا بڑا سا مضبوط ہاتھ اسکی طرف بڑھایا۔

اور شائے نے جھٹ اپنے دونوں خوبصورت نازک ہاتھ اپنے پیچھے کر لئے۔

اسکی ہر ادا کتنی Adorable تھی!

وہ ہنس دیا۔ بے بس سا!

چند ٹاپے یوں ہی مدھر مسکان ہونٹوں پر لئے سامنے نکلتا وہ ڈرائیو کرتا رہا۔

پھر بابا یں ہاتھ بڑھایا، آہستہ سے اسکا چہرہ اپنی طرف گھمایا۔

”تم۔۔۔ زبان بچھلی سیٹ پر تو نہیں چھوڑ آئیں۔“

اور شانی نے اسکے ہاتھ پر ہاتھ مارا۔

وہ لڑھک کر سٹئیرنگ پر جا گرا۔

ایکٹر کہیں کا! شانی نے رخ واپس پھیر لیا۔

پل میں ہی وہ سنجیدہ ہو گیا۔ نظریں سڑک پر جمادیں۔ رفتار تیز کر لی۔

”پلیز بتاؤ۔ گارڈن روڈ کہاں ہے؟ فاروق میری جان کو رو رہا ہوگا۔“

انہیں واقعی بہت دیر ہو گئی تھی۔ نادارہ بھی نوٹ کرنے لگی ہوگی۔ معاملہ سیریس ہوتا جا رہا

تھا۔ شانی نے ڈیش بورڈ پر رکھا پین اٹھایا اور ہتھیلی پر گارڈن روڈ کا نقشہ بناتے ہوئے ہاتھ

چپ چاپ اسکے سامنے کر دیا۔

کیا ادا تھی۔۔۔ وہ دلاویزی سے ہنس دیا۔

اسکا ہاتھ پکڑا۔ لائیٹ آن کی اور دیکھنے لگا۔

”ہوں۔۔۔“ وہ چونکہ بالکل ہی ناواقف تھا ان راستوں سے، سو سمجھنے کی ناکام سی کوشش

کی۔

پھر لائیٹ آف کی اور آگے بڑھنے لگا۔

شانی نے محسوس کیا وہ جان بوجھ کر اب بھی اسکا ہاتھ پکڑے تھا۔ ہونٹوں پر شریر مسکراہٹ

تھی۔

اس نے جھٹ سے اپنا ہاتھ چھڑا لیا۔

”تمہاری۔۔۔ کسی لمبی وغیرہ سے تو رشتہ داری نہیں۔“

وہ چپ رہی۔ سیریس بنی رہی۔

وہ آگے بڑھا۔ چند دکانیں نظر آئیں، گاڑی وہیں ایک طرف روک لی۔

”بھاگ مت جانا۔ میں گارڈن روڈ کا پتہ کر کے آتا ہوں۔“

اور پھر بڑے بڑے قدم اٹھاتا چل دیا۔

وہ اسے جاتے دیکھنے لگی۔ کتنی کتنی بے قرار ہوئی تھی وہ اس کیلئے، کتنا کتنا تڑپتی تھی۔

بالکل کسی گھائیل پنچھی کی طرح، کسی ماہی بے آب کی طرح!

بہت کوشش کی تھی اسے بھلانے کی، اپنے آپکو بھلانے کی، معصروف رکھنے کی۔ مگر۔

کوئی کوشش کارگر نہ ہو سکی۔ نہ وہ اسے بھلا سکی، نہ اپنے آپکو بھلا سکی، نہ معصروف رکھ سکی

کہ۔

اسکی یاد اسے معصروف ہونے ہی نہیں دے رہی تھی۔ ہر پل چھایا رہتا تھا دل و دماغ پر،

حواسوں پر۔

بارہا وہ راتوں کو چپکے سے رو دیتی!۔

آج اسے اچانک دیکھ کر اسکا دل اٹھل پھل ہو رہا تھا۔

یہ الگ بات تھی کہ وہ اس سے خفا تھی اور اس پر بہت غصہ بھی۔

وہ واپس آ رہا تھا۔ لائیٹ گرے سوٹ میں ہمیشہ کی طرح شاندار لگ رہا تھا۔

”تم یہیں ہوتا۔“ سیٹ پر بیٹھے بیٹھے اس نے اسکے کندھے پر ہاتھ رکھا۔

شانی نے آہستہ سے اسکا ہاتھ ہٹا دیا۔

وہ ہولے سے مسکرا دیا۔

گاڑی آگے نکال لی۔

”بس دس پندرہ منٹ کا راستہ اور ہے۔“ اس نے کہا۔

وہ اب بھی سامنے سڑک پر نظریں جمائے تھی۔

”تم۔۔۔ آج واپس گھر جاؤ گی؟“

اس نے کوئی جواب نہیں دیا۔ خاموشی سے اسے تکتے لگی۔

”اوکے۔ میں کل رات تمہیں فون کرونگا۔ فون پر تو بات کر دو گی نا۔“

اسے دیکھتے دیکھتے اس نے سرنگی میں ہلا دیا۔

اب بھی اسکی جمیل سی آنکھوں میں خشکی تھی، حسین چہرہ روشماروٹھا تھا، اور منہ پھولا پھولا!

شہباز خان نے گہری سانس لی۔

”یہ چپ کب ٹوٹے گی ہاں۔“

وہ سامنے دیکھنے لگی، خاموشی سے۔

”اے لڑکی۔ مجھے تم سے پیار ہو گیا ہے تمہیں کچھ معلوم بھی ہے۔“

شائی رخ پھیر کر اسکی طرف دیکھنے لگی۔ اب پیار ہوا تھا؟ پہلے کیا مذاق تھا؟

”بہت پہلے سے۔ تمہیں دیکھتے ہی۔ پیار ہو گیا تھا۔“ وہ فوراً سمجھ گیا۔ جلدی ہی صبح کر دی۔

اور۔۔۔ شائی جلدی سے سامنے دیکھنے لگی۔ کہ وہ اس سے خفا تھی اور اسکے لب دلچے پر

آئی ہنسی اس پر ظاہر کرنا نہیں چاہتی تھی۔

لڑکی والوں کا گھر آگیا تھا۔ فنکشن عروج پر تھا۔ وہ لوگ واقعی لیٹ ہو گئے تھے۔

پورچ میں گاڑی روکتے ہوئے وہ گاڑی کے سامنے سے گھوم کر اسکے دروازے پر

آیا۔ دروازہ کھولا۔

”گڈ نائٹ۔“ وہ اتری تو اس نے دیرے سے کہا۔

گوا سے معلوم تھا وہ اب بھی جواب نہیں دے گی کیونکہ وہ۔۔۔ اس سے خفا تھی۔ بے

اندازہ!

نظریں اٹھاتے ہوئے شائی نے اسے دیکھا اور بس۔ پھر۔۔۔ آگے بڑھ گئی۔

”میں نے تو اسے پچھلی سیٹ پر بٹھایا تھا آگے کیسے آگئی۔“ فاروق تھا، معنی خیز انداز میں

گویا ہوا۔

اور۔۔۔ شہباز خان دیرے سے مسکرا دیا۔ خوبصورتی سے، دلاویزی سے۔

راتیں خشک ہو چلی تھیں۔ اسکا ہلکا پھلکا کمبل ہٹا کر نرم و گداز موٹا کمبل رکھ دیا گیا تھا۔ سینٹرلی
ایئر کینڈیشنڈ کمرے کا مدھر مہکتا ماحول بخ بستہ ہو رہا تھا۔

اس نے کروٹ باگنی کی طرف لے لی۔ سامنے قریبی پہاڑی پر بنی فارسٹ والوں کے
چوکیدار کی جھونپڑی نما کوشٹری میں ہلکی روشنی ہو رہی تھی۔

وہ محویت سے اسے دیکھنے لگا۔ رات سونے سے قبل اکثر یہ پراسراری روشنی والی کوشٹری
اس کی نظروں کا مرکز بنتی۔

کل رات سے وہ مدھوش تھا، ہر شار تھا۔ شائی کے قرب کا سحر اسے جکڑے تھا، مکمل طور

پر!

کبھی وہ اسے ہنس سڑک کے کنارے خوفزدہ کھڑی نظر آتی، کبھی اس سے خفا
روٹھی روٹھی شکل پھولا پھولا چہرہ لئے اور کبھی۔۔۔

اس پر ناراض، غصہ، خشکی نظروں سے اسے گھورتی ہوئی!

اسے غصہ میں چھینتی جھپٹتی خوبصورت پشیمینی بلی یاد آگئی۔

پہلے اس نے اسکی جھکی جھکی پلکوں اور بے اندازہ حسین آنکھوں میں اپنے لئے پیار دیکھا تھا۔

آج وہیں۔ انہی سیاہ جھالریں پلکوں تلے، بے انتہا خوبصورت آنکھوں میں خشکی، ناراضگی اور
غصہ دیکھا تھا۔

وہ مان گیا وہ اسکے دام کا اسیر بن گیا تھا۔ چپکے سے، ہولے سے۔ بالکل غیر محسوس

طریق پر۔ اس طرح۔

کہ خود اسے بھی پتہ نہیں چل سکا تھا!

اور پھر شاید اسے موقعہ کی نزاکت کا احساس ہو گیا تھا۔
فون پر آگئی تھی۔

”ہیلو“۔ شہباز خان دوبارہ بولا۔

”ہیلو“۔ وہ روشے روشے لہجے میں بولی۔
اور اسے ہنسی آگئی۔

”How are you?”

”Fine, thank you.”

”کیا کر رہی تھیں“

”مووی دیکھ رہی تھی“۔ اسکا لہجہ اب بھی خفا تھا۔

”اب تو خفا نہیں ہوتا“

”میں بات سمجھو کی وجہ سے کر رہی تھی۔ وہ چلی گئی ہیں اور میں بند کر رہی ہوں...“

”پلیز!“

”نہیں“۔ اور اس نے فون بند کر دیا۔

کیا چیز تھی؟ اور یہ جو تھوڑی سی عنایت کر دی تھی ایک دو جملوں کی یہ بھی سمجھو کی موجودگی
کی وجہ سے کی تھی۔

وہ جھنجھلا اٹھا۔ کیسے مانے گی یہ؟

ریسور واپس رکھتے ہوئے وہ بستر سے اٹھ آیا۔

پھر۔ ایک بے حد دلآویز مسکراہٹ اسکے پرکشش لبوں پر پھیل گئی۔

اسکی نا میں صاف اقرار تھا۔ یہ الگ بات تھی کہ وہ ماننے کو تیار نہ تھی۔

اسکا ہاتھ خود بخود سائینڈ ٹیبل پر رکھے فون پر گیا۔ نمبر ڈائل کئے۔

باپ رے۔ کسی بھاری بھر کم خاتون کی آواز تھی، یقیناً اسکی شہرہ دن کی۔

اس نے جلدی سے بند کر دیا۔ بالکل ایک غیر ذمہ دار ٹین ایجر کی طرح۔ ایک۔ غیر
ذمہ دار حرکت جو کر رہا تھا!

کچھ دیر انتظار کیا۔ پھر سے ملایا۔

قسمت یا اور ہوئی۔ شامی نے ہی اٹھا لیا۔

”جی۔ کون بول رہے ہیں“

وہی نازک، مہین، پیاری آواز تھی۔ وہ غلطی نہیں کر سکتا تھا۔

”شہباز“۔ وہ دھیرے سے بولا۔

ایک پل کو جیسے شامی نے کچھ سوچا تھا اور۔ ٹھک سے آگے سے بند کر دیا۔

”کیا چیز ہے“۔ وہ جھنجھلایا سا بڑبڑایا۔

اور دوبارہ نمبر ڈائل کرنے لگا۔

”جی۔ کون صاحب ہیں؟“ اب کے آواز اسکی شہرہ دن کی تھی۔

وہ پھر جھنجھلایا۔ یقیناً وہ پاس ہی کہیں تھی۔ جان بوجھ کر شہرہ دن سے اٹھوایا تھا۔ بہر حال۔

”میں شہباز بول رہا ہوں۔ شامی سے بات کرنا چاہوں گا“ وہ متانت سے بولا۔ کہ وہ

بار بار ٹین ایجر لڑکوں کی حرکت نہیں کر سکتا تھا۔

”جی۔ اچھا۔ میں بتاتی ہوں“۔ انکی آواز میں تحیر کیساتھ ساتھ کچھ مرعوبیت سی بھی تھی۔

اسکا اندازہ صحیح تھا۔ شامی پاس ہی تھی۔

”تمہارا فون ہے بیٹا۔ شہباز خان ہیں۔ بات کرنا چاہتے ہیں تم سے“۔ انکی آواز صاف

آ رہی تھی۔

”میں بات نہیں کروں گی“۔ اسکا لہجہ اب بھی روٹھا روٹھا تھا۔

”بری بات ہے“

پلوں کی پائیلیں بجتی رہیں۔ دن ہفتوں میں اور ہفتے مہینوں میں ڈھلنے لگے۔ سردی زوروں پر تھی۔ گلابی جاڑے گھر آئے تھے، دور پار کے پہاڑوں کی چوٹیاں برف سے ڈھک گئی تھیں اور۔۔۔ شرمیلی سیندوری شاہیں بہت بھلی لگ رہی تھیں۔ وہ آج ہی جرمنی سے لوٹا تھا۔ تین ہفتے کے بزنس کونفرنس پر گیا تھا۔

رات نانو کے کمرے میں ہی ان کیساتھ ڈنر کھایا تھا۔ سردیوں میں ان کے گھٹنوں کا درد بڑھ جاتا تھا۔ اور ڈائیننگ روم کی بجائے وہ اپنے بیڈ روم میں ہی کھانا پسند کرتی تھیں۔ انکیٹھی میں جلتی بڑی بڑی لکڑیوں کی تاپ میں دونوں کھانا کھاتے دیر تک باتیں کر رہے تھے۔

ایک بار پھر نانو نے اسکی شادی اور سونے گھر کی آبادی کا ذکر چھیڑا تھا۔

”نانو اب جلد ہی آپکی خواہش پوری ہوگی۔“ کسی خوش آئینہ تصور کے تحت دل نشیں آنکھوں میں چمک لئے وہ بولا۔

نانو بھی خوش ہو گئیں۔

”ہاں بیٹا اب دیر نہیں ہونی چاہیے۔ ہر کام کا ایک وقت ہوتا ہے۔ یہ بڑھاپے کی شادیاں مجھے اچھی نہیں لگتیں۔“

”نہیں نانو اب دیر نہیں ہوگی۔ بس آپ مجھے تھوڑی سی مہلت دیں۔“

”اور مہلت؟“

”زیادہ نہیں بس مہینہ دو کی۔“

”اچھا اچھا۔“

اور یوں ہی گپ شپ کے دوران ڈنر ختم ہوا۔
”نانو اب چلوں۔“

”ہاں بیٹا۔“ انہوں نے اسکے ماتھے پر شفقت بھرا بوسہ دیا۔ ”تھکے ہوئے ہو سو جاؤ جا کر۔“

جو اب اس نے بھی انہیں پیار کیا۔

”شب بخیر نانو۔“

شب بخیر بیٹا۔“

اور وہ اپنے بیڈ روم میں چلا آیا۔

نماز پڑھی۔ رات کے کپڑے پہنے اور بستر پر دراز ہو گیا۔

چند لمحے کچھ سوچتا رہا اور پھر ہاتھ بڑھا کر بیڈ سائڈ ٹیبل پر سے فون کا ریسیور اٹھالیا۔

اس نے شائ کی نمبر ڈائیل کیا اور دل ہی دل میں دعا مانگی کہ اسے شائ ہی اٹھائے۔

”ہیلو۔“ اسکی دعا قبول ہوئی۔ ”دونوں بعد شائ ہی کی آواز اسکے کانوں میں رس مگو لئے لگی۔“

”ہیلو۔ شہباز بول رہا ہوں۔“

”اتنے دن کہاں تھے؟“ چھوٹے ہی وہ بولی۔

تو۔۔۔ اس نے اس کی غیر حاضری نوٹ کی تھی۔

”جرمنی گیا تھا تھری ویکس کونفرنس پر۔“

آگے سے کوئی رسپانس نہ ملا۔

”ہیلو۔“ وہ پھر بولا۔

”میں آپ سے بات نہیں کرتی۔“ اسکی وہی پرانی خفگی غود کر آئی تھی۔

تو۔۔۔ شروع میں جس بے ساختگی سے اس نے اسکی غیر حاضری کی وجہ دریافت کی تھی

وہ۔۔۔ اسکی غیر ارادی حرکت تھی!

وہ مسکرا دیا۔ ہو لے سے۔

”بات کرتی رہی ہو۔“

”نہیں کرتی۔“ وہی روٹھا لہجہ۔

ساتھ ہی ریسورر کھنے کی آواز آئی۔

”چلو چھٹی ہوئی۔“ اپنے ریسورر کو تکتے تکتے وہ خود سے بولا۔

کیسی پاگل لڑکی سے واسطہ پڑا تھا!

اس کیلئے اسکے فادر کو وہ پروپوزل کیا دیا؟ باپ کو آگے سے کہہ دے کہ نہیں کرنی شادی

اس سے تو؟

پھر تو بات ہی ختم ہو جائیگی۔

پہلے اسے سمجھانا پڑیگا! مگر کیسے؟ کہاں؟ ہاتھ تو آئے!

دن مختصر تھے۔ ادھر سورج نکلا اور دھوپ ڈھلی۔ راتیں بخ بستہ اور ہوائیں منجمد کر دینے والی تھیں۔

وہ سامنے کے ٹیریس میں کھڑا تاحہ نظر پھیلی سروسوں پر نظریں جمائے تھا۔ بائیں جانب ایکڑوں پر پھیلا باغ سرخی مائیل نارنجی مالٹوں سے لدا ہوا تھا۔ قد آور سفیدوں کی شاخیں چمکیلی اور ہر پرانے پتے کی گود میں نیا پتا جنم لے چکا تھا۔ خوبانی کی ننگی شاخوں پر سفیدی مائیل گلابی ادھ کھلی کھلیاں بہت بھلی لگ رہی تھیں۔ اس طرف نفاست سے ترشے وسیع و عریض لان کے آس پاس لگی بوگن ولا سرخ سنہری پھولوں سے لد گئی تھی۔ تختوں میں لگے قطار در قطار زرد، نارنجی اور سیاہ مٹلیں گلاب جو بن پر تھے۔ سفید گل داؤدی کی بہارا ٹڈ آئی تھی۔ اور سرو سے لپٹی سفید پھولوں والی تیل مٹنا طیسی کشش کی حامل تھی۔

اکادک بات اسکی پھر بھی شائی سے فون پر ہوئی تھی۔ مگر وہی ادھوری ادھوری سی، تشنہ تشنہ سی۔ جس سے اسکی پیاس بجھنے کی بجائے اور بڑھتی گئی، بے کلی گھٹنے کی بجائے اور سوا ہوتی گئی۔ اس سے ملے؟ اس نے سوچا۔ وہ خاک ملے گی۔ وہی بات دہرائے گی۔ میں بات نہیں کرتی۔“

کیا کرے؟ اسے کچھ سمجھ نہیں آرہی تھی۔

بہت سی لڑکیوں سے ملا تھا، دوستی ہوئی تھی، ملاقاتیں ہوئی تھیں مگر۔

ایسی بے ڈھب لڑکی سے پہلی بار واسطہ پڑا تھا!

وہ شاید اسے بچوں کا ایک کھیل سمجھ رہی تھی کہ اس نے فون کیا۔ اس نے اٹھایا اور بات نہیں کرتی، کہہ کر بند کر دیا۔ اتنی بھولی تھی کہ وہ یہ نہیں سمجھ رہی تھی کہ اس۔۔۔ تو اسکے اشتیاق کو

اور ہوا مل رہی تھی، اور بے تاب ہو رہا تھا وہ!

وہ جھنجھلایا۔ وہ تو اس کیلئے پاگل ہو رہا تھا اور یہ تھی کہ سوئی نہیں بولتی سے آگے بڑھا ہی نہیں رہی تھی۔ معاملے کی نوعیت کو سمجھنے کی کوشش ہی نہیں کر رہی تھی۔ بات کی سنجیدگی سمجھ ہی نہیں پا رہی تھی۔

اس کا دل چاہا اسے کچڑ کچڑوں کی طرح پیٹ ڈالے۔ تبھی شاید وہ سیدھے راستے پر آتی۔ دن کے گیارہ بج رہے تھے۔ آج اس کا ڈے آف تھا۔ میرا اسے اسکے میڈروم میں کوئی رکھ دینے کی اطلاع دینے آیا تو وہ چونکا۔ گہری سانس لیتا اپنے کمرے میں آ گیا۔ کوئی پیتے پیتے وہ ٹی وی پر نیوز دیکھ رہا تھا۔ ذہن اب بھی شامی کی طرف پلٹ پلٹ جاتا۔ کوئی ختم کی تو۔

الجھا الجھا سا اٹھا۔ اور آج دن میں اس کا نمبر ڈائیکل کرنے لگا۔

”جی۔ کون صاحب ہیں۔“ پھپھو تھیں۔

”شامی ہیں۔ میں شہباز بول رہا ہوں۔“

اسے اپنے اوپر حیرت ہوتی تھی۔ بڑی بڑی ڈیٹنگو کرتا تھا وہ پر پھپھو کے آگے کچھ مدد م سا پڑ جاتا تھا۔ شاید شامی سے غیر قانونی بات چیت کی وجہ سے۔

”جی ہے مگر کچھ معروف ہے۔ آپ مجھے پیغام دیدیں۔“ پھر انکا لہجہ قدرے معذرت خواہ ہوا۔ ”دراصل ہم بس تھوڑی دیر میں روانہ ہو رہے ہیں برف باری دیکھنے۔ وہ پیکنگ میں مصروف ہے۔“

”اوہ۔ کوئی خاص پیغام نہیں بس خیریت پوچھنا تھی۔ آپ بتا دیجئے گا۔“

”جی میں بتا دوں گی۔“

برف باری!

یقیناً کوئی مل سٹیشن!

کہیں وہی تو نہیں!

اور اسکی سیاہ خوبصورت آنکھوں میں جگنو جگلا اٹھے۔ وہ وہیں جا بیگا۔ اسے وہیں گھرے

گا۔ اس سے بہتر اور کوئی موقعہ نہیں تھا!

ہر بات میں خدا کی مصلحت ہوتی ہے۔ آج خلاف معمول اس نے دن میں وہاں فون کیا اور موقعہ پر انہیں جالیا اور پھر فون بھی پھپھو نے اٹھایا اور انجانے میں اسے شامی کے پروگرام سے آگاہ کر دیا۔ شامی خود اٹھاتی تو کبھی اپنے پروگرام کا نہ بتاتی۔

اور کل کے اپنے بہت سارے ایوانٹنمنٹس کینسل کر داتے ہوئے اس نے اپنے پی اے کو کل مل سٹیشن پر جانے کے اپنے پروگرام سے آگاہ کیا۔

اسی چند ماہ قبل والے لکڑی کے بنے خوبصورت سے پہاڑی ریٹورانٹ میں کوئی بی کر وہ باہر نکلا۔

اوپر نگاہ کی!

ہوٹل کے اوپر تلے، ادھر ادھر بکھرے خوبصورت سوئیس کی سرخ کھیریل کی ڈھلانی چھتیں برف سے ڈھکی پڑی تھیں، میجنک پائیز برف کا لبادہ اوڑھے تھے، لائیو لائیو لہلہاتی سرسراقی گھاس اس وقت برف کی تہوں کے نیچے دبلی تھی۔

ہر طرف برف ہی برف اوپر سے چاروں اور لٹکے بادل اور مزید برف اب برسی کہ اب برسی۔

واہ — کیا حسن تھا! وہ مسرور ہو گیا۔

وہ رات ہی یہاں پہنچا تھا۔ بالکل اکیلا۔ بابا کے بھی بغیر۔

رات ریپشن میں اپنا چیک ان کرتے ہی اسے معلوم ہو گیا تھا شائی اس سے پہلے پہنچ چکی تھی اور سوئٹ نمبر سات میں ٹھہری تھی۔ اور بڑے آرام سے اس نے اپنے لئے سوئٹ نمبر چھ حاصل کر لیا تھا کہ پورے ہوٹل میں اسکے اور شائی کے علاوہ صرف ایک فیملی اور آئی تھی جو سوئٹ نمبر ون میں مقیم تھی۔

بالکل اسی طرح ایک بار پہلے بھی وہ اسکی تلاش میں آیا تھا۔ مگر — کتنا فرق تھا تب کے احساسات میں اور — آج کے محسوسات میں!

تب وہ جیسے اسکی جان کا دشمن تھا اور — آج وہ اسے اپنی جان سے بھی زیادہ عزیز تھی! تقریباً سارا دن وہ اپنے کمرے میں کتاب پڑھتا رہا یا پھر سوئٹ کے پچھواڑے کھائی

کے کنارے پل بھری دھوپ میں آرٹڈ چیمبر پر نیم دراز قدرت کے انوکھے نظاروں سے لطف اندوز ہوتا رہا۔

سوئٹ کے سامنے کی طرف وہ جان بوجھ کر نہیں آیا۔ کیونکہ کھلے پردوں میں سے کھڑکی کے اس پار اس نے دیکھا تھا شائی اور اسکی پھپھو گا ہے گا ہے اپنے برآمدے یا پھر ادھر نیچے آتی جاتی نظر آتی تھیں۔ اس نے اپنے کو پوشیدہ رکھنا ہی بہتر سمجھا کہ۔

مبادا پانگل لڑکی اسے دیکھتے ہی بدک جائے!

شام کے چار بجے تھے، دن ڈھلنے لگا تھا، پہاڑی علاقوں میں شامیں بہت جلدی بھی اتر آتی ہیں۔

وہ اس وقت بھی سوئٹ کے پچھواڑے آرٹڈ چیمبر پر بیٹھا تھا۔ ارد گرد کے سوئٹس کی برف سے ڈھکی چھتیں نارنجی ہو رہی تھیں، نیچے کھائی میں اگے سر بفلک پائین کے برف پوش درخت ڈھلتے سورج کا روپ چرائے لئے جارہے تھے اور — پوری شام سیندوری ہو رہی تھی! معاوہ چونکا۔ جانے کہاں سے بھٹکتی شائی اسکے سوئٹ کے پچھواڑے آنکلی تھی۔ اس سے چار پانچ گز کے فاصلے پر احتیاط سے قدم رکھتی ارد گرد سے بے خبر آہستہ آہستہ اسی کی اور چلی آ رہی تھی۔

اسکے لیوں پر لٹنیں مسکراہٹ ابھرتی۔ آہستہ سے اپنی کرسی سے اٹھا اور دو قدم چلتا اسکے سامنے جا کھڑا ہوا۔

”آ... آپ“ — سر اٹھاتے ہی وہ گھبرا کر بولی۔

اس نے ہولے سے سر اثبات میں ہلایا۔ مخصوص مدھر مسکراہٹ گہری ہو گئی، پرکشش آنکھوں میں شوخی اتر آئی۔

وہ راستہ بدل کر آگے نکلے لگی۔ اس اچانک مذہبیڑ کیلئے جیسے وہ تیار نہیں تھی۔

”نہیں“ — بازو پھیلاتے ہوئے اس نے اسکا راستہ روک لیا۔

پھر اسے ہاتھ سے تھام کر کرسی تک لایا۔

”بیٹھو یہاں۔“

وہ سہمی سی بیٹھ گئی۔ اتنا بڑا بھی تو تھا اس سے۔ پھر اتنے رعب سے بھی کہہ رہا تھا۔

”اب۔۔۔ باتیں کرو مجھ سے۔“ وہ قریب کھڑا تھا۔

”کیا بات کروں۔“ سر جھکائے وہ دھیرے سے بولی۔ اسکی ساری اکثر ہوا ہو رہی تھی۔ اسے ہنسی آگئی۔

”یہاں کیا کرنے آئی تھیں۔“ وہ ہنسی روکتے ہوئے بولا۔

”وہ... بندر آیا تھا اس طرف۔“

وہ نیچے دیکھ رہی تھی۔ چہرہ پھولا پھولا سا تھا اور لہجے میں پھر روٹھاپن تھا۔

”اُسے دیکھنے آئی تھیں۔“ وہ اپنی ہنسی بمشکل روک رہا تھا۔

”ہاں۔“ وہ ہنوز نیچے دیکھ رہی تھی۔ اس سے نظریں نہیں ملا پارہی تھی۔

”آؤ دیکھیں اسے۔“ ہاتھ بڑھا کر اس نے اسے ہاتھ سے تھام لیا۔

بے چوں و چرا وہ ساتھ ہوئی۔

”کس طرف آیا تھا؟“ وہ ادھر ادھر نظریں دوڑانے لگا۔

”اسی طرف۔ نیچے کھائی میں چلا گیا ہوگا۔“

اور شہباز خان نے دو قدم آگے بڑھتے ہوئے نیچے کھائی میں دیکھا۔ واقعی وہیں بندر

برف میں ادھ ڈھکی ایک جھاڑی سے سرخ سرخ ہیری نما پھل کھانے میں مصروف تھا۔

”یہاں تشریف فرما ہے۔ کوئی پیغام دوں گی۔“

اسکی بات پر وہ ہنس دی۔ خوبصورت موتیوں جیسے دانت بہت بھلے لگ رہے تھے۔

وہ دیکھتا ہی رہ گیا۔ مسحور سا۔

”اے۔“ وہ ہولے سے بولا۔ اب تک اسکا ہاتھ پکڑے تھا۔

اسکی جھکی پلکیں اوپر اٹھیں۔ ایک بل کو اسے دیکھا، پھر اسکی بولتی نظروں کا تاب نہ لاتے

ہوئے نظریں جھکا لیں۔

”تم بہت خوبصورت ہو۔“ وہ دھیرے سے بولا۔

اس سے کوئی بات نہ بن پڑی۔ اپنا ہاتھ چھڑانے لگی۔ مگر کوشش ناکام ہو گئی۔

”میرا ہاتھ چھوڑ دیں۔“

”سنو۔“ اسے یہی موقع غنیمت لگا۔ بات ان سنی کر دی۔ ہاتھ اور بھی مضبوطی سے پکڑ لیا۔

”تم مجھے اچھی لگتی ہو۔ اور میں اس سلسلے میں تمہارے فادر سے بات کرنا چاہوں گا۔“ وہ متانت

سے بولا۔

”کیا بات کریں گے۔“ وہ گھبرا کر بولی۔ کیا وہ انہیں اس افسیر کے بارے میں بتائیگا؟

”یہی۔۔۔ کہ تم مجھے اچھی لگتی ہو اور تمہاری شادی مجھ سے کرادیں۔“

اب وہ بات کی تہہ تک پہنچ گئی۔ سرخ ہوتے ہوئے اس نے اپنا ہاتھ چھڑا ہی لیا۔

”میں... میں آپ سے نہیں بولتی۔“ اسے پھر اپنی ناراضگی یاد آگئی۔

”کیوں؟“

”بس۔ میں آپ سے خفا ہوں۔“

”کیا کیا ہے میں نے۔“ اس کے ہونٹوں پر دلاؤیز مسکراہٹ تھی۔

”وہ... بس۔ کچھ نہیں۔“ اس نے جانے کو قدم بڑھائے۔

کیسے کہتی اسے کہ وہ اس سے اسلئے خفا تھی کہ اس نے اسے پیار کرنا سکھا کر بے دردی

سے منہ موڑ لیا تھا۔

”پلیز رک جاؤ۔“ اس کے لہجے میں التجا تھی۔ ایک بار پھر اسکا ہاتھ پکڑ لیا تھا۔

اسے رکنا ہی پڑا۔

”میں صرف تمہارے لئے یہاں آیا ہوں، کئی ضروری کام چھوڑ کر۔“

اس نے اسے بہت دکھ دیئے تھے۔ نادیہ کو الگ لئے لئے پھرتا تھا۔ وہ سب کیا تھا؟

”مت آتے۔“ اس کے لہجے میں ناراضگی، جھگی کے ساتھ ساتھ غصہ عود کر آیا۔

وہ پھر سے ہاتھ چھڑانے لگی۔ جانے کیلئے قدم بڑھائے۔

”بہت خفا ہو“۔ اسکا ہاتھ اس نے نہیں چھوڑا۔
”مجھے نہیں پتہ“۔

”اچھا معاف کر دو مجھے۔ پلیز...“۔

اور کوئی اور راستہ نہ پا کر اس نے اپنے خوبصورت دانت اس کے ہاتھ میں گاڑھے اور گرفت ڈھیلی ہوتے ہی بھاگ کھڑی ہوئی۔
کیا چیز تھی! وہ اپنے ہاتھ کو تکتا رہ گیا۔
بہت سنجیدگی سے اس سے خفا تھی وہ! سوچوں میں گم اور رکوت کی جیبوں میں ہاتھ دیئے وہ وہیں کھڑا رہا۔ ہوش آیا۔ آس پاس، ارد گرد نگاہ ڈالی۔

سورج ڈوب چکا تھا۔ مخالف سمت سے پورا چاند پورے آب و تاب سے نمودار ہو رہا تھا۔
اور تاحد نظر بکھری برف پر دو دھیا چاندنی اپنا اجالا پھیلا رہی تھی۔
منجھ کر دینے والی سردی چبھنے لگی تو وہ اندر کمرے میں چلا آیا۔
رات ڈنر کے بعد وہ کافی دیر تک کتاب پڑھتا رہا۔ گاہے گاہے ذہن شائ کی طرف پلٹ جاتا۔ رات سونے لیٹا تو بار بار کروٹیں بدلتا رہا۔ شائ کا خیال اسے سونے نہیں دے رہا تھا۔

آج صبح سے بارش ہو رہی تھی۔ دس بجتے بجتے برف گرنا شروع ہو گئی۔
رین کوٹ پہنے، چپ چاپ خاموشی سے پڑتی روٹی کے گالوں جیسی برف سے لطف اندوز ہوتا وہ چھوٹے سے بازار سے واپس آ رہا تھا۔

معاں کی نظر بائیں طرف قدرے اونچائی پر ایک غار کے اندر پڑی۔
وہیں شائ تھی۔ تیزی سے گرتی برف سے پناہ لی تھی شاید۔
تیز تیز قدم بڑھاتا وہ غار میں آ گیا۔ اسے اچانک وہاں دیکھ کر پہلے تو اسکی آنکھوں میں
قد یلین سی جل اٹھیں اور پھر یکبارگی جگہ ناراضگی نے لے لی۔
”گڈ مورننگ میم“۔ وہ خوشگوار لہجے میں بولا۔

”ہیلو“۔ اسے جواب دینا ہی پڑا۔
”تم۔۔۔ اکیلی کیوں نکلتی ہو۔ کسی کو ساتھ کیوں نہیں لیتیں“۔ اسے اسکا ایسے موسم میں
اور پھر ٹورسٹس نہ ہونے کی وجہ سے بالکل سناں راستوں میں گھومنا پھرنا صحیح نہ لگا۔

وہ خاموش رہی۔ وہ خود بھی کافی دیر سے بچھتا رہی تھی۔
”تمہیں پتہ ہے یہ شیر کا غار ہے۔ اچانک آ گیا تو“۔
وہ سب ناراضگی بھول بھال گئی۔ رنگ سفید پڑ گیا۔ دو قدم اسکی طرف بڑھ آئی۔
گر میوں میں وہ آتی تھی تو یہاں شیر کی موجودگی کا تذکرہ عام سنتی تھی۔
اسے ہنسی آ گئی۔ یہ تو حال تھا!

”خواہ مخواہ مجھ پر رعب ڈالتی ہو ورنہ...“۔
وہ اوپر سے نیچے تک اسے دیکھ رہا تھا۔ نظروں میں شوخی تھی، شرارت تھی اور بے شمار

کہانیاں!
وہ پلکیں جھپکنے لگی۔

”تم نے میری کل والی بات پر کچھ سوچا۔“ وہ اپنے مطلب پر آگیا۔
وہ باہر دیکھنے لگی۔ جواب کوئی نہیں دیا۔

”دیکھو میں سیریس ہوں۔ مجھے جواب چاہیے۔“

”میں... میں... میں کیا کہوں۔“

”Do you love me.“ وہ اسکی آنکھوں میں دیکھتے ہوئے بولا۔

اور اسکا رنگ سرخ ہو گیا۔ چہرہ باوجود سردی کی شدت کے تپنے لگا۔
”مجھے نہیں معلوم۔“

رکس قدر مضدی تھی۔ اپنی ایک ہی ہٹ پر قائم تھی! اس نے ہاتھ بڑھا کر اس نے اسے بازو کے حلقے میں لیا، اس کا سر اپنے پہلو سے لگایا، اسکی بند بند آنکھوں میں جھانکا۔

”You do love me.“ اس نے آہستہ سے اپنے ہونٹ اسکے ماتھے پر رکھ دیے۔ ”منہ سے نہیں کہتیں الگ بات ہے۔“

جھل سی ہوتے ہوئے وہ الگ جا کھڑی ہوئی۔ پھر جانے کہاں سے اسے اچانک اسکا نادیدہ کے ساتھ گھومنا پھرنا یاد آیا۔ اپنا رونا کڑھنا اور پھر یہ سٹیشن ہی چھوڑ دینا یاد آیا۔

اگر وہ اتنا ہی اس کیلئے سیریس تھا۔ تو اتنا رلایا کیوں تھا؟ بڑ پایا کیوں تھا؟ نادیدہ کیساتھ پیچھے رہ کر کچھ کم رنگ رلیاں منائی ہوگی؟

”I have never liked you. I don't like you.“

”جھوٹ کیوں بول رہی ہو۔“
”میں سچ کہہ رہی ہوں۔ آپ کو خواہ مخواہ غلط فہمی ہو رہی ہے۔“

وہ مسکرا دیا۔

”تم Accept کیوں نہیں کر لیتیں۔ تم کو مجھ سے پیار ہے۔“

”نہیں ہے۔ کہانا آپ کو خوش فہمی ہے۔ اس کے لہجے میں طنز ابھر آیا۔

ہاتھ سے تھامتے ہوئے وہ اسے اپنے قریب لے آیا۔ آہستہ سے سینے سے لگا لیا۔

”ٹھیک ہے تم مجھے Like نہیں کرتیں مگر۔ میں تمہیں چاہتا ہوں۔ بہت زیادہ۔“

اسکے مہکتے بال ہاتھ سے سنوارتے ہوئے اس نے دھیرے سے سر گوشی کی۔

وہی ایک بار پہلے والی اسکی مخصوص مدھر مسحور کن مہک تھی، وہی مدھوش کن گرم گرم سانس

تھیں، وہی جادوئی قرب تھا۔ بالکل وہی تھا سب کچھ جب وہ اسے اپنے آگے گھوڑے پر

بٹھا کر سویت تک لایا تھا۔

وہ موم ہونے لگی، پکھلنے لگی۔ مگر۔ جلد ہی اسے ہوش آیا۔

اس نے اسکے انجناں۔ اس کو محبت کے جذبولوں سے روشناس کرا کر بغیر کسی قصور، بغیر کسی

غلطی کے توڑ پھوڑ ڈالا۔ نادیدہ سے دوستی کی پینگیں بڑھا کر اسکے ٹوٹے پھوٹے دل کو مزید

مسل مسل کر، ریزہ ریزہ۔ الا تھا۔ اس طرح۔

کہ وہ مدتوں اسکے ذمے چنتی رہی تھی، ریزے اکٹھے کرتی رہی تھی۔ رورور کر، سک

سک کر!

اس نے اسکی ناتواں جان پر ناقابل تلافی ظلم ڈھائے تھے۔ وہ اپنا درد، اپنا کرب بھلا نہیں

سکتی تھی!

”آپ مجھے نہیں چاہتے۔ سختی سے کہتے ہوئے وہ الگ جا کھڑی ہوئی۔

وہ دم بخود سارہ گیا۔

”اور آپ آئندہ مجھے ملنے کی بھی کوشش مت کیجیے گا۔“ اسکا زہر میں بجھا لہجہ فیصلہ کن تھا۔

وہ سن سارہ گیا۔

وہ تو سمجھا تھا وہ اسے مٹا دے گا اور وہ مان جائیگی۔ کہ اسے یقین تھا وہ اس سے پیار کرتی تھی

لیکن —

اس قدر تالاں تھی وہ اس سے، اس قدر بے زار!

اسکے وہم و گمان میں بھی نہیں تھا۔

اسکے پرکشش چہرے پر سائے سے لہرائے، سیاہ نشیلی آنکھیں کریناک لگنے لگیں، سر گھوم سا گیا۔

اور پھر — اسے مزید منانا اسے بیکار لگا۔

چند بل وین کمز اسے تکتا رہا۔

”Ok. I won't disturb you again.“ اسکا لہجہ بھاری ہو رہا تھا۔

اور — بڑے بڑے قدم اٹھاتا وہاں سے چلا آیا۔

برف اب بھی پڑ رہی تھی مگر — شائی غار سے نکل آئی۔ پریشان سی سوچوں میں غطاں سویٹ پر آگئی۔

لنج کے بعد بستر پر لیٹی — تو خاصی بے کل تھی۔

دل کڑا کر کے اس نے اس سے سختی تو برتی تھی۔ مگر اس وقت اپنے رویے پر نادم سی بھی تھی۔ اس نے اسے آئندہ نہ ملنے کا کہا تھا تو اسکے پرکشش چہرے پر سائے سے لہرائے تھے، سیاہ نشیلی آنکھیں کریناک لگنے لگی تھیں۔

”Ok. I won't disturb you again.“ اس نے کہا تھا تو اسکی آواز

بھاری ہو رہی تھی۔

کیسے اس نے اسے اتنا کچھ کہہ دیا تھا؟ اپنی محبت سے، اپنی زندگی سے ایسا برتاؤ کیسے کر لیا تھا اس نے؟

وہ تو بل بل اسکی یاد میں جی رہی تھی۔ عرصہ بعد اس سے فاروق کے ذریعے گاڑی میں ملی تھی تو اسے دیکھ کر اسے لگا تھا وہ جی اٹھی تھی۔ اسکے فون آنے لگے تھے تو وہ اپنے آپکو ساتویں

آسمان پر پار ہی تھی۔ ہر بل ہر لمحہ اسکے فون کا انتظار رہتا تھا۔ وہ جرمنی بزنس ٹور پر گیا تھا تو وہ دن اس نے انگاروں پر لوٹ کر گزارے تھے۔ لگتا تھا جی اٹھنے کے بعد دوبارہ ختم ہو گئی تھی۔ جرمنی سے واپسی پر اس نے فون کیا تھا تو جیسے نئی زندگی ملی تھی۔ سوچتی تھی وہ نہ ملا تو جی نہ پائے گی۔ مرجائے گی۔ پھر —

آج کس دل سے اس نے اسے آئندہ ملنے سے منع کیا تھا؟

وہ شادی کی پیشکش کر رہا تھا تو اسے مان لینا چاہیے تھا کہ وہ جانتی تھی وہ اسکے بغیر زندہ نہیں رہ سکتی تھی۔ پھر —

یہ اتنی ساری بے رخی کیوں؟ اتنی ساری اکڑ کیوں؟ اور اتنی ساری بیزار کیوں؟

اسے ملنے سے منع کر تو دیا تھا مگر کیا وہ اس سے ملے جاتا ہی پائے گی؟

”شائی۔ بیٹے اٹھو۔ صاحبو نے گرم گرم شامی کباب بنائے ہیں۔ ٹھنڈے ہو جا بیٹکے۔“

پھپھو اس کے کمرے میں آتے ہوئے بولیں۔

اسکی نظر گھڑی پر گئی۔ شام کے چار بج چکے تھے۔ سورج ڈھلنے کو تھا اور اسے پتہ تک نہیں

چلا تھا۔

”جی پھپھو۔“ وہ بستر میں بیٹھ گئی۔ ”یہیں منگوادیں نا۔“

”اچھا۔ صاحبو۔“ وہ وہیں سے پکاریں۔ ”یہیں لے آؤ جائے۔“

صاحبو نے وہیں اسکے بستر کے آگے میز پر چائے لگالی۔ کباب کیساتھ کیچپ بھی تھا۔

دونوں مزے لے کر کھانے لگیں۔

”پاس والے سویٹ میں شہباز خان آ کر ٹھہرے ہیں۔ تمہیں یہ پتہ ہے۔“ پھپھو اسکا چہرہ

پڑھنے کی کوشش کرتے ہوئے بولیں۔

کہ — اس سے قبل وہ اکثر شائی کو فون کرتا تھا اور چونکہ پھپھو کو وہ دل سے اسکے لئے

پسند تھا اسلئے اسکے کسی فون کال پر انہوں نے کبھی برا مانایا نہ شائی سے کوئی باز پرس کی۔

”جی۔ نہیں تو۔“ وہ صاف مکر گئی۔

اسکے فون آتے تھے تو وہ پھپھو سے آنکھیں چراتی پھرتی تھی آج کیسے اقرار کرتی۔ اسے حیرت بھی تھی پھپھو نے کبھی اس کے فون پر کوئی اعتراض نہیں کیا؟ نہ ہی کبھی پوچھا کہ وہ کیا کہتا ہے؟

”اچھا۔ ویسے پرسوں رات وہ بھی آیا ہے۔ صاحبو کہتا تھا بیرا ہوتا تھا شہباز خان آئے تو ایک ہفتے کے ارادے سے تھے مگر اچانک جانے کیا ہوا کل صبح سویرے ہی واپسی کا پروگرام بنالیا۔“

شائی کا دل دھک سے رہ گیا۔ ضرور اسی کے رویے کی وجہ سے دل برداشتہ ہو کر پروگرام بدلا تھا۔

وہ چلا جائیگا اور یقیناً اسے دوبارہ نہیں ملے گا۔ وہ اپنی بات کا پکا لگتا تھا۔ پھر۔ کیا کریگی وہ؟ وہ تو زندہ تھی کہ اسکا فون آنے لگا تھا۔ اسکی آواز سننے کو ملتی تھی۔

یہ سب بند ہو گیا تو وہ کیسے جیے گی؟

پھپھو نے باتوں کا رخ بدل دیا تھا مگر۔ وہ اسی ادھیڑ بن میں تھی۔ اب کیا ہوگا؟ کیا کریگی وہ؟ ایک بار پھر کیا اسکے بارہ سکے گی؟

پھر۔ اتنی اکڑ کیوں دکھاتی تھی؟ خفا بھی تو تھی اس سے۔ اس نے اسکا دل بھی تو توڑا تھا۔

پر۔ مذاوا بھی تو کر رہا تھا، تلافی بھی تو کر رہا تھا، معافی بھی تو مانگ لی تھی! جوں جوں وقت گزر رہا گیا اسکی بے چینی بڑھتی گئی۔

آسمان بالکل صاف تھا۔ بڑا سا چاند اپنی دودھیا چاندنی سے پوری وادی پر اجالا پھیلا رہا تھا۔ یہاں وہاں، اوپر تلے، جمیں برف کی تھیں ابا گرہور ہی تھیں۔

عجیب سحر زدہ ماحول تھا۔ اور اس سحر میں جکڑا شہباز خان اپنے سویٹ کے پچھواڑے درخت سے ٹیک لگائے جانے کب سے کھڑا تھا۔

دفعۃً وہ آہٹ پر چونکا۔

سامنے دیکھا۔ شائی تھی۔

دھیرے دھیرے اسکی طرف بڑھ رہی تھی۔

پاس آگئی۔ رک گئی۔

”کیا بات ہے۔“ وہ دھیرے سے بولا۔

”آپ... آپ... نہیں جانتی تھی۔“ وہ اس سے لپٹ گئی۔

پھر اتار دوئی اتار دوئی کہ ہچکی بندھ گئی۔

شہباز خان نے اسے بازوؤں کے گھیرے میں لے لیا تھا۔ بار بار اسکے بالوں پر ہاتھ پر

پیار کئے جا رہا تھا۔ اسکے آنسو پونچھ رہا تھا۔ چپ کرانے کی کوشش کر رہا تھا مگر بے سود۔

وہ تو جیسے آج ہی ساری کسرت نکالنے پر تلی ہوئی تھی۔

اسکے آنسو شہباز خان کے ٹائیٹ سوٹ میں سے ہوتے اسکے سینے کو بھگور رہے تھے۔ وہ

وقفے وقفے سے ہچکیاں لے رہی تھی۔

”بس۔ پلیز۔ چپ ہو جاؤ۔“ اس نے اسکے ماتھے پر گھر آئے بالوں کی لٹ ہٹائی، پیار

کیا۔

”آپ... آپ نہیں جانتی تھی۔“ وہ ہچکیوں کے درمیان بولی۔

”اچھا۔ نہیں جاؤنگا۔“

”کیوں جانے کا پروگرام بنایا تھا۔“ وہ ہیکے گال پونچھنے لگی۔

”غلطی ہوگئی۔“ وہ مسکرا دیا۔

”پھر ایسا نہیں کریجئے۔“ وہ ہچکی لیتے ہوئے بولی۔

”نہیں کرونگا۔“

”اب چھوڑ کر گئے تو میں مر جاؤنگی۔“ اس نے دوبارہ اسکے سینے میں سر چھپا لیا۔

”تم تو میری زندگی ہو تمہیں چھوڑ کر کیسے جاسکتا ہوں۔“ اس نے اسے اپنے مضبوط

بازوؤں میں جکڑ لیا۔

چاند نیلے لنگن پر دھیرے دھیرے اوپر بڑھ رہا تھا۔ ہر سو پر سکون چاندنی پھیل رہی تھی۔ سردی منجمد کر دیئے والی تھی۔

وہ اسے بازوؤں کے حلقے میں لئے لئے قریب پڑی کرسی کی طرف لے آیا۔ وہ کرسی پر بیٹھ گیا، شائی کرسی کے بازو پر بیٹھ گئی۔ اس نے ہاتھ بڑھاتے ہوئے اسکا سراپے سینے سے لگالیا۔

”پھر مجھ سے دور جانے کا کہنا تو...“

”میرے باپ کی بھی توبہ“۔ اس نے کان کو ہاتھ لگایا۔

پھر وہ اچانک سنجیدہ ہو گیا۔

”تمہیں پتہ ہے میرا کوئی باپ نہیں“۔ وہ بے طرح اداس ہو گیا تھا، دکھ اسکی آنکھوں

سے جھانک رہا تھا، درد آواز تک میں اتر آیا تھا۔

وہ خاموشی سے اسے دیکھنے لگی۔

”ہاں“۔ اسکا لب و لہجہ تلخ ہونے لگا۔ “I am an illegitimate child-

of my parents.”

اسے معلوم تھا۔ یہیں مل ٹیشن پر اس نے اسے یہی بات نادیہ کو بتاتے سنا تھا۔ تب بھی وہ نتادکھی ہو رہا تھا۔

اس وقت پھر کرب میں مبتلا نظر آ رہا تھا۔

اور آج ایک بار پھر اسکا دکھ، اسکا کرب اسکے من میں اترنے لگا۔ تمام درد دل میں سمونے کی تو پیمانے چھلک اٹھے۔

”میں کچھ جاننا نہیں چاہتی“۔ اس نے اسکا ہاتھ تھامتے ہوئے اپنے ہونٹوں سے لگالیا۔

”میں صرف آپ کو جانتی ہوں اور بس۔ مجھے آپ چاہیے اور کچھ نہیں۔ آپ کون ہیں کیا ہیں یہ

میں جاننا نہیں چاہتی“۔ اس کے آنسو اسکا ہاتھ بھگور رہے تھے۔

”تم کیوں رونے لگیں“۔ اسکی آواز میں گہری گھمبیر تھی۔

”آپ کیوں اداس ہیں“۔ اسکا ہاتھ اپنے گال سے لگاتے ہوئے وہ مزید رو دی۔

اس نے گہری سانس لی۔ دکھ تھا جس میں، اداسی تھی جس میں۔

”میری تو قسمت میں یہ سب لکھا ہے“۔

”پلیز ایسا مت کہیں۔ اپنے دکھ اپنی پریشانیاں مجھے دیدیں۔ آپ ہنستے رہیں، خوش رہیں“۔ وہ ہچکیاں لینے لگی۔

اسکا دکھ لامتناہی تھا، وہ سہہ نہ پائی!

شہباز خان چونکا۔ اپنی باتوں سے اس نے شائی کو پریشان کر دیا تھا۔

”تمہیں پتہ ہے میں نے کچھلی بار تم سے کیوں ایسا رویہ رکھا تھا؟“ اس کے بھیکے گال انگلیوں

کی پوروں سے صاف کرتے ہوئے وہ اس سے روار کھے گئے اپنے سابقہ رویے کا ذکر کرنے لگا۔

”کیوں رکھا تھا؟“ آنسوؤں کے درمیان وہ بے تابی سے اسے دیکھنے لگی۔

کہ یہ سوال بار بار اسکے ذہن میں اٹھا تھا!

”تمہیں شاید معلوم نہیں۔ میں نے تمہیں کچھ عرصہ قبل امیریکہ میں مسٹرنڈیا احمد کے

یہاں ڈنر پر دیکھا تھا۔ تم مجھے اچھی لگیں۔ میں نے اپنی نانو کو فون پر بتایا۔ انہوں نے ہماری

ایک ماما ہیں انہیں تمہارے یہاں بھیج دیا کہ اگر تمہارے گھر والوں کی مرضی ہو تو نانو تمہارا

رشتہ لے کر جائیں۔ تب تک میں بھی واپس آ چکا تھا...“

اس نے اسے ساری بات بتادی کہ کس طرح ماما گئیں، اس کے والد نے کیا کہا اور نادیہ

نے ماما سے کیا کہا۔ جسے ماما شائی سمجھ کر واپس لوٹیں۔ اور کس طرح وہ اپنے بارے میں ایسے

الفاظ سن کر نہ صرف پہلی بار اپنی پیدائش کے حقائق جان سکا بلکہ مرتے مرتے بچایا گیا۔

شائی حیرت سے اسے تک رہی تھی۔ اسے معلوم تھا نادیہ اس سے جیلس تھی مگر اتنی بچ

بات بھی کر سکتی تھی اسکے وہم و گمان میں بھی نہیں تھا۔

اچانک اسے یاد آیا۔

”کون ہے ویسے؟“ یہیں گرمیوں میں ناویہ جب اسے ملنے آئی تھی تو اس نے شہباز خان کو نیچے ریٹورانٹ سے اوپر سوئیٹ کی طرف آتے دیکھنے کے بعد اس سے پوچھا تھا۔

”کوئی انڈسٹریلسٹ ہے۔ شہباز خان نام ہے۔“ اس نے کہا تھا۔
 ”اوہ۔“ وہ کچھ چونک سی گئی تھی۔ پھر جلدی ہی سنہل گئی تھی۔ ”کبھی ملواؤ نا۔“

تو وہ پہلے سے جانتی تھی اسے!

اور۔۔۔ کچھ سوچ کر ہی اسکے یہاں قیام کیا تھا! اسی شام نیچے پارک کے آگے اسے ملی تھی۔

پھر۔۔۔ سرشار تھی، مسرور تھی، نشہ سا طاری تھا اس پر۔ وہ سارا وقت اسی کی باتیں کرتی رہی تھی۔ ٹی وی کے آگے بھی، ڈنر پر بھی، رات گئے تک بھی۔

ایک بات تب بھی شائی نے محسوس کی تھی۔ ناویہ اسکا ذکر فاتحانہ انداز میں کر رہی تھی۔ جیسے کہہ رہی تھی تم جس سے بات تک نہ کر سکیں میں نے اسے متوجہ بھی کر لیا ہے۔

’I want to make friends with him.’ اگلے ہی دن شہباز خان کے ملازموں سے اسکے نیچے ریٹورانٹ میں کوئی پینے جانے کے متعلق سنتے ہی وہ اسکے پاس آکر بولی تھی۔ ’Wish me good luck.’ اس نے مزید کہا تھا۔

اور۔۔۔ وہ دھک سے رو گئی تھی۔

وہ پگڈنڈی پر نیچے چل دی تھی۔ شائی کو اپنی طرف دیکھتے پا کر ہاتھ ہلایا تھا۔

اُس وقت پھر شائی کو محسوس ہوا تھا وہ اسے فاتحانہ انداز میں دیکھ رہی تھی۔

تب شائی نے سوچا تھا۔ اس سے ملنا، اس سے باتیں کرنا، اسکا قرب حاصل کرنا، ایک دنیا کو فتح کرنے کے مترادف ہی تو تھا۔

پر اب سمجھی وہ شہباز خان کو فتح کر کے شائی کو زیر کرنا چاہتی تھی!

یہ بھی اسکی مرضی، اسکا ذاتی معاملہ تھا۔ ٹھیک تھا جو بھی کر رہی تھی مگر۔۔۔

اتنی گری ہوئی بات کرے گی اسے یقین نہیں آرہا تھا۔

اس بات کی وجہ سے شہباز خان پر کیا گزری تھی! وہ اپنے آپکو مجرم سمجھنے لگی۔ اور بھی رو دی۔

”پلیز شہباز مجھے معاف کر دیں۔ پلیز! مجھے نہیں پتہ تھا میری وجہ سے آپ نے اتنے دکھا اٹھائے ہیں۔۔۔“

وہ ہولے سے مسکرا دیا۔ افسردگی کم ہونے کے باوجود موجود تھی۔

”تم کیوں پریشان ہوتی ہو۔ وہ بات تم نے تو نہیں کی تھی۔“

”پھر بھی۔ ہوئی تو میری ہی وجہ سے۔“

”بس۔ بھول جاؤ۔ آؤ اچھی اچھی باتیں کرتے ہیں۔“ اس نے اسکے آنسو پونچھے۔ مسکرایا۔

”مجھ سے شادی کرو گی نا۔“

”یہ اچھی بات ہے۔“ اسے ہنسی آگئی۔

”اس سے بڑھ کر اچھی اور کیا بات ہوگی۔۔۔ کرو گی نا۔“

”آپ۔۔۔ پاپا سے بات کریں۔ وہ شرماتے شرماتے بولی۔

آنسوؤں کے درمیان اسکی ہنسی بھیگی، شرمیلی شرمیلی مسکراہٹ اسے بے خود کر گئی۔

دھوپ چھاؤں کا یہ امتزاج بہت حسین تھا۔ اس نے باری باری اسکی متورم آنکھیں چوم لیں۔

”یہاں سے جاتے ہی بات کرونگا۔ میں تمہارے بغیر ادھورا رہتا ہوں۔“

وہ چپ تھی اب بھی لجائی لجائی سی۔

”اے۔۔۔ تم مجھ پر رعب کیوں ڈالتی تھیں۔ بات نہیں کرتی، یہ نہیں کرتی وہ نہیں کرتی۔۔۔“

اسے یکدم خیال آیا۔

”آپ کیوں مجھے اتار لاتے تھے۔“

”اچھا بتاؤ تم یہاں سے اچانک واپس کیوں چلی گئی تھیں۔“

”میں آپکو نادیدہ کیساتھ اور گھومتے پھرتے نہیں دیکھ سکتی تھی۔“

چند لمحے وہ خاموشی سے اسے تکتا رہا۔ شائکی کی سرخ ہوتی پر پالش حسین آنکھیں اس پر جبی تھیں۔

”تم اتنی خوبصورت کیوں ہو؟“ وہ اچانک بولا۔

”آپ... اتنے ہینڈسم کیوں ہیں؟“

اور۔۔ ایک بار پھر شہباز خان کے ذہن میں سوال اٹھا۔ اسکی شکل کس پر مبنی تھی؟ اس مرد پر جس نے اس گناہ کا بیج بویا تھا یا اس عورت پر جس نے اس گناہ کو جنم دیا تھا؟

یہ اذیت ناک سوال بار بار اس کے ذہن میں ابھرتا تھا مگر اس نے کبھی نانو سے پوچھنے کی ہمت نہیں کی تھی۔ وہ اس خوفناک سوال کا حوصلہ اپنے میں نہیں پاتا تھا۔

کتنی بے بسی تھی ایک معصوم انسان کی کہ وہ اپنی شکل جاننے کے بارے میں اپنا منہ نہیں کھول سکتا تھا؟ اسے اپنے آپ پر ترس آنے لگا!

”شائکی۔“

”جی۔۔ وہ سوالیہ نظروں سے اسے دیکھنے لگی۔

اسکی سیاہ و لٹیش آنکھوں میں وحشت سی چھا گئی تھی۔

”ایک وعدہ کرو۔ ہماری گفتگو میں میری تخلیق سے متعلق کبھی کوئی ذکر نہیں آئیگا۔“ اسکا لہجہ شکست خوردہ تھا۔

اوہ۔۔ کس قدر ٹوٹا ہوا تھا یہ انسان اندر سے!

”پرومیس۔ آئندہ کبھی ایسا نہیں ہوگا۔“

معا شہباز خان کی نگاہ نور کی کرنیں نکھیرتے چاند پر پڑی۔ وہ تیزی سے آگے ہی آگے رواں دواں تھا۔

”شائکی۔ تم اپنے سوئیٹ پر جاؤ۔ تمہیں زیادہ دیر یہاں ٹھہرنا نہیں چاہیے۔“

وہ اٹھ کھڑی ہوئی۔

”تم لوگ واپس کب جا رہے ہو؟“ شہباز خان اٹھتے ہوئے بولا۔

”پرسوں۔“

”ٹھیک ہے میں بھی پرسوں چلا جاؤنگا۔ اور... کل ملوگی نا؟“

”ہاں۔“ اسکی نظریں جھک گئیں۔

”کہاں ملوگی۔“

”کیا پتہ۔“

اسے اچھا لگا۔ مسکرا دیا۔ اسے کوئی تجربہ نہیں تھا۔ وہ ہی اسکا پہلا پیار تھا!

”نیچے ریسٹورانٹ میں آنا۔ گیارہ بجے میں کوئی پیٹنے جاؤنگا۔“

”اچھا۔“ اس نے سر اثبات میں ہلا دیا۔

”آؤ تمہیں وہاں تک چھوڑ آؤں۔“ اسے کندھے سے تھامتے ہوئے وہ لے جانے لگا۔

اسکا سوئیٹ سامنے آگیا۔

”گڈ نائٹ۔“ اس نے اسے Kiss دیا۔

”گڈ نائٹ۔“ وہ آگے بڑھ گئی۔

”آج ذرا۔ زیادہ فرمانبردار نہیں ہو۔“

وہ جزبزی ہوئی۔

”مارو گئی میں۔“

”اچھا۔ یہ بھی ہوگا۔“

اسکے چہرے پر لالی بکھر گئی۔

”اچھا اب چلتی ہوں میں۔“

”کہاں؟“ اس نے خالی لگ میز پر رکھا۔

”اپنے سویت۔“

”نہیں۔ اتنی جلدی بالکل نہیں۔“ اٹھتے ہوئے اس نے اسکا بھی ہاتھ تھام لیا۔

دونوں باہر آ گئے۔

اس وقت پھر بدلیاں منڈلا رہی تھیں، قد آور درخت برف کا لبادہ اوڑھے تھے، اور وادی

میں زندگی ناپید لگ رہی تھی۔

”چلو۔ اس طرف چلتے ہیں۔“ اس نے دور دائیں طرف اشارہ کیا۔

وہ بے چوں و چرا ساتھ ہوئی۔

نیچے سڑک پر اترتے کے بعد وہ دائیں طرف ہو گئے۔ کچھ آگے چل کر دوبارہ اوپر چڑھنے

لگے۔ وہ اسکا ہاتھ تھامے تھا۔ جگہ جگہ اونچ نیچ میں اسے سہارا دیتا جا رہا تھا۔ وہ اونچائی پر آ گئے۔

ستارے کو قدرے رک گئے۔

خوبصورت فر کے کوٹ میں وہ کسی رشین زار کی بنی لگ رہی تھی۔

”اتنی خوبصورت کیوں ہو ہاں۔“ وہ اسکی کاسنی مائیل حسین آنکھوں میں بغور دیکھتے ہوئے

بولتا۔

اس نے بھی کچھ کہنے کو لب واکسے۔ کہ وہ بھی تو گر یک دیوتاؤں کو مات دیتا تھا۔ مگر

دوسرے ہی لمحے اسے یاد آیا اس نے اپنی تخلیق سے متعلق کوئی بھی بات کرنے سے اسے منع

”اب تو فون پر بات کرو گی نا۔“

”ہاں۔“ اس نے سر اثبات میں ہلایا۔

”اچھا اب کے پہلے تم کال کرو گی۔“

”ٹھیک ہے۔“

”کل رات دس بجے کے بعد۔“

کل وہ دونوں ہی اپنے اپنے گھروں کو واپس لوٹ رہے تھے، صبح ہی صبح۔ شام تک پہنچ

جانا تھا انہوں نے۔ وہ ہمیشہ اسے رات دس بجے کے بعد فون کیا کرتا تھا۔ فری ہوتا تھا شاید

اس وقت۔

”ٹھیک ہے۔“ اس نے پھر کہا۔

اس نے اسے بغور دیکھا۔ مسکرایا، دلاویزی سے۔

اس نے پھر اسے بخور دیکھا۔

اور وہ پھر نظریں چرانے لگی۔

یہیں سے وہ واپس پلٹنے لگا۔ آخر تو اس نے اپنی پیمپو کا بھی سامنا کرنا تھا۔ زیادہ دیر نہیں ہونی چاہیے تھی۔

واپسی پر اس نے آج ایک بار پھر سولہ نمبر کے چوکیدار سے بات کی۔ شائی ادھر ادھر کے سحر سے لطف اندوز ہوتی رہی۔ اور وہ چوکیدار سے اٹھارہ نمبر کے بارے میں بات کرتا رہا۔

”آؤ چلیں“۔ وہ مایوس سا بولا۔

”کچھ پتہ چلا“۔

”نو۔ کوٹھی کے مالک کا اب بھی کوئی پتہ نہیں...“۔

اونچی نیچی ڈھلانیں طے کرتے، برف کی پھسلن سے بچتے بچاتے وہ اوپر ہی اوپر سے ہوٹل کے احاطے میں داخل ہو گئے۔ پہلے شہباز خان کا سویٹ آتا تھا۔

”تمہیں سویٹ تک چھوڑ آؤں“۔ وہ اپنے سویٹ کے کچھواڑے رکھتے ہوئے بولا۔

”نہیں۔ پیمپو دیکھ لیں گی“۔

”کب تک پیمپو سے چھاؤ گی“۔ وہ شرارت سے بولا۔

”جب تک چھپ سکتا ہے“۔

”میں نے جا کر بتا دیا تو“۔

وہ بہت بولڈ تھا۔ جیسے آرام سے براہ راست فون پر پیمپو سے کہتا تھا شائی سے بات

کردنکا اسی طرح یہ بات بھی بتا سکتا تھا۔ اس سے کچھ بھی بعید نہیں تھا!

”آپ ایسا نہیں کریں گے“۔ وہ گھبرا کر بولی۔

”تمہارا نہیں بتاؤنگا اپنا بتاؤنگا“۔ اسے تنگ کرنے میں اسے مزا آرہا تھا۔

”نہیں“۔ وہ سفید پڑنے لگی۔

”اچھا نہیں۔ تم اتنی جلدی گھبرا کیوں جاتی ہو“۔ اسے اس پر ترس آ گیا۔

کر دیا تھا۔

”بتاؤ نا“۔

”کیا بتاؤں“۔ ایک شرمیلی سی مسکراہٹ اسکے خوبصورت لبوں کو چھو گئی۔

اسکی شرمیلی مسکراہٹ اور بھی حسین تھی۔ وہ بے بس سا اسے تکتا رہا۔

”قدرت نے تمہیں خاص فرصت میں بنایا ہے“۔

وہ اسکی نظروں کا سامنا نہ کر پا رہی تھی۔

”چلیں اس طرف چلتے ہیں“۔ سرخ ہوتے ہوئے اس نے بائیں طرف اشارہ کیا۔

”نہیں اس طرف تو ہوٹل ہے۔ اس طرف چلتے ہیں“۔ پھر سے اسکا ہاتھ تھامے ہوئے

وہ مخالف سمت ہولیا۔

پھر جیسے کچھ یاد آیا۔

”یہاں آگے ایک کوٹھی ہے۔ مجھے بہت پسند ہے۔ بچھلی بار آیا تھا تو دیکھی تھی۔ میرا خیال تھا اگر کسی نے اسے بیچنا ہو تو میں خرید لوں گا۔ مگر اسکے اونز کا ہی پتہ نہیں چل رہا تھا“۔

وہ آگے بڑھنے لگے۔ نیچے چلڈرن پارک نظر آنے لگا تھا۔ انہوں نے ایک شورٹ کٹ لیا اور مقررہ جگہ پر آ گئے۔

”... سکسٹین... سیون ٹین... اسکا نمبر اٹھارہ تھا مجھے یاد ہے...“۔

اور چلتے چلتے وہ دونوں کوٹھی کے سامنے آ گئے۔

واقعی عالیشان تھی۔ پرانی اور سیاہ پتھروں کی بنی ہوئی تھی۔ بلیں اور خورد و جھاڑیاں اسے

لپیٹ میں لئے تھیں۔ بے شمار قد آور درختوں میں گھری تھی۔ صاف پتہ چلتا تھا مدتوں سے کوئی

جھانکا نہیں تھا۔ خستہ حالت میں تھی اسکے باوجود شان شوکت اپنی جگہ تھی۔

وہ چاروں طرف سے گھوم پھر کر اسے دکھانے لگا۔ کوٹھی ایسی جگہ اونچائی پر واقع تھی کہ ہر

سوقد رتی مناظر کی بھرمار تھی۔ بڑا کمانڈنگ دیو تھا۔ جیسے خوابوں کے دیس کا کوئی مسکن ہو۔

”یہ جب بھی کبے گی میں لوں گا۔ ہم دونوں گرمیوں میں یہیں رہا کریں گے۔ ٹھیک ہے نا“۔

شائی نے نجات کی سانس لی۔

”اچھا۔ میں چلتی ہوں۔“

”سی یو۔“ وہ بولا۔

اور اسے جاتے دیکھتا رہا۔

رات کے گیارہ بج رہے تھے۔ آج پھر اسکی نگاہیں اپنے بیڈروم کی بالکنی میں سے ہوتیں
قریبی پہاڑی پر بنی فارسٹ والوں کے چوکیدار کی ملکیتی پر اسرار سی روشنی والی کوٹھڑی پر تکی
تھیں۔

وہ اس وقت بے حد خوش تھا۔ شام کو شائی کے پایا سے مل کر آ رہا تھا۔

اس نے آج صبح ہی ان سے شام سات بجے کا وقت لیا تھا، صرف آدھے گھنٹے کیلئے!

”میں آپکے پا‘ اشائی کے بارے میں کہنے حاضر ہوا تھا۔“ وہ جلد ہی اپنے مطلب پر

آگیا تھا۔

”ہاں۔ مجھے بھی کچھ اندازہ تھا۔“ صلاح الدین صاحب بولے۔

کہ کچھ ہی عرصہ قبل اسکے گھر سے جو ما آئی تھی وہ بھی یہی کہتی تھی، امیریکہ میں اس نے

شائی کو دیکھا تھا اور پسند لیا تھا اور —

آج دو پہر کو جب وہ ہسپتال سے گھر آئے۔ پھپھو سے اسکے ٹیلی فون کا ذکر کیا، بتایا کہ

وہ شام سات بجے آ رہا ہے۔ تو انہوں نے بالکل ایک نیا انکشاف کیا۔

”شائی بھی شہباز خان کو چاہتی ہے۔“

تب سے اب تک وہ دم بخود تھے!

”مگر اسکے لئے پروپوزل دینے سے پہلے میں آپکو اپنے متعلق کچھ بتانا چاہوں گا۔“

میں... میں...“

پہروں سوچ سوچ کر، دل ہی دل میں بار بار ہادہراتا جس بات کیلئے وہ تیار ہو کر آیا تھا اس

وقت پھر — اپنے میں کہنے کا حصہ نہ پاسکا۔ دل زور سے دھڑکا اور —

اپنے آگے رکھے پانی کے گلاس کیلئے ہاتھ بڑھایا تو مضبوط ہاتھ کانپ اٹھا۔
دو گھونٹ لے کر گلاس واپس رکھنے لگا تو یوں محسوس ہوا وہ میلوں بھاگ کر آیا تھا۔
حقیقت کتنی بھیاں تک تھی، کتنی ہولناک تھی۔

اعتراف حقیقت۔ اعتراف قتل سے کہیں مشکل تھا!

اعتراف قتل ایک پل کی موت اور یہ اعتراف پل پل کی موت تھی۔ وہ بھی بے عزتی کی،
لعنت ملامت کی!

اسکی زندگی اور موت مجسم گالی تھی!

اس نے عرق آلود پیشانی انگلیوں سے پونچھی۔

”میں... جو... حقیقت ہے آپکو بتاؤں گا۔ کسی اندھیرے میں نہیں رکھنا چاہتا آپکو۔

میں... ایک۔ ناجائز اولاد ہوں...“

جانے کیسے اس نے یہ بات مکمل کی تھی۔

اسکی آواز ٹکست خوردہ تھی، نظریں ملامت زدہ۔

صلاح الدین صاحب کو اس پر ترس آگیا۔ کتنی اذیتوں سے گزر کر اس نے بات مکمل کی
تھی۔ جبکہ وہ —

پہلے سے ہی اسکے بارے میں جانتے تھے یہ سب۔ جیسی تو رشتہ دینے سے معذرت کر لی
تھی۔ معذرت اسلئے نہیں کی تھی۔ کہ وہ ایک ناجائز اولاد تھا۔ اس میں اسکا قصور نہیں تھا۔ قصور اس
مرد و عورت کا تھا جنہوں نے اسے جنم دیا تھا۔ ناجائز وہ نہیں تھا۔ ناجائز اسے جنم دینے والے تھے۔

انہوں نے اگر معذرت کی تھی تو صرف اسلئے کہ کل کو اس کیساتھ ساتھ انکی بیٹی اور اسکی
اولاد کو بھی کبھی نہ کہیں، کہیں یہ طعنہ سننے کو ملتا تھا۔ شائے بے حد حساس تھی، طعنہ شاید سہہ
نہ پاتی۔ پھر شہباز خان کی شادی تو کہیں بھی ہو سکتی تھی۔ خواہ خواہ شائے کو تردد میں ڈالنا انہوں
نے مناسب نہیں سمجھا تھا۔ پر —

دو پہر پچھو سے پتہ چلا کہ شائے بھی اسے چاہتی تھی تو وہ دم بخود رہ گئے تھے۔

تمام دو پہر سوچا کئے۔

انہیں شائے سے اس قدر محبت تھی کہ آج تک اسکی کوئی خواہش رد نہیں کی تھی پھر یہ تو اس
کی چاہت کا سوال تھا۔ اسکی اہم ترین خواہش تھی!

وہ شش و پنج میں مبتلا تھے۔

کیا شائے اسکے بارے میں جانتی تھی؟ خیال آتے ہی انہوں نے شائے کو بلوالیا۔

”بیٹا شہباز خان کے بارے میں تم کچھ جانتی بھی ہو“۔ وہ براہ راست بولے۔

”جی پاپا“۔ سر جھکائے وہ دھیرے سے بولی۔

”یہ بھی کہ... اسکا باپ... میرا مطلب ہے...“

”جی پاپا۔ مجھے معلوم ہے۔“

”اوہ“۔ وہ پھر سوچ میں پڑ گئے۔

”اسکے باوجود تم۔ اسکے حق میں ہو۔“

”جی پاپا“۔ وہ پھر بولی، بہت ہمت کر کے۔

اسکے معصوم دل کو خوف تھا کہ وہ جھجک جاتی تو کھودیتی اسے۔ وہ جو اسکی زندگی تھا!

سوچتے سوچتے ہی انہوں نے گہری سانس لی۔

”بیٹے۔ کل کو تمہیں یا شہباز خان کو کوئی قسم کا طعنہ وغیرہ دے تو۔ برداشت کر لو گی؟“

یہی طعنہ تو وہ اسکے ساتھ Share کرنا چاہتی تھی۔ اکیلے سہتے سہتے وہ تو تھک گیا

تھا۔ دونوں مل کر سہنے لگتے تو بوجھ ضرور کم ہو جاتا!

”کسی کا دکھ بانٹ لو پچھو جی خدا کی عبادت ہے پاپا“۔

اور۔ صلاح الدین صاحب اسے دیکھتے رہ گئے۔

چھوٹی سی شائے کتنی بڑی بات کہہ گئی تھی۔ اور وہ اتنے بڑے ہو کر بھی چھوٹی چھوٹی باتوں کو

اہمیت دے رہے تھے۔

انہیں عداوت سی ہوئی۔ ایک جیتے جاگتے انسان کو صرف اسلئے ٹھکرا دینا کہ وہ ایک ناجائز

اولاد تھا انصاف تھا کیا!

برے تو اسکے ماں باپ تھے اس نے کوئی برائی نہیں کی تھی۔

اپنے ماں باپ کی کہانی تو نہیں دہرائی تھی۔ بے عزت تو نہیں کیا تھا شائی کو۔ پروپوز کرنے

آ رہا تھا اسے۔ عزت دینے آ رہا تھا اسے!

”بیٹا اگر تم سمجھتے ہو کہ شائی تمہیں کوئی خوشی دے سکتی ہے تو میں تم سے یہ خوشی چھینوں گا نہیں۔“

شہباز خان نے ان کی طرف دیکھا۔

ملامت زدہ نظروں میں اعتماد بحال ہونے لگا۔ بحرمانہ انداز معدوم ہونے لگا۔

”مجھے یقین ہے شائی کو پالنے کے بعد میری زندگی کا انداز بدل جائیگا۔ میں جینا سیکھ

لوں گا۔ اسکی آواز کی شکست فتح میں تبدیل ہو رہی تھی۔

تبھی صاحبو ٹرائی میں چائے لے کر آ گیا۔

”صاحبو آ پا کو بھیج دو۔“ صلاح الدین صاحب بولے۔

”جی صاحب۔“

ٹرائی ان کے آگے لگا کر صاحبو واپس چلا گیا۔

لمحوں میں ہی پھپھو اندر آ گئیں۔

”آپا۔ شہباز خان کا منہ میٹھا کیجیے۔ شائی اب اس کی امانت ہے۔“

پھپھو مارے خوشی کے کچھ سمجھ نہ پا رہی تھیں۔ بھاگی بھاگی اندر گئیں۔

مٹھائی نہیں ملی تو شائی سے طرح طرح کے ڈھیر سارے چوکلیٹس کا خوبصورت ڈبہ اٹھا

لائیں۔

”لیس بیٹا۔ منہ میٹھا کریں۔“ پھپھو نے ڈبہ اسکے آگے کر دیا۔

”یوں نہیں آپا۔ منہ میں دیکھیے۔ ہمیں اپنی ساس نے منہ میں مٹھائی دی تھی۔ شائی کی می

ہم میں موجود نہیں ہیں۔ آپ ہی سب کچھ ہیں اب...“

خوشی کے اس موقع پر اپنی چیمپی بیوی کی یاد نے صلاح الدین صاحب کو اداس کر دیا۔

اور۔۔۔ پھپھو نے بسم اللہ کہہ کر ایک چوکلیٹ شہباز خان کے منہ میں دے دیا۔

شائی کا کہیں پتہ نہیں تھا۔

پھپھو اور صلاح الدین صاحب اسے چھوڑنے گاڑی تک آئے۔

بیٹھے بیٹھے اسکی نظر اوپر بالکنی پر پڑی۔

وہیں کھڑی شائی اسے چھپ کر دیکھ رہی تھی۔ نظریں ملتے ہی پردے کے پیچھے چھپ گئی۔

ولڈ ویز مسکراہٹ ہونٹوں پر لئے اس نے گاڑی سٹارٹ کی اور۔۔۔ گھر کیلئے روانہ ہوا۔

رات سے مسلسل بارش ہو رہی تھی۔ بخ بستہ ہوائیں غضب ڈھا رہی تھیں۔ سردی اعضاء مثل کئے دے رہی تھی۔

موسم کی شدت سے بے نیاز وہ اپنے آرام وہ کوزی آفس میں بیٹھا ایک وکیل سے ضروری بات چیت میں مصروف تھا۔

چند کاغذات تھے، چند دستاویزات، جن کی نوعیت وہ وکیل اسے سمجھانے کی کوشش کر رہا تھا۔ اور خود وہ انہیں سمجھنے کی تک دوڑ میں تھا۔

معاہدوں کی کھنٹی بج اٹھی۔ اسکی عین توقع کے مطابق شائی تھی۔
”ہاں۔ بولو۔“

”آفس میں کوئی ہے کیا۔“ وہ اجنبیوں کی طرح بولتا تھا تو وہ سمجھ جاتی تھی ضرور آفس میں کوئی اور تھا۔

”ہاں۔“

”اچھا بعد میں رنگ کچھنے گا۔“

”مشکل ہے۔“

”کیوں۔“ اسے حیرت سی ہوئی۔ ایسا اس نے پہلے کبھی نہیں کہا تھا۔

”ضروری کام ہے۔“

”کام کیا مجھ سے ضروری ہے۔“ اسے غصہ آ گیا۔

”ہاں۔ شاید۔“

اور شائی نے آگے سے فون ہی بند کر دیا۔

وہ پھر سے وکیل سے باتوں میں مصروف ہو گیا۔

دو ہی گھنٹے بعد وہ اسی وکیل کے ہمراہ محو پرواز تھا۔

اسکے دل و دماغ میں ہلچل برپا تھی۔

وہ کاغذات و دستاویزات اسکے سیٹ کے پاس رکھے بریف کیس میں محفوظ تھے۔ وہ واضح ثبوت تھے اس عورت اور مرد کے جائز نکاح کے۔ جنہیں اپنا ماں باپ تصور کرنے سے بھی اسے کراہت آتی تھی۔ جبکہ بارے میں خیال آتا تھا تو خون کھول اٹھتا تھا اسکا، جنہیں تصور ہی تصور میں وہ کتنی بار گولیوں سے بھون چکا تھا!

اسکا سر گھوم رہا تھا۔ سوچنے سمجھنے کی قوت مفقود ہو رہی تھی۔

نکاح نامے کے مطابق قریباً تیس سال قبل اسکی ماں کا اسکے باپ کیساتھ نکاح ہوا تھا۔ گواہوں کے دستخط موجود تھے۔ جلی حروف میں عبد الجلیل اور سید ہاشم علی نمایاں لکھے تھے۔ اسکے باپ امجد علی اور ماں نعمانہ کے بھی اپنی اپنی ہینڈ رائٹنگ میں سائین ہوئے ہوئے تھے۔ تب امجد علی کی عمر پچیس اور نعمانہ انیس سال کی تھیں۔

ہر چیز صاف لکھی ہوئی تھی۔ علاقے کے رجسٹرار کے دستخط بھی موجود تھے۔ کسی شک و شبہ کی گنجائش باقی نہیں رہتی تھی۔

حق مہر میں نعمانہ کے ایک کوشی کے علاوہ کچھ اراضی بھی تھی۔ کوشی کا نمبر اٹھارہ اور علاقہ اسی بل شیشن کا تھا جس سے چند ہی روز قبل وہ لوٹا تھا۔

اسکا بار بار اس کوشی کے پاس جانا۔ ایک متناطیسی کشش کے تحت۔ کیا یہی وجہ تھی اسکی؟ باقی کاغذات اسکے باپ کی جائیداد کے تھے۔ ایک انکا چھوٹا سا گاؤں تھا ایک آبائی حویلی۔

وہ اکلوتے تھے، والدین کچھ عرصہ قبل چل بے تھے۔

نعمانہ سے نکاح کر لینے کے دوسرے ہی دن امجد علی اپنی جاب پر حاضری کیلئے بس کے ذریعے جانے والے تھے مگر بوجہ ارادہ بدل لیا اور ٹرین سے چل پڑے۔ ٹرین بچ سفر

میں حادثے کا شکار ہو گئی۔ جانے کس طرح انہیں ہوش آیا تو وہ دشمن کے علاقے میں پائے گئے۔ بنا پوچھ گچھ ہی انہیں اور دو اور مسافروں کو غیر قانونی طور پر سرحد عبور کرنے اور جاسوسی کے الزام میں جیل میں ڈال دیا گیا۔

کوئی پرسن حال نہیں تھا۔ بیوی کو الوداع کہی تھی تو وہ یہی سمجھی تھیں کہ وہ بس سے روانہ ہوئے ہیں اور یقیناً بعد میں کوئی خبر نہ پائیں گے۔ مگر وہ سوچ کر رو رہی تھیں کہ انہوں نے ان سے بے وفائی کر لی۔

والدین کو دوسرے سے خبر ہی تھی کہ انہوں نے نعمانہ سے نکاح کیا ہے۔ انکا خیال تھا جاب پر پہنچ کر اگلے دیک ایئر پر گاؤں جا کر انہیں بتائیں گے اور انہیں رضامند کرنے کی کوشش کریں گے۔ انکی طرف سے ایک عرصہ تک کوئی خبر نہ پائی گئی تھی۔ انہیں زندہ یا مردہ کم پائے گئے۔

دلوں کو سمجھانے کی کوشش کی ہوگی۔ وہ سالہا سال جیل میں گتے سڑتے رہے۔ کہ اچانک اپنی حکومت کی طرف سے انکی رہائی کی کوششیں شروع ہوئیں۔ آخر کار انہیں رہائی نصیب ہوئی مگر ایسی کہ اس وقت وہ پاکستان کے ایک ہسپتال میں آخری سانسیں گن رہے تھے۔

شہباز خان کے پاس وکیل بمعہ ضروری دستاویزات کے انہوں نے ہی بھیجا تھا۔ لڑکھڑاتے سے قدموں، دھڑکتے دل اور ماؤف سے ذہن کیساتھ وہ وکیل کی ہمراہی میں انکے کمرے میں داخل ہوا۔ سامنے ہی کچھ فاصلے پر بستر پر اسکے نحیف و نثر والد دراز تھے۔ نظریں دروازے پر لگی تھیں۔ شاید اسی کے منتظر تھے۔

اس وقت ذہن میں سینکڑوں بار اٹھے سوال کا اسے جواب مل گیا۔ اسکی شکل اپنے باپ پر لگی تھی!

اور آج پہلی بار اسے فخر کا احساس ہوا۔

انکے سر ہانے کھڑا ایک ادیب عمر آدمی آگے بڑھا۔ اسے گلے لگایا۔ ماتھے پر بوسہ دیا۔
”بس۔ عید الجلیل ہوں بیٹا۔ تمہارے والد کا دوست“۔ ساتھ ہی انکی آواز بھرا گئی۔ ”آؤ“

تمہارے والد کو بس تمہارا ہی انتظار تھا۔ شکر ہے زیادہ دیر نہیں ہوئی۔
وہ گم سم سا انکے ساتھ ہولیا۔

”یہاں بیٹھو بیٹا۔ اپنے باپ کیساتھ۔ جب سے اسے پتہ چلا ہے تم بھی اس دنیا میں موجود ہو بے تاب ہو رہا ہے تمہیں دیکھنے کیلئے...“ وہ اپنے آنسو ضبط نہ کر سکے۔

وہ بستر پر انکے پہلو میں بیٹھ گیا۔ نظریں انکے کمزور چہرے کا طواف کرنے لگیں۔
ظالموں نے کیسا ظلم ڈھایا تھا۔ دودن کی بیاہتا بیوی سے، ماں باپ سے الگ رکھ کر کیسے ستم روار کئے تھے۔ انکی بیوی پر کیا گزری ہوگی؟ کیسے کیسے دکھ اٹھائے ہوئے انہوں نے؟
اسکو جنم دے کر انہوں نے تو زندگی کی تلخیوں سے منہ موڑ لیا تھا پر۔

اس انسان نے کیا تصور کیا تھا؟ اسے کس تا کر وہ گناہ کی سزا ملی تھی؟ بے بسی اور
۱۔ اپنوں سے جدائی کے غم میں سالہا سال کیسے کاٹے ہوئے؟

اسے دیکھ کر انکی ماں پڑتی آنکھوں میں ہلے بھر کو زندگی کی رنق روشن ہوئی، پھر آنسو اٹھ آئے،
خشک ہونٹوں پر مسکراہٹ ابھر آئی۔ لرزنا کا پتا تھا اسکے چہرے کی جانب بڑھنے لگا۔
”بابا۔ بے اختیار وہ انکا کانپتا ہاتھ اپنی آنکھوں سے لگا کر چومنے لگا۔

پھر۔ وہ چونکا۔ انکا ہاتھ اسکی گرفت سے نکلے لگا تھا۔ بے جان پڑ گیا تھا۔ ان کی
روح قفسِ عنصری سے پرواز کر گئی تھی!

”بابا۔ انکے سینے پر سر رکھ کر وہ دھاڑیں مار مار کر رونے لگا۔

اپنے بابا کی میت لے کر وہ اپنے آبائی گاؤں پہنچا تو قتل دھرنے کی جگہ نہ تھی۔ مردانے
میں بے شمار اجنبی چہروں کے درمیان اسے اپنے دوست و احباب نظر آئے، اپنا شاف،
صلاح الدین صاحب، فاروق نظر آئے۔ اندر گیا تو بیسیوں نا آشنا رشتہ دار عورتوں میں ایک
طرف پیچھا دوڑ سامنے نا نوروتی بلکتی نظر آئیں۔

نانو سے لپٹ کر وہ بہت رویا۔ قدرت نے کتنی کنجوسی سے ان دونوں کو امجد علی کی صورت

دکھائی تھی مگر۔

فورا ہی اسے اپنی ناشکری کا احساس ہوا۔ قدرت تو بہت مہربان تھی، بہت شفیق۔
اسکے ہسپتال پہنچنے کی اسکی منتظر رہی، باپ بیٹے کو ایک دوسرے کی صورتیں دیکھنے کی
مہلت دی، وہ انہیں 'بابا' کہہ کر پکار سکا۔ کیا یہ کم تھا؟

وہ اپنے باپ کے جنازے کو کندھا دیئے تھا۔ اسکے باوجود اسکے چہرے پر اطمینان تھا۔
اسکا سر فخر سے بلند تھا کہ۔ وہ اسکا باپ تھا!

”صلاح الدین بیٹا۔ شائی کیلئے میں تمہاری بہت مشکور ہوں۔ وہ میرے شاہ جان کی
پسند ہے۔ بس اب تو دن گن رہی ہوں کہ کب اسے اپنے گھر لے کر جاؤ گی۔“
امجد علی کو گزرے چالیس دن پورے ہو چکے تھے۔ ناٹو پہلی بار صلاح الدین صاحب
کے یہاں آئی تھیں۔ بہت خوش تھیں۔ شہباز خان بھی ساتھ تھا۔

ابھی چند منٹ پہلے ہی وہ شائی کے کمرے میں اسے یہ بڑی ہیرے کی انگوٹھی پہنا کر
آ رہی تھیں۔ بہت پیاری لگی تھی انہیں وہ۔ کیا شکل و صورت کیا ناز و انداز، سبھی تو بھاگے تھے
انہیں۔ اپنے شاہ جان کی پسند کی داد دے رہی تھیں دل ہی دل میں۔

”شائی اب آپکی امانت ہے۔ میں اکیلا ضرور پڑ جاؤنگا۔ مگر جانتا ہوں بیٹی کا باپ ہوں۔
اسے کسی نہ کسی دن اپنے گھر تو جانا ہی ہے۔۔۔۔۔“

”دل چھوٹا مت کرو بیٹا۔ جب جی چاہے بلا لیا کرو، جب دل چاہے ملنے آ جایا کرو۔
ہم دور تھوڑی رہتے ہیں۔“ انہوں نے قدرے توقف کیا۔ شہباز خان کی طرف دیکھا۔
”شائی کے متعلق شاہ جان سے سنا تو تھا آج دیکھ بھی لیا۔ جیسا سنا تھا اس سے کہیں بڑھ کر پایا۔
امجد علی کے واقعہ نے ہلا کر رکھ دیا ہے۔ کسی خوشی کی ٹھیک سے سمجھ ہی نہیں آ رہی۔ دل میں
بڑے ارمان تھے۔۔۔۔۔“ وہ اداس نظر آنے لگیں۔

”قدرت کے قانون اٹل ہیں۔ انسان اسکے آگے بے بس ہے۔“ صلاح الدین صاحب
بولے۔

تبھی چائے آگئی۔ پھپھو نے آج خاص اہتمام کیا تھا سمدی جو آرہے تھے۔
پہلے سب کو خوشی خوشی مٹھائی پیش کی۔ پھر باری باری باقی چیزیں۔

”پہلے تو میرا خیال تھا سادگی سے سب کرونگی۔ بہت کوفت ہوتی ہے مجھے شور شرابے سے۔“ وہ اپنی پلیٹ میں کباب کا پیس لیتے ہوئے بولیں۔ ”مگر اب ارادہ بدل لیا ہے۔ اب خوب دل کے ارمان نکالوں گی۔ میری نغمانہ کی شادی پر نہ کوئی دستور ہوا نہ کوئی رسم نہ رواج۔ نہ سہیلیاں اکٹھی ہوئیں نہ ڈھولک بجی۔“ وہ رو دیں۔ ”شاہ جان کی... شادی پر اب ساری کسر نکالو گی۔ چھوٹے سے چھوٹا دستور پورا کرو گی۔ اللہ پاک شادی کے دل کی مرادیں پوری کرے۔ میرا شاہ جان بھی خوشیاں دیکھے...“

وہ خوش بھی تھیں اور رو بھی رہی تھیں۔

شہباز خان اپنی جگہ سے اٹھ کر انکے پاس آ بیٹھا۔ انکے آنسو پونچھے۔

”پلیز نانو۔ اور نہیں۔ دیکھیں آپکو ڈاکٹر نے منع بھی کیا ہے۔“

وہ انکی دلی کیفیت بخوبی جانتا تھا۔ مگر کیا کرتا۔ وہ تو گھر میں بھی بات بات پر رو پڑتی تھیں۔ اٹھائیس برسوں کا غبار جو جمع تھا دل پر۔

”نہیں بیٹا۔ میں کب رو رہی ہوں۔“ وہ روتے میں مسکرا دیں۔ ”یہ بھلا کوئی رونے کا موقع ہے۔ میں تو خوش ہوں بہت زیادہ۔ نغمانہ کی ساری کمی میں شادی پر پوری کرونگی۔“

اور شہباز خان نے انکا سر سینے سے لگا لیا۔

”جیسا آپ چاہیں گی ویسا ہوگا نانو۔“ اس نے انہیں بچوں کی طرح تسلی دی۔

نانو آئی تو تھیں کوئی مناسب تاریخ مقرر کرنے رخصتی کی۔ مگر صلاح الدین صاحب نے شہباز خان کو یہی مشورہ دیا کہ ابھی کچھ عرصہ انتظار کیا جائے۔ کیونکہ نانو کی حالت ابھی اس قابل نہ تھی کہ شور شرابا اور جسمانی و ذہنی تھکن برداشت کر سکتیں۔

”انہیں واقعی اس المناک حادثے نے جھنجھوڑ کر دکھ دیا تھا۔ اٹھائیس طویل سال اپنی جوانمرگ اولاد کو یاد کرنے کو بھی لب سلع رکھے تھے کہ سوچتی تھیں کالک تھوپ دی تھی انکی عزت پر۔ اٹھائیس سال تک وہ شہباز خان کو دنیا کی نظروں سے چھپائے رکھتے رکھتے تھک چکی تھیں۔ یہ بھید شہباز خان سے خفیہ رکھتے رکھتے نڈھال ہو چکی تھیں۔“

اب اچانک پتہ چلا کہ اس نے تو حلال نکاح کیا تھا۔ خدا اور شریعت کی نظروں میں بے گناہ تھی تو دکھ برداشت سے باہر ہو چلا تھا۔ سارا سارا وقت بیٹی کو یاد کر کے روتی رہتی تھیں۔ والہی پر ایک بار پھر نانو شادی کو دیکھنے گئیں۔ اب تو اسے نظروں سے اوجھل کرنے کو دل نہیں چاہتا تھا۔ یہ کیسی کشش تھی انکے شاہ جان کی محبت میں!

پچھو اور صلاح الدین صاحب ان کیساتھ گاڑی تک آنے لگے۔

شہباز خان بے چین سا نظر آنے لگا۔ اب تک شادی جو نظر نہیں آئی تھی اسے۔

”پچھو۔ شادی نظر نہیں آئی۔“ اس نے پوچھ ہی لیا۔

”وہ اب پردہ کرے گی آپ سے۔ ہمارا دستور ہے لڑکی منگنی کے بعد پردہ کرتی ہے لڑکے سے۔“ پچھو نے مسکراتے ہوئے کہا۔

شہباز خان پریشان سا سب کو دیکھنے لگا۔

”میرے شاہ جان پر یہ پابندی کبھی مت لگانا۔“ نانو کہاں اپنے شاہ جان کو پریشان دیکھ سکتی تھیں۔

”جیسی آپکی مرضی بیکم صاحبہ۔“ پچھو خوش دلی سے بولیں۔

پچھلی سیٹ پر پہلے نانو بیٹھیں پھر شہباز خان۔ ڈرائیور نے انکا دروازہ بند کیا اور ڈرائیونگ

سیٹ پر آ کر گاڑی شارٹ کر دی۔

گرمیوں کا بس آغاز ہی ہوا تھا۔ دن بڑے راتیں گھنٹا شروع ہو گئی تھیں۔ درختوں پودوں میں سرسراتی ہوا بھلی لگتی تھی۔

بوگن ولا کے آتش گلابی، سرخ، سنہرے پھول جو بن پر تھے، موتیا کی کلیاں بس اب کھلیں کہ اب، سیاہی مائل سرخ کارنیشن الگ بہار دکھا رہے تھے۔ اور خوبصورت پتوں سے لدے پھندے چنار دور دور تک سایہ کئے ہوئے تھے۔

نانو کے ارمان اتارنے کے دن آہی پہنچے تھے۔ خود نانو کو کبھی رسم و دستور سے کوئی خاص دلچسپی نہیں رہی تھی اسلئے زیادہ واقف نہ تھیں۔

بس پھپھو بتاتی جاتیں اور وہ کرتی جاتیں۔

دنوں پہلے محفلیں جنے لگی تھیں۔ خوب خوب رونق تھی دونوں گھروں میں۔ شہباز خان کا سائیڈ فاروق اسکی امی اور بہنوں نے سنبھالا ہوا تھا جبکہ شائی کے یہاں پھپھو اور شائی کی سہیلیوں نے سب انتظام ہاتھ میں لیا ہوا تھا۔

نادیہ کو بلائے شائی خود گئی تھی مگر وہ ابھی تک نہیں آئی تھی۔ کہتی تھی مہندی پر ہی آئیگی۔

پھر مہندی کی رات بھی آگئی۔

لڑکے والوں نے اپنے پہنچنے کی اطلاع زبردست فائرنگ سے کی۔ لڑکی والوں نے بھی

شایان شان استقبال کیا۔

شائی کے گھر کی چکا چوند آنکھوں کو خیرہ کئے دیتی تھی۔

وسیع و عریض لان میں مردوں کا الگ اور عورتوں کے الگ بیٹھنے کا بندوبست کیا گیا تھا۔

سب مہمانوں کو نہایت احترام اور سلیقے سے بٹھایا گیا۔ ٹھنڈے مشروبات سے تواضع کی گئی۔

پھر سچی سبائی مہندی کی تھالیوں کیساتھ میوزک پر رقص ہونے لگے۔ خوشیوں کا نور اٹھ آیا تھا ہر طرف۔ زبردست آتش بازی ہوتی رہی۔ وقفے وقفے سے فائرنگ بھی۔

پھر دولہا کو اپنے چند خاص دوستوں کی ہمراہی میں اندر خواتین کی طرف لایا جانے لگا۔

شہباز خان اپنا روایتی لباس شلوار قمیض اور علاقائی چٹلی پہنے بہت ہینڈسم لگ رہا تھا۔

”کیسا لگ رہا ہے“۔ فاروق نے شہباز خان سے پوچھا۔

”میں نروس ہو رہا ہوں اور تم پوچھتے ہو کیسا لگ رہا ہے“۔ وہ واقعی ہر طرف سے اپنے

اوپر پڑتی خواتین کی نظروں سے نروس ہو رہا تھا۔

”تم ہی کہتے تھے دستور اچھے لگتے ہیں“۔

”میرا تو خیال تھا صرف شائی کیساتھ دستور ہو گئے۔ مجھے کیا پتہ تھا میری بھی سکریننگ

ہوگی“۔

”تم اکثر بہت غلط سوچتے ہو“۔

”فاروق میں خواتین سے بہت گھبراتا ہوں۔ خاص کر پاکستانی خواتین سے...“۔

دھیرے دھیرے کہتا وہ دوستوں کے جلو میں چلا آ رہا تھا۔

سامنے ہی شائی رشتہ داروں اور سہیلیوں کے جمرٹ میں پہلے رنگ کے کپڑوں میں ملبوس

گھونگھٹ نکالے سٹیج پر بیٹھی تھی۔

”اور اس بچاری کو کیوں اتنی مصیبت میں ڈالا ہے ان لوگوں نے“۔ شائی پر نظریں

پڑتے ہی اس نے فاروق سے کہا۔

”دلہن تو بننا پڑتا ہے نا۔ شادی یوں ہی تھوڑی ہو جاتی ہے“۔ فاروق نے اسے سمجھایا۔

کیونکہ۔

اس نے بہتری شادیاں دیکھی تھیں۔ اور سب میں یہی کچھ ہوتا تھا۔ البتہ شہباز خان کیلئے

یہ سب بالکل نیا تھا۔ پہلا تجربہ تھا اور وہ بھی اپنے اوپر!

بالآخر اسے سٹیج پر شائی کے پاس بٹھایا گیا۔ شائی کا سر اور بھی جھک گیا۔

چونکہ تمہیں مسئلہ نانو کے سامنے رکھ دیا گیا۔

”فاروق کھول دے گا۔ وہی دیو رہے گا۔“ نانو بولیں۔

”نہیں۔ شہباز خود کھولے گا۔“ فاروق جلدی سے بولا۔

”ہاں دولہا خود کھولے۔ دولہا خود کھولے۔“ ہر طرف سے شورا اٹھا۔

”You...“ شہباز خان نے اسے گھورا۔ بہت دلیر سی مگر یہ کام اسکے بس کا نہیں تھا۔

”بسم اللہ کرو شہباز۔“ فاروق نے اسکی نظریں نظر انداز کر دیں۔

”کیا کروں۔“ وہ پریشان سا بولا۔

”غھرو۔ میں بتاتا ہوں۔“ فاروق نے کہا۔

کیا لڑکیاں کیا عورتیں سبھی سٹیج کے ارد گرد سمٹ آئیں۔ ایک دوسرے کے کندھوں میں سے جھانک جھانک کر دیکھنے لگیں۔ لڑکا خود چوٹی کھولے، یہ دستور کچھ نیا سا تھا۔

”پھپھو۔ چوٹی کس طرف ہے۔“ فاروق پوچھنے لگا۔

پھپھو نے ایک ’ف‘ سے شائی کا گھونگھٹ پلٹ کر چوٹی ان دونوں کے سامنے کر دی۔

جان بوجھ کر با۔۔۔ سی چوٹی گوندھی گئی تھی۔ تاکہ کھولنے میں دقت پیش آئے اور زیادہ

سے زیادہ وقت لے لے۔

”یہ۔۔۔ یہ میں کھولوں گا۔“ وہ واقعی گھبرا گیا۔

ایک بار پھر شورا اٹھا۔ ہونٹک ہوئی۔

”چلو بیٹا شروع کرو۔“ نانو نے اسکی ہمت بندھائی۔

”Wish me luck Shy.“ شہباز خان نے کہا اور سنہری گوٹے کی گرہ کھول

لی۔

خوب تالیاں بجیں، خوب شور بلند ہوا۔ کچھ اسکی بات پر کچھ گرہ کھولنے پر۔

پھر۔۔۔ دلہن کو لگانے کیلئے مہندی لائی گئی۔

اب تک شہباز خان سنبھل چکا تھا۔ دلچسپی سے سب دیکھ رہا تھا۔

”اسکی گردن تھک جائیگی۔“ شہباز خان اپنے بالکل پیچھے کھڑے صوفے کی پشت

تھامے فاروق سے تشویش سے بولا۔

لڑکیوں نے شور مچا دیا۔ سیٹوں کی بھی آوازیں آئیں۔

شہباز خان واقعی نروس ہونے لگا۔ یہ تو لینے کے دینے پڑ گئے تھے۔

”بڑا خیال ہے مسٹر شہباز خان کو اپنی دلہن کا۔“

ایک چبھتا سا فقرہ سنائی دیا۔ آواز جانی پہچانی سی تھی۔

شہباز خان اور فاروق نے بیک وقت دیکھا۔ سامنے ہی نادیدہ کھڑی کسی لڑکی سے کہہ رہی

تھی۔

”اب ہم ڈانس کریں گے۔ پھپھو لڑکیوں سے کہیں ہمیں جگہ دیں۔“ شہباز خان کا ایک اور

دوست سلمان بولا۔

پھپھو نے سٹیج کے سامنے جگہ خالی کر والی۔

”ضروری ہے تم لوگ ڈانس کرو۔“ شہباز خان بولا۔ ان سب کی وجہ سے اسے مورل

سپورٹ بھی تو حاصل تھی۔

”دولہا کو اکیلے بیٹھتے ہوئے ڈر لگتا ہے شاید۔“ پھر نادیدہ بولی تھی۔

شہباز خان نے نظر انداز کر دیا۔ آج وہ کچھ بھی کہہ سکتی تھی۔

تمام لڑکے درمیان میں آئے۔ وہ بمنگڑا ڈالا، کہہ دیکھنے والوں کے دل خوش ہو گئے۔

بعد میں انگریزی دھن پر بھی دیر تک سلمان اور فاروق رقص کرتے رہے۔

پھر۔۔۔ تھک تھکا کر دوبارہ سب شہباز خان اور شائی کے صوفے کے پیچھے سمٹ آئے۔

”بیگم صاحبہ۔ چوٹی کون کھولے شائی کی؟“ پاس بیٹھیں پھپھو نے شہباز خان کے قریب

صوفے پر بیٹھیں نانو سے پوچھا۔

دستور کے مطابق ایک دن پہلے لڑکی کے گھر والے اس کے بالوں میں ایک پتلی سی چوٹی

گوندھ دیتے تھے۔ اگلی رات مہندی پر اس چوٹی کو لڑکی کے دیوڑنے کھولنا ہوتا تھا۔ اب دیوڑ

”بیگم صاحبہ آپ خود مہندی لگائیں۔“ پھپھو نے پیشکش کی۔
 ”یہ بھی دولہا صاحب ہی لگا دیں تو بہتر ہوگا۔“ نادیہ کی پھر ایک چوٹ کھائی آواز سنائی دی۔

”لگاؤں۔“ شہباز خان نے سوچا ایسا بھی ہوتا ہوگا۔
 ”نہیں۔ ہر کام تم نہیں کرو گے۔“ فاروق نے اونچی آواز میں ڈانٹا۔

ایک بار پھر خوب قہقہے بلند ہوئے۔
 نانو کچھ جھجک سی رہی تھیں۔ انکا خیال تھا کہ کوئی سہاگن ہی یہ کام سرانجام دے۔ پھپھو سمجھ گئیں۔

”بیگم صاحبہ۔ مہندی آپ ہی لگائیں گی۔“ انہوں نے خوبصورت تھالی میں سچی مہندی انکے آگے کر دی۔ کہ اس خوشی پر سب سے زیادہ ان ہی کا حق تھا!
 ’بسم اللہ‘ کہہ کر انہوں نے شادی کی تھیلی پر مہندی لگادی۔
 تبھی کھانا لگ جانے کی اطلاع ہوئی۔

پھپھو نانو کو سٹیج سے اتار تیں ساتھ لے گئیں۔ باقی خواتین بھی چل دیں۔ نادیہ بھی اپنی ساتھی لڑکی کو ساتھ لئے وہاں سے چلی گئی۔ مگر باقی سب لڑکیاں اب بھی دولہا دلہن کو گھیرے میں لئے تھیں۔

”چلو اب اٹھو۔“ فاروق نے شہباز خان سے کہا۔

”میں بھی جاؤں۔“

”اور نہیں تو کیا رات گزارو گے یہاں۔“

لڑکیاں ہنس ہنس کر بے حال ہو رہی تھیں۔ ایسا انجان دولہا انہوں نے پہلی بار دیکھا تھا۔
 ”شادی بھی تو بیٹھی ہے۔“

اور فاروق نے ہاتھ ماتھے پر مارا۔

”ہمیں کس نے کہا تھا اسے اندر لانے کو۔“

شہباز خان ہنس دیا۔ بہت خوبصورتی سے۔

”میرا دل نہیں کر رہا جانے کو۔“

”دل تمہارے پاس ہے کہاں۔“ وہ تو بھابھی کی مٹھی میں ہے۔“ سلمان بولا۔

”مجھے بھوک نہیں ہے۔“

اور فاروق اور سلمان نے اسے زبردستی اٹھالیا۔

”پہلے آ نہیں رہا تھا اب جا نہیں رہا۔“ سلمان بولا۔

لڑکیاں بھی کھانا کھانے چل دیں۔ اور یوں مہندی کی رسم اختتام کو پہنچی۔

کہہ رہی تھی۔

اس نے دونوں بازو اس کے گرد لپیٹ لئے۔

”میں اتنا خوبصورت خواب دیکھ رہا تھا“ اس نے پھر آنکھیں بند کر لیں۔ ”بہت Important بھی۔“

”مجھ سے بھی Important۔“

”آں۔ شاید۔ بس تقریباً تم جتنا ہی Important۔“ اس نے آنکھیں کھول دیں۔

”کیا مطلب؟“ وہ بس ناراض ہونے کو تھی۔

”سنو سنو“ وہ اب بھی اسے بازوؤں میں لئے تھا۔

”میں دیکھ رہا تھا کہ۔ ہمارا بیٹا ہے۔۔۔“

اور شائی سرخ ہو گئی۔ کیا الٹی سیدھی بولتا تھا بعض اوقات۔

”نپتہ ہے بڑا سارا تھا۔ تقریباً چار سال کا۔“

اور شائی کھلکھلا کر ہنس دی۔

”تم اور میں۔۔۔ یہیں باہر برف میں اس کیسے تھہریں رہے ہیں۔ تم برف کا گولہ بنا کر مجھ پر پھینکتی ہو۔ اسے غصہ آ جاتا ہے اور وہ گولہ بنا کر تم پر پھینکتا ہے۔“

”مما کیوں بابا کہہ مارا۔“

”واہ۔ ابھی سے بابا کا سائیڈ۔“ شائی بے اختیار بولی۔

”بابا تو بابا ہوتا ہے۔“ شہباز خان بولا۔

”بابا تو بابا ہوتا ہے۔“ شائی نے اسی کے لہجے میں اسکی نقل کی۔

وہ ہنس دیا۔ دلا ویزی سے۔

”تم آگے سے کہتی ہو۔ بیٹا بابا گندے ہیں اسلئے مارا۔“

اور وہ بھاگتا ہوا آکر مجھ سے لپٹ جاتا ہے۔

وہ دونوں ہنی مون کیلئے پہاڑ پر آئے تھے۔ اسی اٹھارہ نمبر کی کوٹھی میں۔

مرمت کے بعد کوٹھی اور بھی خوبصورت ہو گئی تھی۔ بیکار کی جھاڑیاں اور فالتو بیلین صاف کر دی گئی تھیں۔ پائینز کے پر جلال درخت اپنی جگہ تھے اور حسب معمول آوارہ بادل ادھر ادھر منڈلا رہے تھے۔

گیارہ بجے کو تھے۔ بستر پر لیٹے لیٹے شہباز خان کی آنکھ لگ گئی تھی۔ شائی اس کیلئے کچن میں کوئی بنا رہی تھی۔

مگ میں کوئی پھینٹتے پھینٹتے دھکڑکی میں سے سامنے دیکھتی پچھلے دنوں کو یاد کر رہی تھی۔

وہ اسے دیو مالائی کہانیوں کا شہزادہ لگتا تھا، کوئی گریک گوڈ، ایک جہاں پناہ!

کتنی عجیب بات تھی، آج وہی دیو مالائی کہانیوں کا شہزادہ اسے مل گیا تھا، وہی گریک گوڈ اسکا اپنا تھا۔ وہی جہاں پناہ اسکی روح تھا۔ پھر۔

اسے اس سے بھی زیادہ عجیب احساس ہوا۔ وہ بھی کتنا چاہتا تھا اس کو۔ بے اندازہ، بے تحاشہ، بے پناہ!

وہ اپنے آپکو دنیا کی خوش قسمت ترین لڑکی سمجھتی تھی جسے شوہر کا اتنا پیار میسر تھا۔

پانی ابل چکا تو اس نے مگ میں ڈالا اور تھوڑا سا دودھ اور ہلکی سی چینی ملا تے ہوئے بیڈ روم میں آ گئی۔

”کوئی جہاں پناہ!“ بیڈ سائیڈ ٹیبل پر رکھتی وہ بیڈ کے کنارے بیٹھ گئی۔

شہباز خان کی نیند کبھی گہری نہیں تھی۔ فوراً جاگ پڑا۔

اسکے مخاطب پر مسکرا دیا۔ وہ یوں ہی اسے کبھی ”سر“ کبھی ”یور ہائے نس“ اور آج ”جہاں پناہ“

میرے بابا اچھے ہیں بہت اچھے ہیں۔

میں نے اسے گود میں اٹھالیا۔ اسکے گال پر پیار کیا۔

”تمہارے بابا کا کیا نام ہے بیٹا“۔ میں نے پوچھا۔

”شہباز خان“۔ وہ بولا۔

”اور تمہارے بابا کے بابا کا کیا نام ہے۔“

”امجد علی“۔ وہ بہت فخر سے بولا۔

اور میں نے اسے بے تحاشہ چومنا شروع کر دیا۔

شانی نے نظر بھر کر اسے دیکھا۔ اسکے لاشعور میں پچھلے واقعات اس قدر رچ بس گئے

تھے کہ وہ خوابوں میں بھی اپنے جائزہ ہونے کی تصدیق چاہتا تھا۔ سنے میں بھی اپنے بیٹے کو

سنے دادا کا نام رٹوا دیتا تھا۔ اور پھر اس کی ننھی سی زبان سے سننا چاہتا تھا کہ اسکے بابا کا بھی بابا

تھا جس کا نام امجد علی تھا۔

آج پھر اسے اس پر ترس آنے لگا۔ وہ بھول کیوں نہیں جاتا پچھلی باتیں!

”ہمارا بیٹا بہت پیارا تھا۔“

”شکل کس پر لگی تھی“۔ شانی نے پوچھا۔

”ظاہر ہے اپنے بابا پر۔“

”واہ۔ بس بابا ہی بابا۔ ماما کچھ نہیں۔“

”وہ تو وہی آکر بتایگا۔“ وہ شریر نظروں سے اسے دیکھنے لگا تو۔

شانی کو احساس ہوا۔ اسکی باتوں میں آکر وہ بھی تو الٹا سیدھا بولنے لگی تھی۔

سرخ ہوتے ہوئے اس نے نظریں جھکا لیں۔ اور شہباز خان کی بستر کی پشت سے نکاتے

ہوئے سیدھا ہو بیٹھا۔

بیڈ سائیڈ ٹیبل پر سے اپنی کوئی اٹھالی۔

”ٹھٹھ“۔ وہ گھونٹ لیتے ہوئے بولا۔

”اور بنا دوں۔“

”نہیں۔ تم نہیں۔“

”پھر۔“

”وہ۔ ہمارا بیٹا بنا دیگا۔“ اس نے مگ واپس رکھ دیا۔

پھر۔ نہایت آہستگی سے اسے اپنے سینے سے لگا لیا۔ جیسے وہ کوئی نازک پھول تھی جسکے

مر جھا جانے کا خدشہ تھا، جیسے کانچ کی چوڑی تھی جسکے ٹوٹ جائز کا اندیشہ تھا!



○ اپنے بالکل سامنے بیٹھے اس آدمی نے کچھ عرصہ قبل اسے اتر پورٹ سے اغواء کر لیا تھا، قید میں رکھا تھا، پھر جگہ جگہ اسکی بنی بنائی نوکری سے اسے جواب دلوا لیا تھا، کسی بھی شہر میں اسے نکلنے نہیں دیا تھا۔ یہاں تک کہ وہ اسکے خیال میں۔ واپس بیرون ملک چلی گئی تھی۔ کون یقین کر سکتا تھا اس پر؟

اسکی سمیشنگ پرسنلٹی، بردباری، انداز گفتگو۔ کہیں بھی تو مجرمانہ رتق نہیں پائی جاتی تھی۔ ○ وہ اسے قبر و غضب والا، جلد تھپٹ پڑنے والا لگا۔

”بھئی کوئی غصہ دلائیگا تو ہم جھگڑے کا نہیں تو اور کیا کریگا۔“ اسکے چہرے پر معصومیت تھی۔ ”دیکھو۔ ہم خود سے خواہ مخواہ کسی سے جھگڑا نہیں کرتا۔ لیکن اگر کوئی کمینگی کرتا ہے۔ تنگ کرتا ہے تو اسکو ہم ضرور سیدھا کرتا ہے اس کیلئے چاہے فائر کرنا پڑے۔۔۔“

نی شے کے چہرے کی سرخی ماند پڑ گئی۔ ایک بار پھر دبے ہوئے اندیشے جاگ اٹھے۔ اگر کسی دن وہ اسے پہچان گیا تو؟

کیا رد عمل ہوگا اسکا؟ کیا فائر؟...

سمی سمی، ڈری ڈری، محبت کی یہ لازوال داستان ”دھند“ آمنہ اقبال احمد کی ایک اور حسین پیشکش ہے۔



☆ ”آ..... آ.....؟“ زبان کے ساتھ ساتھ اُس کے قدم بھی لڑکھڑا گئے۔ کینڈلر کی مدھم روشنی میں اُس نے دیکھا اُسکا رنگ سفید پڑ گیا تھا۔ ”مجھے جان عالم کہتے ہیں۔“ وہ گہری سنجیدگی سے بولا۔ ”جی!“ وہ بے یقینی سے اُسے دیکھنے لگی۔

اگر یہ رات والا آدمی تھا۔ تو پھر اتنا اجنبی بن کر کیوں مل رہا تھا؟ اور اگر یہ..... ”میں پاکستانی جنگی قیدی ہوں بابا۔“ وہ دھیرے سے بولا۔

☆ اور..... بوڑھا آدمی اچھل کر رہ گیا۔

اور پھر..... اُسے لگا۔ جیسے وہ اپنے گھر کے گیٹ روم میں نہیں، بھوتوں کے مسکن میں آ گیا تھا۔ وہ لڑکی..... بلاشبہ وہی لڑکی.....

☆ ”پاکستانی جنگی قیدی فرار ہو گیا۔ اخبار۔ اخبار۔ آج کی تازہ خبر.....“

وہ اچھلتے اچھلتے رہ گیا۔ کسی سٹیشن پر شاید ٹرین رکی تھی۔ اخبار بیچنے والا لڑکا ہر کھڑکی میں اخبار گھسائے دے رہا تھا۔

”ہم فوجیوں کی بھی کیا زندگی ہے۔ امن ہو تو لڑکیوں کا آئیڈیل۔ اور..... اور..... جنگ ہو تو.....“

ایک فوجی کی زندگی میں جہاں جنگ ناگزیر ہے وہاں ایک حسین لڑکی بھی لازم و ملزوم ہے۔ جنگ ہو تو بدوق چلاتا ہے، امن ہو تو اپنی محبوبہ کی ناز برداریاں اٹھاتا ہے۔

آج کی مقبول ترین مصنفہ آمنہ اقبال احمد کی اولین پیشکش ”دھبہ“ ایک نوجوان فوجی افسر کی تیز و تند محبت کی خوبصورت کہانی ہے۔ دشمن کی قید سے فرار کی مدد خطر مگر دلچسپ داستان ہے۔

کتاب منگوانے کا پتہ

Ph.7320318 پبلشرز اینڈ بک سیلرز
0301-4072442

الحمد مارکیٹ غرنی سٹریٹ اردو بازار لاہور پاکستان

طیبہ کھٹال